

يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ (سورة النساء 59)

कुरान और हदीस

इस्लामी आइडियोलॉजी के मैन सोर्स

डाक्टर मौलाना मोहम्मद नजीब कासमी
Dr. Maulana Mohammad Najeeb Qasmi



www.najeebqasmi.com

يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ
(سورة النساء 59)

कुरान और हदीस

इस्लामी आइडियोलॉजी के मैन सोर्स

डाक्टर मौलाना मोहम्मद नजीब कासमी

www.najeebqasmi.com

All rights reserved
सभी अधिकार लेखक के लिये सुरक्षित हैं

Quran & Hadith **Main Sources of Islamic Ideology**

कुरान और हदीस
इस्लामी आइडियोलॉजी के मैन सोर्स

By
डाक्टर मौलाना मोहम्मद नजीब क़ासमी
Dr. Muhammad Najeeb Qasmi

<http://www.najeebqasmi.com/>
[MNajeeb Qasmi - Facebook](#)
[Najeeb Qasmi - YouTube](#)
Skype: najeebqasmi
Whatsapp: [00966508237446](tel:00966508237446)

पहला हिंदी संस्करण: मार्च 2016

Address for Gratis Distribution मुफ्त मिलने का पता:
Dr. Muhammad Mujeeb, Deepa Sarai, Sambhal, UP (2044302) India
डा. मोहम्मद मुजीब, दीपा सराय, सभल, यूपी, इण्डिया (244302)

विषय-सूची

| क्र. | विषय | पेज नं |
|------|--|--------|
| 1 | प्रस्तावना: मोहम्मद नजीब कासमी संभली | 5 |
| 2 | मुखबंध: हज़रत मौलाना अबुल कसिम नोमानी | 8 |
| 3 | मुखबंध: मौलाना मोहम्मद असरारूल हक कासमी | 9 |
| 4 | मुखबंध: प्रोफेसर अखतरूल वासे साहब | 10 |
| 5 | नुज़ूल व हिफाज़ते कुरान करीम | 11 |
| 6 | नुज़ूले वही के चंद तरीके | 12 |
| 7 | तारीख नुज़ूले कुरान | 13 |
| 8 | तारीख हिफाज़ते कुरान | 16 |
| 9 | हज़रत अबू बकर सिदीक (रज़ियल्लाहु अन्हु के अहदे खिलाफत में हिफाज़ते कुरान | 18 |
| 10 | हज़रत उसमान गनी (रज़ियल्लाहु अन्हु) के अहदे खिलाफत में हिफाज़ते कुरान | 19 |
| 11 | कुरान फहमी हदीस नबवी के बेगैर मुमकिन नहीं | 21 |
| 12 | कुरान करीम के मुफस्सिरे अक्वल | 21 |
| 13 | सल्लल्लाहु अलैहि वसल्लम की इताअत भी जरूरी | 22 |
| 14 | कुरान करीम में मुजमल अहकाम | 27 |
| 15 | कुरान करीम और हम | 32 |
| 16 | मालूमाते कुरानी | 39 |
| 17 | मज़ामीने कुरान | 41 |
| 18 | रमज़ान का महीना और कुरान करीम | 45 |

| | | |
|----|--|-----|
| 19 | खुसूसियात | 50 |
| 20 | कुरानी मालूमात | 54 |
| 21 | मोमिनीन की बाज़ अहम सिफात | 58 |
| 22 | सूरह अल असर की मुख्तसर तफसीर | 66 |
| 23 | सूरह अलम नशरह की मुख्तसर तफसीर | 69 |
| 24 | आयतुल कुर्सी | 72 |
| 25 | कुरान करीम पढ़ने का सवाब मैयित (मुर्दा) को पहुंचने का हुकुम | 82 |
| 26 | कुरान करीम को छूने या छू कर पढ़ने के लिए वजु जरूरी है | 98 |
| 27 | जुनबी और हाइज़ा औरत के लिए कुरान की तिलावत नाजाएज़ | 106 |
| 28 | हकीम लुक़मान और उनकी कीमती नसीहतें | 110 |
| 29 | और हम ख़्वा़र हुए तारिके कुरान हो कर | 119 |
| 30 | हदीस की हुज्जियत | 127 |
| 31 | शरीअते इस्लामिया हदीस का मक़ाम | 141 |
| 32 | हदीस की | 143 |
| 33 | ज़ईफ़ हदीस भी सही हदीस की एक किस्म है | 145 |
| 34 | अदीब अरब मोहम्मद सल्लल्लाहु अलैहि वसल्लम के कौल के अल्फ़ाज़ बिऐनेही मरवी हैं | 152 |
| 35 | सही बुखारी व उलमा -देवबन्द की खिदमात | 169 |
| 36 | सही मुस्लिम व उलमा- देवबन्द की खिदमात | 184 |
| 37 | लेखक का परिचय | 194 |

بِسْمِ اللَّهِ الرَّحْمَنِ الرَّحِيمِ
الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى النَّبِيِّ الْكَرِيمِ وَعَلَى آلِهِ وَأَصْحَابِهِ أَجْمَعِينَ.

प्रस्तावना

हुजूर अकरम सल्लल्लाहु अलैहि वसल्लम न सिर्फ आखरी नबी हैं बल्कि आप सल्लल्लाहु अलैहि वसल्लम की रिसालत अंतरराष्ट्रीय भी है, यानी आप सल्लल्लाहु अलैहि वसल्लम क़बिला कुरैश या अरबों के लिए नहीं बल्कि पुरी दुनिया के लिए, इसी तरह सिर्फ उस ज़माना के लिए नहीं जिसमें आप सल्लल्लाहु अलैहि वसल्लम पैदा हुए बल्कि क्रियामत तक आने वाले तमाम इंसान व जिन्नात के लिए नबी व रसूल बना कर भेजे गए। कुरान व हदीस की रौशनी में उम्मत मुस्लिमा खास कर उलमा-ए-दीन की जिम्मेदारी है कि हुजूर अकरम सल्लल्लाहु अलैहि वसल्लम की वफात के बाद दीने इस्लाम की हिफाज़त करके कुरान व हदीस के पैगाम को दुनिया के कोने कोने तक पहुंचाएँ। चूनांचे उलमा-ए-कराम ने अपने अपने ज़माने में मुख्तलिफ़ तरीकों से इस जिम्मेदारी को अंजाम दिया। उलमा-ए-कराम की कुरान व हदीस की खिदमात को भुलाया नहीं जा सकता है और इंशा अल्लाह उलमा-ए-कराम की इल्मी खिदमात से कल क्रियामत तक इस्तिफादा किया जाता रहेगा। अब नई टेक्नोलॉजी (वेबसाइट, वाट्स ऐप, मोबाइल ऐप, फेसबुक और यूट्यूब वगैरह) को दीने इस्लाम की खिदमात के लिए उलमा-ए-कराम ने इस्तेमाल करना शुरू तो कर दिया है मगर इसमें मज़ीद काम करने की सख्त ज़रूरत है।

अलहमदु लिल्लाह बाज़ दोस्तों की टेक्निकल समर्थन और बाज़ मुहसिनीन के माली योगदान से हमने भी दीने इस्लाम की खिदमात के लिए नई टेक्नोलॉजी के मैदान में घोड़े दौड़ा दिए हैं ॥ इस

अंतरिक्ष (जगह) को एसी ताकतें पुन कर दें जो इस्लाम और मुस्लिमानों के लिए नुकसानदेह साबित हों। चूनांचे 2013 में वेबसाइट (www.najeebqasmi.com) लांच की गई, 2015 में तीन ज़बानों में दुनिया की पहली मोबाइल ऐप (**Deen-e-Islam**) और फिर दोस्तों के तकाजा पर हाजियों के लिए तीन ज़बानों में खुम्सी ऐप (**Hajj-e-Mabroor**) लांच की गई। हिंदुस्तान और पाकिस्तान के बहुत से उलमा ने दोनों ऐपस के लिए प्रशंसापत्र लिख कर अवाम व ख्वास से दोनों ऐपस से इस्तिफादा करने की दरखास्त की। यह प्रशंसापत्र दोनों ऐपस का हिस्सा हैं। ज़माने की रफ्तार से चलते हुए कुरान व हदीस की रौशनी में मुह्तसर दीनी पैगाम खुबसूरत इमेज की शकल में मुह्तलिफ सूत्रों से हज़ारों दोस्तों को पहुंच रहे हैं जो अवाम व ख्वास में काफी मकबूलियत हासिल किए हुए हैं।

इन दोनों ऐपस (**दीने इस्लाम और हज्जे मब्रूर**) को तीन ज़बानों में लांच करने के लिये मेरे तकरीबन 200 मज़ामीन का अंग्रेज़ी और हिन्दी में तर्जुमा करवाया गया। तर्जुमा के साथ ज़बान के माहिरीन से एडिटिंग भी कराई गई। हिन्दी के तर्जुमा में इस बात का ख्याल रखा गया कि तर्जुमा आसान ज़बान में हो ताकि हर आम व खास के लिए इस्तिफादा करना आसान हो।

अल्लाह के फज़ल व करम और उसकी तौफ़ीक से अब तमाम मज़ामीन के अंग्रेज़ी और हिन्दी अनुवाद को विषय के एतेबार से किताबी शकल में तरतीब दे दिया गया है ताकि इस्तिफादा आम किया जा सके, जिसके ज़रिया 14 किताबें अंग्रेज़ी में और 14 किताबें हिन्दी में तय्यार हो गई हैं। उर्दू में प्रकाशित 7 किताबों के अलावा 10 नई किताबें छपने के लिए तय्यार कर दी गई हैं।

इस किताब (**कुरान और हदीस - इस्लामी आइडियोलॉजी के मैन**

सोर्स) में ज़िक्र किया गया है कि जिस तरह ईमान के मामले में अल्लाह और उसके रसूल के दरमयान तफरीक नहीं की जा सकती है कि एक को माना जाए और दूसरे को न माना जाए। ठीक इसी तरह कलामुल्लाह (कुरान करीम) और कलामे रसूल (हदीस) के दरमयान भी किसी तफरीक की कोई गुंजाइश नहीं है कि एक को माना जाए और दूसरे को न माना जाए क्योंकि इन दोनों में से किसी एक के इंकार पर दूसरे का इंकार खुद बखुद लाजिम आ जाएगा। कुराने करीम और हदीसे नबवी से मुतअल्लिक दूसरे बहुत से मज़ामीन भी इस किताब का हिस्सा हैं।

अल्लाह तआला से दुआ करता हूं कि इन सारी खिदमात को कुबूलियत व मक़बूलियत से नवाज़ कर मुझे, ऐपस की तायीद में लेटर लिखने वाले उलमा-ए-कराम, टेक्निकल सपोर्ट करने वाले अहबाब, माली योगदान पेश करने वाले मुहसिनीन, मुतर्जिमीन, एडिटिंग करने वाले हज़रात खास कर जनाब अदनान महमूद उसमानी साहब, डिज़ाइनर और किसी भी किसम से तआवुन पेश करने वाले हज़रात को दोनों जहां की कामयाबी व कामरानी अता फरमाये। आखिर में दारूल उल्ला देवबन्द के मुहतमिम हज़रात मौलाना मुफ्ती अबुल कासिम नुमानी साहब, मौलाना मोहम्मद असरारूल हक़ कासमी साहब (मैंबर ऑफ़ पार्लियामेंट) और प्रोफेसर अखतरूल वासे साहब (लेसानियात के कमिशनर, मंत्रालय अक़लियती बहबूद) का शुक्र गुज़ार हूं कि उन्होंने अपनी मसरूफियात के बावजूद प्रस्तावना लिखा। डॉक्टर शफाअतुल्लाह खान साहब का भी मशकूर हूं जिनकी मेहनतों से यह प्रोजेक्ट मुकम्मल हुआ।

मोहम्मद नजीब कासमी संभली (रियाज़)

14 मार्च, 2016 ई.

(Mufti) Abul Qasim Nomani

Muslimah (MC) Darul Uloom Deoband



مفتی: ابو القاسم نعمانی

مہتمم دارالعلوم دیوبند، الہند

PIN- 247554 (U.P.) INDIA Tel: 01336-222429, Fax: 01336-222768 E-mail: info@darululoom-deoband.com

Ref. No.....

Date:.....

باسمہ سبحانہ و تعالیٰ

جناب مولانا محمد نجیب قاسمی سنبلی تہم ریاض (سعودی عرب) نے دینی معلومات اور شرعی احکام کو زیادہ سے زیادہ اہل ایمان تک پہنچانے کے لئے جدید وسائل کا استعمال شروع کر کے، دینی کام کرنے والوں کے لئے ایک اچھی مثال قائم فرمائی ہے۔

چنانچہ سعودی عرب سے شائع ہونے والے اردو اخبار (اردو نیوز) کے دینی کالم (روشنی) میں مختلف عنوانات پر ان کے مضامین مسلسل شائع ہوتے رہتے ہیں۔ اور موبائل ایپ اور ویب سائٹ کے ذریعہ بھی وہ اپنا دینی پیغام زیادہ سے زیادہ لوگوں تک پہنچا رہے ہیں۔ ایک اچھا کام یہ ہوا ہے کہ زمانہ کی ضرورت کے تحت مولانا نے اپنے اہم اور منتخب مضامین کے ہندی اور انگریزی میں ترجمے کرا دیے ہیں، جو الیکٹرونک بک کی شکل میں جلد ہی لانچ ہونے والے ہیں۔

اور امید ہے کہ مستقبل میں یہ پرنٹ بک کی شکل میں بھی دستیاب ہوں گے۔ اللہ تعالیٰ مولانا قاسمی کے علوم میں برکت عطا فرمائے اور ان کی خدمات کو قبول فرمائے۔ مزید علمی افادات کی توقعیں بنائے۔

ابو القاسم نعمانی

ابو القاسم نعمانی غفرلہ

مہتمم دارالعلوم دیوبند

۱۴۳۷ھ

مولانا محمد اسرار الحق قاسمی
Mohammad Asrarul Haque
Member of Parliament
(Lok Sabha)



1E, South Avenue, New Delhi, 110011
Ph: 811-23785046 Telefax: 011-23786314
E-mail: mhaqqasmi@gmail.com

Date: 19/03/2016

Date: 19/03/2016

تائراٹ

عصر حاضر میں دینی تعلیمات کو جدید آلات و وسائل کے ذریعہ عوام الناس تک پہنچانا وقت کا اہم تقاضہ ہے، اللہ کا شکر ہے کہ بعض دینی، معاشرتی اور اصلاحی فکر رکھنے والے حضرات نے اس سمت میں کام کرنا شروع کر دیا ہے، جس کے جب آئن انٹرنیٹ پر دین کے تعلق سے کافی مواد موجود ہے۔ اگرچہ اس میدان میں زیادہ تر مغربی ممالک کے مسلمان سرگرم ہیں لیکن اب ان کے نقش قدم پر چلتے ہوئے مشرقی ممالک کے علماء و ایمان اسلام بھی اس طرف متوجہ ہو رہے ہیں جن میں غزیرم ڈاکٹر محمد نجیب قاسمی صاحب کا نام سرفہرست ہے۔ وہ انٹرنیٹ پر بہت سادہ سادہ مواد ڈال چکے ہیں، باضابطہ طور پر ایک اسلامی و اصلاحی ویب سائٹ بھی چلا رہے ہیں۔ ڈاکٹر محمد نجیب قاسمی کا قلم رواں دواں ہے۔ وہ اب تک مختلف اہم موضوعات پر سینکڑوں مضامین اور کئی کتابیں لکھ چکے ہیں۔ ان کے مضامین پوری دنیا میں بڑی دلچسپی کے ساتھ پڑھے جاتے ہیں۔ وہ جدید تکنیکی سے بخوبی واقف ہونے کی وجہ سے اپنے مضامین اور کتابوں کو بہت جلد دنیا بھر میں ایسے ایسے لوگوں تک پہنچا دیتے ہیں جن تک رسائی آسان کام نہیں ہے۔ موصوف کی شخصیت علوم و دینی کے ساتھ علم عصری سے بھی آراستہ ہے۔ وہ ایک طرف عالم دین ہیں، تو دوسری طرف ڈاکٹر و محقق بھی اور کئی زبانوں میں مہارت بھی رکھتے ہیں اور اس پر مستزاد یہ کہ وہ فعال و متحرک نوجوان ہیں۔ جس طرح وہ اردو، ہندی، انگریزی اور عربی میں دینی و اصلاحی مضامین اور کتابیں لکھ کر عوام کے سامنے لا رہے ہیں، وہ اس کے لئے حسین اور مبارک باد کے مستحق ہیں۔ ان کی شب و روز کی مصروفیات و جدوجہد کو دیکھتے ہوئے ان سے یہ امید کی جاسکتی ہے کہ وہ مستقبل میں بھی اسی مستعدی کے ساتھ مذکورہ تمام کاموں کو جاری رکھیں گے۔ میں دعاگو ہوں کہ باری تعالیٰ ان سے مزید دینی، اصلاحی اور علمی کام لے اور وہ اکابرین کے نقش قدم پر گامزن رہیں۔ آمین!

خط

(مولانا) محمد اسرار الحق قاسمی

ایم۔ بی۔ لوک-بھیا (انڈیا)

صدر آل انڈیا تعلیمی و ملی کارگزاری، نئی دہلی

Email: asrarulhaqqasmi@gmail.com

پرو. اکھتارل واسے

آیوکت

PROF. AKHTARUL WASEY
Commissioner



सत्यमेव जयते

भाषाजात अल्पसंख्यकों के आयुक्त

अल्पसंख्यक कार्य मंत्रालय

भारत सरकार

Commissioner for Linguistic
Minorities in India

Ministry of Minority Affairs
Government of India

تقریظ

اطلاعاتی انقلاب برپا ہونے کے بعد جس طرح ہم کی معلومات انٹرنیٹ کے ذریعہ آنکھوں کی دوچیلوں میں سما گئی ہیں۔ اس نے ”گاہگر میں ساگر“ اور ”گوڈ میں دریا“ کے تجزیاتی تصورات کو نہ صرف حقیقت بنا دیا ہے بلکہ ان پر ہمارا انحصار روز بروز گہرے ہوتا جا رہا ہے۔ گوگل (Google) ہو یا ویکی پیڈیا (Wikipedia) یا پھر دوسری سوشل سائٹس انہوں نے ترسیل و ابلاغ کو وہ حصہ جہت رنج اور فرقی تیزی عطا کی ہے کہ فراق و فاصل کے تمام تصورات بے معنی ہو کر رہ گئے ہیں۔ لیکن اس اطلاعی انقلاب نے ایک پیچیدہ مسئلہ یہ پیدا کر دیا ہے کہ اطلاعات رسائی اور خبروں تک رسائی میں حقائق سے گریز یا ان کو سچ کرنے کا چیلن بھی اس طرح شامل ہو گیا ہے اور اس سچائی کو اسلام اور مسلمانوں سے بہتر کون جانتا ہے۔ دوسرا سنگین مسئلہ یہ ہے کہ باخبر ہونے اور معلومات حاصل کرنے کے لئے اب مطالعہ کی عادت لوگوں میں خاصی کم ہوتی جا رہی ہے۔ کیونکہ موبائل کے روپ میں دنیا ان کی مٹھی میں سمائی رہتی ہے اور وہ سب کچھ اسی کے ذریعہ جانتا چاہتے ہیں۔ اس چیلنج اور مسئلے کے حل کے لئے ضروری ہے کہ ہم غلط بیانیوں اور حقائق کو دبا کر آشکار کرنے کے لئے اور اپنے ہم مذہبوں خاص طور پر نئی نسل کو صحیح معلومات فراہم کرنے، انہیں رہنمائی دینے اور ان کے شعور میں بالیدگی اور پختگی لانے کے لئے اس اطلاعی انقلاب کے جتنے بھی وسائل و ذرائع ہیں ان کا بھرپور استعمال کریں۔

مجھے خوشی ہے کہ ہمارے ایک موقر اور معتبر عالم حضرت دین مولا نا محمد نجیب قاسمی نے جواز ہر ہند اور علوم دینیہ کے قابل فخر اہلئے قدیم میں سے ہیں اور عرصہ سے مملکت سعودی عرب کی راجدھانی ریاض میں برسر کار ہیں، انہوں نے اس ضرورت کو کوئی سمجھا اور دنیا کی کئی اسلامی موبائل ایپ ”دین اسلام“ اور ”جہیز“ اور ”اردو انگریزی اور ہندی میں تیار کیا تھا اور اب وقت گزرنے کے ساتھ نئے سوالات کی روشنی اور علمی ضرورتوں کے تحت نئے مضامین اور نئے بیانات شامل کر کے ایک دفعہ پھر نئے انداز کے ساتھ پیش کرنے جا رہے ہیں۔ مزید برآں زندگی کے مختلف پہلوؤں پر دین کے حوالے سے دوسرے مضامین کے الیکٹرونک ایڈیشن کو بھی منظر عام پر لایا جا رہا ہے۔ مجھے دق تو تھا مگر مولا نا محمد نجیب قاسمی صاحب کے مقالے ”الیکٹرونک مضامین اور علمی فتوحات سے استفادہ کرنے کا موقع ملتا رہا ہے۔ مجھے ان کے متوازن، اعتدال پسند اور عالمانہ انداز تحریر نے ہمیشہ متاثر کیا۔ میں مولا نا نجیب قاسمی کی خدمت میں ہر یہ تحریک و تشکر پیش کرتا ہوں اور خدا سے دعا کرتا ہوں کہ وہ ان کی عمر میں درازی و علم میں اضافہ اور قلم میں مزید پختگی عطا فرمائے۔ کیونکہ:

ستاروں سے آگے جہاں اور بھی ہیں

ابھی عشق کے استقاں اور بھی ہیں

استمیر

(پروفیسر اختر الواسع)

سابق ڈائریکٹر، ڈاکٹر حسین انیس ٹیٹ آف اسلامک اسٹڈیز
سابق صدر، شعبہ اسلامک اسٹڈیز جامعہ اسلامیہ دہلی
سابق وائس چیرمین، اردو اکادمی دہلی

14/11, Jam Nagar House, Shahjahan Road, New Delhi-110011

14/11, Jam Nagar House, Shahjahan Road, New Delhi-110011

Tel: (O) 011-23072651-52 Email: wasey27@gmail.com Website: www.nclm.nic.in

नुज़ूल व हिफाज़ते कुरान करीम

कुरान: कुरान करीम अल्लाह तआला का वह अज़ीमुश्शान कलाम है जो इंसानों की हिदायत के लिए खालिके कायनात ने अपने आखरी रसूल हुज़ूर अकरम सल्लल्लाहु अलैहि वसल्लम पर नाज़िल फरमाया। अल्लाह तआला ने कुरान करीम की हिफाज़त खुद अपने ज़िम्मे ली जैसा कि अल्लाह तआला का फैसला कुरान करीम में मौजूद है (सूरह अलहिजर आयत 9) “यह ज़िक्र (यानी कुरान) हमने ही उतारा है और हम ही इसकी हिफाज़त करने वाले हैं” कुरान करीम आखरी आसमानी किताब है जो क़यामत तक के लिए नाफ़िज़ुल अमल रहेगी, बरखिलाफ पहली आसमानी किताबों के वह खास कौमों और खास ज़मानों के लिए थीं। इसी लिए अल्लाह तआला ने इन को क़यामत तक महफूज़ रखने की कोई ज़मानत नहीं दी थी लेकिन अल्लाह तआला ने कुरान करीम की हिफाज़त का ज़िम्मा खुद लिया है।

वही: कुरान करीम चूँकि हुज़ूर अकरम सल्लल्लाहु अलैहि वसल्लम पर वही के ज़रिया नाज़िल किया गया है इस लिए सबसे पहले वही के बारे में जानें। वही वह कलाम है जो अल्लाह तआला हज़रत जिबरील अलैहिस्सलाम के वास्ता या बिला वास्ता अपने अम्बिया पर इल्का फरमाता है, जिसके ज़रिया खालिके कायनात इंसान को दुनयावी ज़िंदगी गुज़ारने का तरीका बतलाता है ताकि लोग उसके बतलाए हुए तरीके पर दुनयावी ज़िंदगी गुज़ार कर जहन्नम से बच कर हमेशा हमेशा की जन्नत में दाखिल हो जाएं।

इंसान तीन ज़राए में से किसी एक ज़रिया से इल्म हासिल करता है। एक इंसान के हवास यानी आँख, कान, मुँह और हाथ पांव, दूसरा ज़रिया अक़ल और तिसरा ज़रिया वही है। इंसान को बहुत सी बातें अपने हवास के ज़रिया मालूम हो जाती हैं जबकि बहुत सी अक़ल के ज़रिया और जो बातें उन दोनों ज़राए से मालूम नहीं हो सकतीं उनका इल्म वही के ज़रिया अता किया जाता है। हवास और अक़ल के ज़रिया हासिलशुदा इल्म में गलती के इमकान होते हैं लेकिन वही के ज़रिया हासिलशुदा इल्म में गलती के इमकान बिल्कुल नहीं होते क्योंकि यह इल्म खालिके कायनात की जानिब से अम्बिया के ज़रिया से इंसानों को पहुंचता है। गरज़ ये कि वही इंसान के लिए वह आलातरीन ज़रिया इल्म है जो उसे उसकी जिंदगी से मुतअल्लिक इन सवालात का जवाब मुहैया करता है जो अक़ल व हवास के ज़रिया हल नहीं हो सकते। यानी सिर्फ अक़ल और मुशाहिदा इंसान की रहनुमाई के लिए काफी नहीं है बल्कि उसकी हिदायत के लिए वही-ए-इलाही एक नागुज़ीर जरूरत है। चूँकि वही अक़ल और मुशाहिदा से बढ़कर इल्म है लिहाज़ा जरूरी नहीं कि वही की हर बात का इदराक अक़ल से हो सके।

नुज़ूले वही के चंद तरीके:

हुज़ूर अकरम सल्लल्लाहु अलैहि वसल्लम पर मुख्तलिफ तरीकों से वही नाज़िल होती थी।

(1) घंटी की सी आवाज़ सुनाई देती और आवाज़ ने जो कुछ कहा होता वह हुज़ूर अकरम सल्लल्लाहु अलैहि वसल्लम को याद हो जाता। जब इस तरीका पर वही नाज़िल होती थी तो आप पर बहुत

ज्यादा बोझ पड़ता था।

(2) फरिश्ता किसी इंसानी शकल में आप सल्लल्लाहु अलैहि वसल्लम के पास आता और अल्लाह तआला का पैगाम पहुंचा देता। ऐसे मौका पर उमुमन हज़रत जिबरईल अलैहिस्सलाम मशहुर सहाबी हज़रत दहिया कल्बी (रज़ियल्लाहु अन्हु) की सूरत में तशरीफ लाया करते थे।

(3) हज़रत जिबरईल अलैहिस्सलाम अपनी असल सूरत में तशरीफ लाते थे, आप सल्लल्लाहु अलैहि वसल्लम की उम्र में सिर्फ तीन बार ऐसा हुआ है। एक नुबुवत के बिल्कुल इब्तिदाई दौर में दूसरी बार खुद हुज़ूर अकरम सल्लल्लाहु अलैहि वसल्लम ने हज़रत जिबरईल अलैहिस्सलाम से उनकी असल सूरत में देखने की ख्वाहिश ज़ाहिर फरमाई थी और तीसरी बार मेराज के मौका पर।

(4) बिला वास्ता अल्लाह तआला से हुज़ूर अकरम सल्लल्लाहु अलैहि वसल्लम की हमकलामी हुई। यह सिर्फ एक बार मेराज के मौका पर हुआ। नमाज़ की फर्ज़ियत इसी मौका पर हुई।

(5) हज़रत जिबरईल अलैहिस्सलाम आप सल्लल्लाहु अलैहि वसल्लम के सामने आए बेगैर आप के सीने में इल्का फरमा देते थे।

तारीख नुज़ूले कुरान: माहे रमज़ान की एक बाबरकत रात लैलतुलकदर में अल्लाह तआला ने लौहे महफ़्ज़ से समा-ए-दुनिया पर कुरान करीम नाज़िल फरमाया और उसके बाद हसबे जरूरत थोड़ा-थोड़ा हुज़ूर अकरम सल्लल्लाहु अलैहि वसल्लम पर नाज़िल होता रहा और तकरीबन 23 साल के अरसा में कुरान करीम मुकम्मल नाज़िल हुआ। कुरान करीम का तदरीजी नुज़ूल उस वक़्त

शुरू हुआ जब आप की उम्र चालीस साल थी। कुरान करीम की सबसे पहली जो आयतें गारे हिरा में उतरीं वह सूख अलक की इब्तिदाई आयात हैं। पढ़ो अपने उस परवरदिगार के नाम से जिस ने पैदा किया, जिसने इंसान को जमे हुए खून से पैदा किया, पढ़ो और तुम्हारा परवरदिगार सबसे ज्यादा करीम है” इस पहली वही के नुजूल के बाद तीन साल तक वही के नुजूल का सिलसिला बन्द रहा। तीन साल के बाद वही फरिशता जो गारे हिरा में आया था आप सल्लल्लाहु अलैहि वसल्लम के पास आया और सूरह अलमुदस्सिर की इब्तिदाई चंद आयात आप पर नाज़िल फरमाई। “ऐ कपड़े में लिपटने वाले उठो और लोगों को खबरदार करो और अपने परवरदिगार की तकबीर कहो और अपने कपड़ों को पाक रखो और गंदगी से किनारा कर लो”

इसके बाद आप सल्लल्लाहु अलैहि वसल्लम की वफात तक वही का तदरीजी सिलसिला जारी रहा। कुरान करीम का सबसे छोटा हिस्सा जो मुसतकिल नाज़िल हुआ वह (अन निसा आयत 95) है, जो एक लम्बे आयत का टुकड़ा है। दूसरी तरफ पूरी सूरतुल इनाम एक ही मरतबा में नाज़िल हुई है। गरज़ ये कि तकरीबन 23 साल के अरसा में कुरान करीम पूरा नाज़िल हुआ।

कुरान करीम के थोड़ा-थोड़ा नुजूल का मकसद:

दूसरे आसमानी किताबों के बरखिलाफ कुरान करीम को एक दफा नाज़िल करने के बजाए थोड़ा-थोड़ा नाज़िल किया गया। इसकी वजह खुद अल्लाह तआला ने कुरान करीम में मुशारेकीन मक्का के जवाब में इन अल्फाज़ में बताई है।

“और यह काफिर लोग कहते हैं कि इन पर सारा कुरान एक ही दफा में क्यों नाज़िल नहीं कर दिया गया? (ऐ पैगम्बर) हमने ऐसा इस लिए नहीं किया ताकि इसके जरिये तुम्हारा दिल मज़बूत रखें और हमने इसे ठहर ठहर कर पढ़वाया है और जब कभी यह लोग तुम्हारे पास कोई अनोखी बात लेकर आते हैं, हम तुम्हें (इसका) ठीक ठीक जवाब और ज्यादा वज़ाहत के साथ अता कर देते हैं।” (सूरतुल फुरकान आयत 32,33)

इमाम राज़ी (रहमतुल्लाह अलैह) ने इस आयत की तफ़सीर में कुरान करीम के थोड़ा थोड़ा नाज़िल होने की जो हिकमतें बयान फरमाई हैं, उनका खुलासा यह है।

- (1) हुज़ूर अकरम सल्लल्लाहु अलैहि वसल्लम उम्मी (अनपढ़) थे, इस लिए अगर सारा कुरान एक मरतबा नाज़िल हो गया होता तो इसका याद रखना और ज़ब्त करना दुशवार होता।
- (2) अगर पूरा कुरान एक दफा में नाज़िल हो जाता तो तमाम अहकामों की पाबंदी जल्दी लाज़िम हो जाती और यह इस हकीमाना तदरीज के खिलाफ होता जो शरीअत मोहम्मदी में मलहूज़ रही है।
- (3) हुज़ूर अकरम सल्लल्लाहु अलैहि वसल्लम को अपनी क़ौम की तरफ से हर रोज़ नई अज़ियतें बर्दाशत करनी पड़ती थी, हज़रत जिबरईल अलैहिस्सलाम का बार बार कुरान करीम लेकर आना इन अज़ियतों के मुकाबले को आसान बना देता था और आप की तकवियत का सबब बनता था।
- (4) कुरान करीम का एक हिस्सा लोगों के सवालात के जवाब और मुख्तलिफ़ वाक़यात से मुतअल्लिक है, इस लिए इन आयतों का नुज़ूल इसी वक़्त मुनासिब था जिस वक़्त वह सवालात किए गए थे

वह वाक्यात पेश आए।

मक्की व मदनी आयात और सूरतें: हिजरते मदीना मुनक्वरा से पहले तकरीबन 13 साल तक कुरान करीम के नुजूल की आयात व सूरतों को मक्की और मदीना मुनक्वरा पहुंचने के बाद तकरीबन 10 साल तक कुरान करीम के नुजूल की आयात व सूरतों को मदनी कहा जाता है। किसी सूरत के मदनी होने के मतलब यह नहीं के इस सूरत की हर आयत मदीना मुनक्वरा हिजरत करने के बाद नाज़िल हुई हो बल्कि अक्सर आयतों के नुजूल के इतिबार से सूरत को मक्की या मदनी कहा गया है।

तारीख हिफाज़ते कुरान: जैसा कि जिक्र किया गया कि कुरान करीम एक ही दफा में नाज़िल नहीं हुआ बल्कि ज़रूरत और हालात के इतिबार से मुख्तलिफ आयात नाज़िल होती रहीं। कुरान करीम की हिफाज़त के लिए सबसे पहले हिफ्ज़े कुरान पर ज़ोर दिया गया। चुनांचे हुज़ूर अकरम सल्लल्लाहु अलैहि वसल्लम अल्फाज़ को उसी वक़्त दोहराने लगते थे ताकि वह अच्छी तरह याद हो जाएँ। इस पर अल्लाह तआला की जानिब से वही नाज़िल हुई कि अने नुज़ूले वही के वक़्त जल्दी जल्दी अल्फाज़ दोहराने की ज़रूरत नहीं है बल्कि अल्लाह तआला खुद आप में ऐसा हाफ़ज़ा पैदा फरमा देगा कि एक मरतबा नुज़ूले वही के बाद आप उसे भूल नहीं सकेंगे। इस तरह हुज़ूर अकरम सल्लल्लाहु अलैहि वसल्लम पहले हाफिज़े कुरान हैं। चुनांचे हर साल माहे रमज़ान में आप सल्लल्लाहु अलैहि वसल्लम हज़रत जिबरईल अलैहिस्सलाम के साथ कुरान के नाज़िलशुदा हिस्सों का

दौर फरमाया करते थे। जिस साल आप का इंतिकाल हुआ उस साल आपने दो बार कुरान करीम का दौर फरमाया। फिर आप सल्लल्लाहु अलैहि वसल्लम सहाबा-ए-कराम को कुरान की तालीम ही नहीं देते थे बल्कि उसके अल्फाज़ भी याद कराते थे। खुद सहाबा-ए-कराम को कुरान करीम याद करने का इतना शौक था कि हर शख्स एक दूसरे से आगे बढ़ने की फिक्र में रहता था। चुनांचे हमेशा सहाबा-ए-कराम में एक अच्छी खासी जमाअत ऐसी रहती जो नाज़िलशुदा कुरान की आयात को याद कर लेती और रातों को नमाज़ में उसे दोहराती थीं। गरज़ ये कि कुरान करीम की हिफाज़त के लिए सबसे पहले हिफ़ज़े कुरान पर ज़ोर दिया गया और उस वक़्त के लिहाज़ से यही तरीका ज्यादा महफूज़ और काबिले इतिमाद था।

कुरान करीम की हिफाज़त के लिए हुज़ूर अकरम सल्लल्लाहु अलैहि वसल्लम ने कुरान करीम को लिखवाने का भी खास इहतिमाम फरमाया, चुनांचे नुज़ूले वही के बाद आप कातेबिने वही को लिखवा दिया करते थे। हुज़ूर अकरम सल्लल्लाहु अलैहि वसल्लम का मामूल यह था कि जब कुरान करीम का कोई हिस्सा नाज़िल होता तो आप कातिबे वही को यह हिदायत फरमाते थे कि इसे फलां सूरत में फलां आयत के बाद लिखा जाए। उस ज़माने में कागज़ नहीं मिलते थे इस लिए यह कुरानी आयात ज्यादातर पत्थर की सिलों, चमड़े के पारचों, खजूर की शाखों, बांस के टुकड़ों, पेड़ के पत्तों और जानवर की हड्डियों पर लिखी जाती थीं। कातिबे वही में हज़रत जैद बिन साबित, खुलफाए राशिदीन, हज़रत ओबय बिन काब, हज़रत जुबैर बिन अव्वाम और हज़रत मआविया के नाम खास तौर पर ज़िक्र किए जाते हैं।

हज़रत अबू बकर सिद्दीक (रज़ियल्लाहु अन्हु) के अहदे खिलाफत में हिफाज़ते कुरान:

हुज़ूर अकरम सल्लल्लाहु अलैहि वसल्लम के ज़माने में जितने कुरान करीम के नुसखे लिखे हुए थे, हज़रत अबू बकर सिद्दीक के अहदे खिलाफत में जब जंगे यमामा के दौरान हुफ्फाज़े कुरान की एक बड़ी जमाअत शहीद हो गई तो हज़रत उमर फारूक (रज़ियल्लाहु अन्हु) ने हज़रत अबू बकर सिद्दीक को कुरान करीम को एक जगह जमा करवाने का मशविरा दिया। हज़रत अबू बकर सिद्दीक इब्तिदा में इस काम के लिए तैयार नहीं थे लेकिन शरहेसदर के बाद वह भी इस अज़ीम काम के लिए तैयार हो गए और कातिबे वही हज़रत जैद बिन साबित को इस अहम व अज़ीम अमल का ज़िम्मेदार बनाया। इस तरह कुरान करीम को एक जगह जमा करने का अहम काम शुरू हो गया।

हज़रत जैद बिन साबित खुद कातिबे वही होने के साथ पूरे कुरान करीम के हाफिज़ थे। वह अपनी याददाशत से भी पूरा कुरान लिख सकते थे, उनके अलावा उस वक़्त सैकड़ों हुफ्फाज़े कुरान मौजूद थे मगर उन्होंने इहतियात के पेशेनज़र सिर्फ एक तरीक़े पर बस नहीं किया बल्कि उन तमाम ज़राये से बयक वक़्त काम लेकर उस वक़्त तक कोई आयत अपने सहीफे में दर्ज नहीं की जब तक कि उसके मुतवातिर होने की तहरीरी और ज़बानी शहादतें नहीं मिल गईं। झूके अलावा हुज़ूर अकरम सल्लल्लाहु अलैहि वसल्लम ने कुरान की जो आयात अपनी निगरानी में लिखवाई थीं वह मुश्तलिफ सहाबा-ए-कराम के पास महफूज़ थीं, हज़रत जैद बिन साबित ने उन्हें यकजा

फरमाया ताकि नया नुसखा उन्ही से नक़ल किया जाए, इस तरह खलीफा अव्वल हज़रत अबू बकर सिद्दीक के अहदे खिलाफत में कुरान करीम एक जगह जमा कर दिया गया।

हज़रत उसमान गनी (रज़ियल्लाहु अन्हु) के अहदे खिलाफत में हिफाज़ते कुरान:

जब हज़रत उसमान खलीफा बने तो इस्लाम अरब निकल कर दूर दराज़ अजमी इलाकों तक फैल गया था। हर नए इलाके के लोग उन सहाबा व ताबेईन से कुरान सिखते जिनकी बदौलत उन्हें इस्लाम की नेमत हासिल हुई थी। सहाबा-ए-कराम ने कुरान करीम हुज़ूर अकरम सल्लल्लाहु अलैहि वसल्लम से मुख्तलिफ किरातों के मुताबिक सिखा था। इस लिए हर सहाबी ने अपने शागिर्द को इसी किरात के मुताबिक कुरान पढ़ाया जिसके मुताबिक खुद उन्होंने हुज़ूर अकरम सल्लल्लाहु अलैहि वसल्लम से पढ़ा था। इस तरह किरातों का यह इख्तिलाफ दूर दराज़ मुल्कों तक पहुंच गया। लोगों ने अपनी किरात को हक और दूसरी किरातों को गलत समझना शुरू कर दिया, हालांकि अल्लाह तआला ही की तरफ से इजाज़त है कि मुख्तलिफ किरातों में कुरान को पढ़ा जाए। हज़रत उसमान गनी ने हज़रत हफसा के पास पैगाम भेजा कि उनके पास (हज़रत अबू बकर सिद्दीक के तैयार कराए हुए) जो सहीफे मौजूद हैं वह हमारे पास भेज दें। चुनांचे हज़रत जैद बिन साबित की सरपरस्ती में एक कमेटी तशकील देकर उनको मुकल्लफ किया गया कि वह हज़रत अबू बकर सिद्दीक के सहीफे से नक़ल करके कुरान करीम के चंद ऐसे नुसखे तैयार करें जिनमें सूतें भी मुस्तब हों। चुनांचे कुरान करीम के चंद नुसखे

तैयार हुए और उनको मुख्तलिफ जगहों पर भेज दिया गया ताकि उसी के मुताबिक नुसखे तैयार करके तकसीम कर दिए जाए। इस तरह उम्मत मुस्लिमा में इखतिलाफ बाकी न रहा और पूरी उम्मत मुस्लिमा इसी नुसखे के मुताबिक कुरान करीम पढ़ने लगी। बाद में लोगों की सहूलत के लिए कुरान करीम पर नुकते व हरकात (जबर, ज़ेर और पेश) भी लगाए गए। इसी तरह बच्चों को पढ़ाने के सहूलत के मद्देनज़र कुरान करीम को तीस पारों में तकसीम किया गया। नमाज़ में तिलावते कुरान की सहूलत के लिए रुकु की तरतीब भी रखी गई।

अल्लाह तआला हमें इहतिमाम से कुरान करीम की तिलावत करने वाला बनाए, उसको समझ कर पढ़ने वाला बनाए, उसके अहकाम व मसाएल पर अमल करने वाला बनाए और उसके पैगाम को दूसरों तक पहुंचाने वाला बनाए। आमीन

कुरान फहमी हदीस नबवी के बेगैर मुमकिन नहीं

कुरान: कुरान करीम अल्लाह तआला का वह अजीमुश्शान कलाम है जो इंसानों की हिदायत के लिए खालिके कायनात ने अपने आखरी रसूल हुज़ूर अकरम सल्लल्लाहु अलैहि वसल्लम पर नाज़िल फरमाया ताकि आप सल्लल्लाहु अलैहि वसल्लम अपने अक़वाल व अफआल के ज़रिया लोगों के सामने उसके अहकाम व मसाएल बयान फरमा दें।

हदीस: हदीस उसको कहा जाता है जिसमें नबी अकरम सल्लल्लाहु अलैहि वसल्लम के कौल या अमल या किसी सहाबी के अमल पर आप सल्लल्लाहु अलैहि वसल्लम का खामोश रहना या आप सल्लल्लाहु अलैहि वसल्लम के सिफात में किसी सिफत का ज़िक्र किया गया हो।

हुज़ूर अकरम सल्लल्लाहु अलैहि वसल्लम कुरान करीम के मुफस्सिर अक्वल:

कुरान व हदीस की तारीफ से ही यह बात वाज़ेह हो जाती है कि जिस पर कुरान करीम नाज़िल हुआ उसके अक़वाल व अफआल के बेगैर कुरान करीम को कैसे समझा जा सकता है? खुद अल्लाह तआला ने कुरान करीम में बहुत बार इस हकीकत को बयान फरमाया है, जिनमें से दो आयात के तर्जुमे नीचे दिए गए हैं

“यह किताब हमने आप सल्लल्लाहु अलैहि वसल्लम की तरफ उतारी है ताकि लोगों की जानिब जो हुकुम नाज़िल फरमाया गया है आप

सल्लल्लाहु अलैहि वसल्लम उसे खोल खोल कर बयान कर दें, शायद कि वह गौर व फिक्र करें।” (सूरह अन नहल 44)

“यह किताब हमने आप सल्लल्लाहु अलैहि वसल्लम पर इसलिए उतारी है ताकि आप सल्लल्लाहु अलैहि वसल्लम उनके लिए हर उस चीज़ को वाज़ेह कर दें जिसमें वह इख्तिलाफ कर रहे हैं।” (सूरह अन नहल 64)

अल्लाह तआला ने इन दोनों आयात के तर्जुमे में वाज़ेह तौर बयान फरमा दिया कि कुरान करीम के मुफस्सिरे अव्वल हुज़ूर अकरम सल्लल्लाहु अलैहि वसल्लम और अल्लाह तआला की तरफ से नबी अकरम सल्लल्लाहु अलैहि वसल्लम पर यह ज़िम्मेदारी आएद की गई है कि आप सल्लल्लाहु अलैहि वसल्लम उम्मते मुस्लिमा के सामने कुरान करीम के अहकाम व मसाएल खोल खोल कर बयान करें और हमारा ईमान यह है कि हुज़ूर अकरम सल्लल्लाहु अलैहि वसल्लम ने अपने अक़वाल व अफआल के ज़रिया कुरान करीम के अहकाम व मसाएल बयान करने की ज़िम्मेदारी बहुस्न खूबी अंजाम दी। सहाबा कराम, ताबईन और तबेताबईन के ज़रिया हुज़ूर अकरम सल्लल्लाहु अलैहि वसल्लम के अक़वाल व अफआल यानी हदीस नबवी के जखीरा से कुरान करीम की पहली अहम और बुनियादी तफसीर इतिहाई काबिले इतिमाद जराय से उम्मते मुस्लिमा को पहुंची है लिहाज़ा कुरान फहमी हदीस के बेगैर मुमकिन ही नहीं है।

अल्लाह की इताअत के साथ रसूले अकरम सल्लल्लाहु अलैहि वसल्लम की इताअत भी जरूरी:

अल्लाह तआला ने कुरान करीम की सैकड़ों आयात में अपनी इताअत

के साथ रसूल अकरम सल्लल्लाहु अलैहि वसल्लम की इताअत का हुकुम दिया है। कहीं फरमाया “अल्लाह और अल्लाह के रसूल की इताअत करो।” और किसी जगह फरमाया “अल्लाह और रसूल की इताअत करो।” इन सब जगहों पर अल्लाह तआला की तरफ से बन्दों से एक ही मुतालबा है कि फरमाने इलाही की तामील करो और इरशाद नबवी की इताअत करो। गरज़ ये कि अल्लाह तआला ने कुरान करीम में बहुत जगहों पर यह बात वाज़ेह तौर पर बयान कर दी कि अल्लाह तआला की इताअत के साथ रसूलुल्लाह सल्लाहु अलैहि वसल्लम की इताअत भी जरूरी है और अल्लाह तआला की इताअत रसूले अकरम सल्लल्लाहु अलैहि वसल्लम की इताअत के बेगैर मुमकिन ही नहीं है। अल्लाह तआला ने हमें रसूल की इताअत का हुकुम दिया और रसूल की इताअत जिन वास्तों से हम तक पहुंची है यानी अहादीस का ज़खिरा अगर उन पर हम शक व शुब्हा करें तो गोया हम कुरान करीम की सैकड़ों आयात के मुंकिर हैं या ज़बाने हाल से यह कह रहे हैं कि अल्लाह तआला ने ऐसी चीज़ का हुकुम दिया है यानी इताअते रसूल जो हमारे इख्तियार में नहीं है।

सूरह अननिसा आयत 80 में अल्लाह तआला ने रसूलुल्लाह सल्लाहु अलैहि वसल्लम की इताअत को इताअते इलाही करार देते हुए फरमाया “जिस शख्स ने रसूलुल्लाह सल्लाहु अलैहि वसल्लम की इताअत की उसने दरअसल अल्लाह तआला की इताअत की।”

सूरह आले इमरान आयत 31 में अल्लाह तआला ने इताअते रसूल को हुब्बे इलाही का मेयार करार दिया है यानी अल्लाह तआला से मुहब्बत रसूल की इताअत में है, चुनांचे इरशादे बारी तआला है “ऐ नबी! लोगों से कह दें कि अगर तुम हकीकत में अल्लाह तआला से

मुहब्बत रखते हो तो मेरी पैरवी करो, अल्लाह तआला तुमसे मुहब्बत करेगा और तुम्हारे गुनाहों को माफ़ फरमाएगा।”

अल्लाह तआला ने अल्लाह और उसके रसूल की इताअत पर दाइमी जन्नत नीज़ अल्लाह और उसके रसूल की नाफरमानी पर दाइमी अज़ाब का फैसला फरमाया “जो अल्लाह तआला और उसके रसूल की इताअत करेगा उसे अल्लाह तआला ऐसी जन्नतों में दाखिल फरमाएगा जिनके नीचे नहरे बहती होंगी और बागों में वह हमेशा रहेंगे और यही बड़ी कामयाबी है। और जो अल्लाह तआला और उसके रसूल की नाफरमानी करेगा और उसकी मुकर्ररह हदों से आगे निकलेगा उसे वह जहन्नम में डाल देगा जिसमें वह हमेशा रहेगा ऐसी ही के लिए रूसवा कुन अज़ाब है।” गरज़ ये कि अल्लाह और उसके रसूल की इताअत न करने वालों का ठिकाना जहन्नम है। (सूरह अननिसा आयत 13, 14) दूसरी जगह इरशाद बारी है “जो अल्लाह तआला और उसके रसूल की इताअत करेगा उसे अल्लाह तआला ऐसी जन्नतों में दाखिल फरमाएगा जिनके नीचे नहरे बहती होंगी और जो मुंह फेरेगा उसे दर्दनाक अज़ाब देगा। (सूरह फतह आयत 17)

अल्लाह तआला ने कयामत तक आने वाले इंसानों के लिए हुज़ूर अकरम सल्लल्लाहु अलैहि वसल्लम के कौल व अमल यानी हदीस नबवी को नमूना बना कर इरशाद फरमाया “बेशक तुम्हारे लिए रसूलुल्लाह सल्लल्लाहु अलैहि वसल्लम में उमदा नमूना मौजूद है हर उस शख्स के लिए जो अल्लाह तआला की और कयामत के दिन की उम्मीद रखता है और बहुत ज्यादा अल्लाह की याद करता है।” (सूरह अल अहज़ाब आयत 21) यानी नबी अकरम सल्लल्लाहु अलैहि

वसल्लम की पूरी जिंदगी के अहवाल जो अहादीस के ज़खीरे की शकल में हमारे पास महफूज़ हैं कल क़यामत तक आने वाले तमाम इंसानों के लिए बेहतरीन नमूना है ताकि हम अपनी ज़िन्दगियाँ उसी नमूना के मुताबिक गुज़ारें।

इताअते रसूल सल्लल्लाहु अलैहि वसल्लम की फर्ज़ीयत खुद नबी अकरम सल्लल्लाहु अलैहि वसल्लम के अक़वाल से।

सारे अम्बिया के सरदार व आखरी नबी हुज़ूर अकरम सल्लल्लाहु अलैहि वसल्लम ने भी कुरान करीम के साथ सुन्नते रसूल सल्लल्लाहु अलैहि वसल्लम की इत्तिबा को जरूरी करार दिया है। हुज़ूर अकरम सल्लल्लाहु अलैहि वसल्लम के अक़वाल व अफआल को जाने बेगैर इताअते रसूल मुमकिन ही नहीं है और हुज़ूर अकरम सल्लल्लाहु अलैहि वसल्लम के अक़वाल व अफआल हदीस के ज़खिरा ही में तो मौजूद हैं। हदीस की लगभग पूरी किताबों में इताअते रसूल के मुतअल्लिक नबी अकरम सल्लल्लाहु अलैहि वसल्लम के इरशादात तवातुर के साथ मौजूद हैं, इनमें से सिर्फ़ तीन अहादीस पेशे खिदमत है।

रसूलुल्लाह सल्लल्लाह अलैहि वसल्लम ने इरशाद फरमाया “जिसने मेरी इताअत की उसने अल्लाह की इताअत की और जिसने मेरी नाफरमानी की उसने अल्लाह की नाफरमानी की।” (बुखारी व मुस्लिम)

रसूलुल्लाह सल्लल्लाहु अलैहि वसल्लम ने इरशाद फरमाया “जब मैं तुम्हें किसी चीज़ से रोक़ तो उससे रुक जाओ और जब मैं तुम्हें किसी काम का हुकुम दूँ तो हसबे इस्तिताअत उसपर अमल करो।” (बुखारी व मुस्लिम)

रसूलुल्लाह सल्लल्लाहु अलैहि वसल्लम ने इरशाद फरमाया “मेरी उम्मत के तमाम अफराद जन्नत में जाएंगे सिवाए उन लोगों के जिन्होंने इंकार किया, आप सल्लल्लाहु अलैहि वसल्लम से कहा गया कि ऐ अल्लाह के रसूल दुखूले जन्नत से कौन इंकार कर सकता है? तो आप ने फरमाया जिसने मेरी इताअत की वह जन्नत में दाखिल हो गया और जिसने मेरी नाफरमानी की उसके (दुखूले जन्नत से) इंकार किया।” (बुखारी व मुस्लिम)

रसूले अकरम सल्लल्लाहु अलैहि वसल्लम की इताअत की फर्जीयत पर इजमाये उम्मत

हुजूर अकरम सल्लल्लाहु अलैहि वसल्लम की जिंदगी में और इत्तिकाल के बाद सहाबा कराम के अमल से उम्मते मुस्लिमा ने रसूल अकरम सल्लल्लाहु अलैहि वसल्लम की तालीमात की इत्तिबा के फर्ज होने पर इजमा किया है कूफ़ी सहाबा कराम किसी भी मसअला का हल पहले कुरान करीम में तलाश किया करते थे फिर नबी अकरम सल्लल्लाहु अलैहि वसल्लम की सुन्नत में, इसी वजह से जमहूर उलमा कराम ने वही की दो किसमें की हैं।

वही मतलू “वह वही जिसकी तिलावत की जाती है, यानी कुरान करीम, जिसका एक एक हर्फ कलामे इलाही है”

वही गैर मतलू “वह वही जिसकी तिलावत नहीं की जाती, यानी हदीसे रसूल जिसके अल्फाज़ नबी अकरम सल्लल्लाहु अलैहि वसल्लम के हैं लेकिन बात अल्लाह तआला की है।”

जैसा कि सूरह अल नजम की इब्तिदाई आयात से वाज़ेह तौर पर मालूम होता है “और न वह अपनी खवहिश से कोई बात कहते हैं, वह तो सिर्फ वही जो उतारी जाती है” सूरह अलबकरा आयत 129

से भी यह बात रोज़े रौशन की तरह वाज़ेह हो जाती है “ऐ हमारे रब! इनमें इन्हीं में से रूस भेज जो इनके पास तेरी आयतें पढ़ें, इन्हें किताब व हिकमत सिखाए और इनको पाकीज़ा बनाए।” यहां किताब से मुराद कुरान करीम और हिकमत से मुराद हदीस है।

कुरान करीम में मुजमल अहकाम: कुरान करीम में ओमुमन अहकाम की तफसील मज़कूर नहीं है यहां तक कि इस्लाम के बुनियादी अरकान नमाज़, रोज़ा, ज़कात और हज के अहकाम भी कुरान करीम में तफसील के साथ मज़कूर नहीं हैं। नबी अकरम सल्लल्लाहु अलैहि वसल्लम ने अल्लाह तआला के हुकुम के मुताबिक अपने अक़वाल व आमाल से उन मुजमल अहकाम की तफसील बयान की है। अल्लाह तआला इसी लिए नबी व रूसूल भेजता है ताकि वह अल्लाह तआला के अहकाम अपने अक़वाल व आमाल से उम्मतियों के लिए बयान करें। मसलन अल्लाह तआला ने कुरान करीम में बेशुमार मक़ामात पर नमाज़ पढ़ने, रूकू करने और सजदा करने का हुकुम दिया है लेकिन नमाज़ की तफसील कुरान करीम में मज़कूर नहीं है कि एक दिन में कितनी नमाज़ें अदा करनी हैं? क़याम या रूख़ सजदा कैसे किया जाएगा और कब किया जाएगा? और इसमें क्या पढ़ा जाएगा? एक वक़्त में कितनी नमाज़ें अदा करनी हैं? इसी तरह कुरान करीम में ज़कात की अदाएगी का तो हुकुम है लेकिन तफसीलात के बारे जिक्र नहीं है कि ज़कात की अदाएगी रोज़ाना करनी है या साल भर में या पांच साल में या ज़िंदगी में एक मर्तबा? फिर यह ज़कात किस हिसाब से दी जाएगी? किस माल पर ज़कात वाजिब है और उसके लिए क्या क्या शराएत हैं? गरज़ ये कि अब

हदीस नबवी को कुराम की पहली अहम और बुनियादी तफसीर मानने से इंकार करें तो कुरान करीम की वह सैकड़ों आयात जिनमें नमाज़ पढ़ने रोज़ा रखने ज़कात और हज की अदाएगी का हुकुम है वह सब अल्लाह की पनाह बेमाना हो जाएंगी।

इसी तरह कुरान करीम (सूरह अलमाइदा 38) में हुकुम है कि चोरी करने वाले मर्द और औरत के हाथ काट दिया जाए। अब सवाल पैदा होता है कि दोनों हाथ काटें या एक हाथ? और अगर एक हाथ काटें तो दहिना काटें या बाँया? फिर उसे काटे तो कहां से? बगल से या कोहनी से या कलाई से? या इनके बीच में किसी जगह से? फिर कितने माल की कीमत की चोरी पर हाथ काटें? इस मसअला की मुकम्मल वज़ाहत हदीस में ही मिलती है, मालूम हुआ कि कुरान करीम को हदीस के बेगैर नहीं समझा जा सकता।

इसी तरह कुरान करीम (सूरह अलजुमा) में इरशाद है कि जब जुमा की नमाज़ के लिए पुकारा जाए तो अल्लाह के ज़िक्र की तरफ दौड़ो और खरीद व फरोख्त छोड़ दो। सवाल यह है कि जुमा का दिन कौन-सा है? यह आज्ञान कब दी जाए? उसके अल्फाज़ क्या हों? जुमा की नमाज़ कब अदा की जाए? इस को कैसे पढ़ें? खरीद व फरोख्त की क्या क्या शराएत हैं? इस मसअला की मुकम्मल वज़ाहत अहादीस में ही मज़कूर हैं।

नुज़ूले कुरान की कैफियत का बयान मुख्तलिफ सूरतों व आयात के पढ़ने की खास फज़ीलत का ज़िक्र, आयात का शाने नुज़ूल, कुरान करीम में मज़कूर अम्बिया और उनकी उम्मतों के वाक्यात की तफसील, नासिख व मंसूख की तार्ईन, इसी तरह हिफाज़ते कुरान के मराहिल का बयान अहादीस में ही तो है लिहाज़ा हदीस के बैय

कुरान करीम को कैसे समझा जा सकता है?

एक वज़ाहत: अल्लाह तआला ने हमें कुरान करीम में तदब्बु व तफक्कुर करने का हुकुम दिया है मगर यह तदब्बुर व तफक्कुर मुफस्सिर अव्वल हुज़ूर अकरम सल्लल्लाहु अलैहि वसल्लम के अक्वाल व अफआल की रौशनी में ही होना चाहिए क्योंकि अल्लाह तआला ही ने बहुत सी जगहों पर इरशाद फरमाया है कि ऐ नबी! यह किताब हमने आप पर नाज़िल फरमाई है ताकि आप इस कलाम को खोल खोल कर लोगों के लिए बयान कर दें और हमारा यह ईमान है कि नबी अकरम सल्लल्लाहु अलैहि वसल्लम ने अपनी इस जिम्मेदारी को बखुबी अंजाम दिया। लेकिन कुछ हज़रात कुरान करीम की तफसीर में नबी अकरम सल्लल्लाहु अलैहि वसल्लम के अक्वाल व इरशादात को कमज़ोर करार देकर अपनी राय थोपना शुरू कर देते हैं जो कि सरासर गलत है। यकीनन हमें कुरान करीम को समझ कर पढ़ना चाहिए क्योंकि यह किताब हमारी हिदायत व रहनुमाई के लिए अल्लाह तआला ने नाज़िल फरमाई है। और नबी अकरम सल्लल्लाहु अलैहि वसल्लम ने कुरान करीम के अहकाम खोल खोल कर बयान फरमा दिए हैं लेकिन हमारे लिए जरूरी है कि जिन मसाएल में भी नबी अकरम सल्लल्लाहु अलैहि वसल्लम के अक्वाल या आमाल से रहनुमाई मिल सकती है ख्वाह हदीस की सनद में थोड़ा ज़ोफ भी हो। इन मसाएल में अपने इजतिहाद व क़यास और अपने अक्ली घोड़े दौड़ाने के बजाए नबी अकरम सल्लल्लाहु अलैहि वसल्लम के अक्वाल व आमाल के मुताबिक ही अमल करें। नए नए मसाएल के हल के लिए कुरान करीम में तदब्बुर व तफक्कुर और हदीस नबवी

के ज़खीरा में गोता अंदोजी जरूर करें मगरु खन व हदीस को बालाए ताक रख कर नहीं बल्कि कुरान व हदीस की रौशनी ही में।

एक शुबहा का इज़ाला: बाज़ हज़रात कुरान करीम की चंद आयात से गलत मफहूम लेकर यह बयान करने की कोशिश करते हैं कि कुरान करीम में हर मसअला का हल है और कुरान करीम को समझने के लिए हदीस की कोई खास जरूरत नहीं है। हालांकि हदीस रसूल भी कुरान करीम की तरह शरीअते इस्लामिया कतई दलील और हुज्जत है, जैसा कि अल्लाह तआला ने अपने कुरान करीम में बुह सी जगहों पर मुकम्मल के साथ ज़िक्र किया है। नीज़ कुरान करीम में यह कहा है कि जो कुरान में हो बस उसी पर अमल करना लाज़िम है बल्कि कुरान करीम में अल्लाह तआला ने सैकड़ों आयात “**अल्लाह और अल्लाह के रसूल की इताअत करो**” का हुकुम दिया है, बल्कि रसूलुल्लाह सल्लल्लाहु अलैहि वसल्लम की इताअत को अपनी इताअत करार दिया है। अगर कुरान करीम ही हमारे लिए काफी है तो फिर अल्लाह तआला ने कुरान करीम में जगह जगह रसूलुल्लाह सल्लल्लाहु अलैहि वसल्लम की इताअत का हुकुम क्यों दिया है?

दूसरे शुबहे का इज़ाला: बाज़ हज़रात सनद हदीस की बुनियाद पर हुई अहादीस की अकसाम या रावियों को सिकह करार देने में मुहद्देसीन व फुकहा के इख्तिलाफ की वजह से हदीस रसूल को ही शक व शुबहा की निगाह से देखते हैं हालांकि उन्हें मालूम होना चाहिए कि अल्लाह तआला ने कुरान करीम को क़यामत तक आने वाले तमाम अरब व अजम की रहनुमाई के लिए अपने आखरी रसूल सल्लल्लाहु अलैहि वसल्लम पर नाज़िल फरमाया और क़यामत तक उसकी

हिफाज़त का वादा किया है। और इसी कुरान करीम में अल्लाह तआला ने बहुत सी जगहों पर इरशाद फरमाया है कि ऐ नबी! यह किताब हमने आप पर नाज़िल फरमाई है ताकि आप इस कलाम को खोल खोल कर लोगों के लिए बयान कर दें। तो जिस तरह अल्लाह तआला ने कुरान करीम के अल्फाज़ की हिफाज़त की है, उसके मानी व मफाहीम जो नबी अकरम सल्लल्लाहु अलैहे वसल्लम ने बयान फरमाए हैं वह भी कल कयामत तक महफूज़ रहेंगे। इंशाअल्लाह कुरान करीम के अल्फाज़ के साथ उसके मानी व मफहूम की हिफाज़त भी मतलूब है वरना नुज़ूले कुरान का मकसद ही फौत हो जाएगा।

अल्लाह तआला हम सबको कुरान व हदीस के मुताबिक़ जिंदगी गुज़ारने वाला बनाए। आमीन।

कुरान करीम और हम

कुरान क्या है? कुरान करीम अल्लाह तआला का पाक कलाम है जो अल्लाह तआला ने क़यामत तक आने वाले इंसानों व जिन्नातों की रहनुमाई के लिए आखिरी नबी हुज़ूर अकरम सल्लल्लाहु अलैहि वसल्लम पर वही के जरिया नाज़िल फरमाया। कुरान करीम अल्लाह तआला की सिफत है, मखलूक नहीं और वह लौहे महफूज़ में हमेशा से है। अल्लाह तआला के जो फैसले आसमानों पर तहरीर हैं और वह किसी भी तबदीली से महफूज़ होने के साथ शयातीन के शर से भी महफूज़ हैं इसलिए इसको लौहे महफूज़ कहा जाता है। इसकी शकल व सूरत और हज्म क्या है? हम नहीं जानते मगर कुरान व हदीस की रौशनी में हम इस पर ईमान लाए हैं।

कुरान “करअ” का मसदर है जिसके मानी हैं पढ़ी जाने वाली किताब। हर एतेबार से दुनिया में सबसे ज्यादा पढ़ी जाने वाली किताब कुरान करीम है। जिस को बेगैर समझे भी लाखों लोग हर वक्त तिलावत करते हैं। अल्लाह तआला ने बहुत सी जगहों पर अपने पाक कलाम के लिए कुरान का लफ़्ज़ इस्तेमाल किया है।

कुरान करीम अरबी ज़बान में नाज़िल किया गया है जैसा कि अल्लह तआला इरशाद फरमाता है “हमने उसको ऐसा कुरान बना कर उतारा है जो अरबी ज़बान में है ताकि तुम समझ सको।” (सूरह यूसुफ आयत 2)

अल्लाह तबारक व तआला ने कुरान करीम को क़यामत तक आने वाले इंसानों की हिदायत के लिए नाज़िल फरमाया है मगर अल्लाह तआला से डरने वाले ही इस किताब से फायदा उठाते हैं। जैसा कि

अल्लाह तआला ने इरशाद फरमाया “यह किताब है इसमें कोई शक नहीं हिदायत है परहेजगारों के लिए।” (सूरह अलबकरा आयत 2)

नुज़ूले कुरान: हुज़ूर अकरम सल्लल्लाहु अलैहि वसल्लम पर मुखतलिफ तरीकों से वही नाज़िल होती थी।

(1) घंटी की सी आवाज़ सुनाई देती और आवाज़ ने जो कुछ कहा होता वह हुज़ूर अकरम सल्लल्लाहु अलैहि वसल्लम को याद हो जाता। जब इस तरीका पर वही नाज़िल होती थी तो आप सल्लल्लाहु अलैहि वसल्लम पर बहुत ज्यादा बोझ पड़ता था।

(2) फरिश्ता किसी इंसानी शकल में आप सल्लल्लाहु अलैहि वसल्लम के पास आता और अल्लाह तआला का पैगाम पहुंचा देता। ऐसे मवाके पर ओमुमन हज़रत जिबरईल अलैहिस्सलाम मशहूर सहाबी हज़रत दहिया कल्बी (रज़ियल्लाहु अन्हु) की सूरत में तशरीफ लाया करते थे।

(3) हज़रत जिबरईल अलैहिस्सलाम अपनी असल सूरत में तशरीफ लाते थे।

(4) बिला वास्ता अल्लाह तआला से हुज़ूर अकरम सल्लल्लाहु अलैहि वसल्लम की हमकलामी हुई। यह सिर्फ एक बार मेराज के मौका पर हुआ। नमाज़ की फर्जियत इसी मौका पर हुई।

(5) हज़रत जिबरईल अलैहिस्सलाम आप सल्लल्लाहु अलैहि वसल्लम के सामने आए बेगैर आप सल्लल्लाहु अलैहि वसल्लम के सीने में इल्का फरमा देते थे।

तारिख नुज़ूले कुरान: माहे रमज़ान की एक बाबरकत रात लैलतुलकदर

मैं अल्लाह तआला ने लौहे महफूज़ से समाए दुनिया पर कुरान करीम नाज़िल फरमाया और उसके बाद हसबे जरूरत थोड़ा-थोड़ा हुज़ूर अकरम सल्लल्लाहु अलैहि वसल्लम पर नाज़िल होता रहा और तकरीबन 23 साल के अरसा में कुरान करीम मुकम्मल नाज़िल हुआ। कुरान करीम का तदरीजी नुज़ूल उस वक्त शुरू हुआ जब आप सल्लल्लाहु अलैहि वसल्लम की उम्र चालीस साल थी। कुरान करीम की सबसे पहली जो आयतें गारे हिरा में उतरीं वह सूरह अलक की इब्तिदाई आयात हैं। “पढ़ो अपने उस परवरदिगार के नाम से जिस ने पैदा किया, जिसने इंसान को जमे हुए खून से पैदा किया, पढ़ो और तुम्हारा परवरदिगार सबसे ज्यादा करीम है।” इस पहली वही के नुज़ूल के बाद तीन साल तक वही के नुज़ूल का सिलसिला बन्द रहा। तीन साल के बाद वही फरिशता जो गारे हिरा में आया था आप सल्लल्लाहु अलैहि वसल्लम के पास आया और सूरह अलमुदस्सिर की इब्तिदाई चंद आयात आप पर नाज़िल फरमाई। “ऐ कपड़े में लिपटने वाले उठो और लोगों को खबरदार करो और अपने परवरदिगार की तकबीर कहो और अपने कपड़ों को पाक रखो और गंदगी से किनारा कर लो।”

इसके बाद आप सल्लल्लाहु अलैहि वसल्लम की वफात तक वही का तदरीजी सिलसिला जारी रहा। गरज़ ये कि तकरीबन 23 साल के अरसा में कुरान करीम मुकम्मल नाज़िल हुआ। इमाम राज़ी (रहमतुल्लाह अलैहि) ने कुरान करीम के तदरीजी नुज़ूल की जो हिकमतें बयान की फरमाई हैं उनका खुलासा कलाम यह है।

(1) हुज़ूर अकरम सल्लल्लाहु अलैहि वसल्लम उम्मी थे (अनपढ़) इस लिए अगर सारा कुरान एक मरतबा नाज़िल हो गया होता तो इसका

याद रखना और जब्त करना दुशवार होता।

(2) अगर पूरा कुरान एक दफा में नाज़िल हो जाता तो तमाम अहकाम की पाबंदी जल्द लाज़िम हो जाती और यह इस हकीमाना तदरीज के खिलाफ होता जो शरीअते मोहम्मदी में मलहूज़ रही है।

(3) हुज़ूर अकरम सल्लल्लाहु अलैहि वसल्लम को अपनी कौम की तरफ से हर रोज़ नई अज़ियतें बर्दाशत करनी पड़ती थी, हज़रत जिबरईल अलैहिस्सलाम का बार बार कुरान करीम लेकर आना इन अज़ियतों के मुकाबले को आसान बना देता था और आप की तकवियते कल्ब का बदला बनता था।

(4) कुरान करीम का एक हिस्सा लोगों के सवालात के जवाब और मुख्तलिफ वाक़यात से मुतअल्लिक है, इस लिए इन आयतों का नुज़ूल इसी वक्त मुनासिब था जिस वक्त वह सवालात किए गए या वह वाक़यात पेश आए।

हिफाज़ते कुरान: जैसा कि ज़िक्र किया गया कि कुरान करीम एक ही दफा में नाज़िल नहीं हुआ बल्कि ज़रूरत और हालात के इतिबार से मुख्तलिफ आयात नाज़िल होती रहीं। कुरान करीम की हिफाज़त के लिए सबसे पहले हिफ़्ज़े कुरान पर ज़ोर दिया गया। चूनांचे खुद हुज़ूर अकरम सल्लल्लाहु अलैहि वसल्लम अल्फाज़ को उसी वक्त दोहराने लगते थे ताकि वह अच्छी तरह याद हो जाएँ। इस पर अल्लाह तआला की जानिब से वही नाज़िल हुई कि अँने नुज़ूले वही के वक्त जल्दी जल्दी अल्फाज़ दोहराने की ज़रूरत नहीं है बल्कि अल्लाह तआला खुद आप में ऐसा हाफ़ज़ा पैदा फरमा देगा कि एक मरतबा नुज़ूले वही के बाद आप उसे भुल नहीं सकेंगे। इस तरह हुज़ूर अकरम

सल्लल्लाहु अलैहि वसल्लम पहले हाफिजे कुरान हैं। चूनांचे हर साल रमज़ान के महिने में आप सल्लल्लाहु अलैहि वसल्लम हज़रत जिबरईल अलैहिस्सलाम के साथ कुरान के नाज़िलशुदा हिस्सों का दौर फरमाया करते थे। जिस साल आप सल्लल्लाहु अलैहि वसल्लम का इंतिकाल हुआ उस साल आप सल्लल्लाहु अलैहि वसल्लम ने दो बार कुरान करीम का दौर फरमाया। फिर आप सल्लल्लाहु अलैहि वसल्लम सहाबा-ए-कराम को कुरान के मानी की तालीम ही नहीं देते थे बल्कि उसके अल्फाज़ भी याद कराते थे। खुद सहाबा-ए-कराम को कुरान करीम याद करने का इतना शौक था कि हर शख्स एक दूसरे से आगे बढ़ने की फि़क्र में रहता था। चूनांचे हमेशा सहाबा-ए-कराम में एक अच्छी खासी जमाअत एसी रहती जो नाज़िलशुदा कुरान की आयात को याद कर लेती और रातों को नमाज़ में उसे दोहराती थी। गरज़ ये कि कुरान करीम की हिफाज़त के लिए सबसे पहले हिफ़्ज़े कुरान पर ज़ोर दिया गया और उस वक़्त के लिहाज़ से यही तरीका ज्यादा महफूज़ और काबिले एतिमाद था।

कुरान करीम की हिफाज़त के लिए हुज़ूर अकरम सल्लल्लाहु अलैहि वसल्लम ने कुरान करीम को लिखवाने का भी खास इहतिमाम फरमाया, चूनांचे नुज़ूल वही के बाद आप कातेबिने वही को लिखवा दिया करते थे। हुज़ूर अकरम सल्लल्लाहु अलैहि वसल्लम का मामूल यह था कि जब कुरान करीम का कोई हिस्सा नाज़िल होता तो आप कातिबे वही को यह हिदायत फरमाते थे कि इसे फला सूरत में फला आयात के बाद लिखा जाए। उस ज़माने में कागज़ नहीं मिलते थे इस लिए यह कुरानी आयात ज्यादातर पत्थर की सिलों, चमड़ें के पारचों, खजूर की शाखों, बांस के टुकड़ों, पेड़ के पत्तों और जानवर

के हडिडयों पर लिखी जाती थीं। कातिबे वही मैं हज़रत जैद बिन साबित, खुलफाए राशिदीन, हज़रत ओबय बिन काब, हज़रत जुबैर बिन अव्वाम और हज़रत मुआविया के नाम खास तौर पर जिक्र किए जाते हैं।

हज़रत जैद बिन साबित खुद कातिबे वही होने के साथ पूरे कुरान करीम के हाफिज़ थे। वह अपनी याद दाशत से भी पूरा कुरान लिख सकते थे, उनके अलावा उस वक्त सैकड़ों हूफ्फाजे कुरान मौजूद थे मगर उन्होंने इहतियात के पेशनजर सिर्फ एक तरीका पर बस नहीं किया बल्कि उन तमाम जराये से बयकवक्त काम लेकर उस वक्त तक कोई आयत अपने सहीफे में दर्ज नहीं की जब तक कि उसके मुतवातिर होने की तहरीरी और ज़बानी शहादतें नहीं मिल गईं। इसके अलावा हुज़ूर अकरम सल्लल्लाहु अलैहि वसल्लम ने कुरान की जो आयात अपनी निगरानी में लिखवाई थीं वह मुख्तलिफ सहाबा-ए-कराम के पास महफूज़ थीं, हज़रत जैद बिन साबित ने उन्हें एक जगह जमा फरमाया ताकि नया नुसखा उन्हीं से नकल किया जाए। इस तरह खलीफा अव्वल हज़रत अबू बकर सिद्दीक (रज़ियल्लाहु अन्हु) के अहदे खिलाफत में कुरान करीम एक जगह जमा कर दिया गया।

जब हज़रत उसमान (रज़ियल्लाहु अन्हु) खलीफा बने तो इस्लाम अरब से निकल कर दूर दराज़ अजमी इलाकों तक फैल गया था। हर नए इलाके के लोग उन सहाबा व ताबेईन से कुरान सिखते जिनकी बदौलत उन्हें इस्लाम की नेमत हासिल हुई थी। सहाबा-ए-कराम ने कुरान करीम हुज़ूर अकरम सल्लल्लाहु अलैहि वसल्लम से मुख्तलिफ किरातों के मुताबिक सिखा था। इस लिए हर सहाबी ने अपने शागिर्दों

को उसी किरात के मुताबिक कुरान पढ़ाया जिसके मुताबिक खुद उन्होंने हुजूर अकरम सल्लल्लाहु अलैहि वसल्लम से पढ़ा था। इस तरह किरातों का यह इखतिलाफ दूर दराज मूलकों तक पहुंच गया। लोगों ने अपनी किरात को हक और दूसरी किरातों को गलत समझना शुरू कर दिया, हालांकि अल्लाह तआला ही की तरफ से इजाज़त है कि मुख्तलिफ किरातों में कुरान करीम पढ़ा जाए। हज़रत उसमान गनी ने हज़रत हफसा के पास पैगाम भेजा कि उनके पास (हज़रत अबू बकर सिद्दीक के तैयार कराए हुए) जो सहीफे मौजूद हैं वह हमारे पास भेज दें। चुआंचे हज़रत जैद बिन साबित की सरपरस्ती में एक कमिटि तशकील देकर उनको मुकल्लफ किया गया कि वह हज़रत अबू बकर सिद्दीक के सहीफे से नकल करके कुरान करीम के चंद ऐसे नुसखे तैयार करें जिनमें सूरतें भी मुरत्तिब हों। चूनांचे कुरान करीम के चंद नुसखे तैयार हुए और उनको मुख्तलिफ जगहों पर भेज दिया गया ताकि उसी के मुताबिक नुसखे तैयार करके तकसीम कर दिए जाए। इस तरह उम्मत मुस्लिमा में इखतिलाफ बाकी नह रहा और पूरी उम्मत मुस्लिमा इसी नुसखे के मुताबिक कुरान करीम पढ़ने लगी। बाद में लोगों की सहूलत के लिए कुरान करीम पर नुकते व हरकात (ज़बर, ज़ेर और पेश) भी लगाए गए। इसी तरह बच्चों को पढ़ाने के सहूलत के मद्देनज़र कुरान करीम को तीस पारों में तकसीम किया गया। नमाज़ में तिलावते कुरान की सहूलत के लिए रूक की तरतीब भी रखी गई।

मालूमाते कुरानी

मनजिलें: कुरान करीम में 7 मंजिलें हैं। यह मंजिलें इसलिए मोकरर की गई हैं ताकि जो लोग एक हफ्ता में खत्म कुरान करीम करना चाहें तो वह रोज़ाना एक मंजिल तिलावत फरमाएँ।

पारे: कुरान करीम में 30 पारे हैं। इन्हीं को जुज़ भी कहा जाता है। जो हज़रात एक माह में कुरान करीम खत्म करना चाहें वो रोज़ाना एक पारा तिलावत फरमाएँ। बच्चों को कुरान करीम सिखने के लिए भी इससे सहूलत होती है।

सूरतें: कुरान करीम में 114 सूरतें हैं। हर सूरा के शुरू में बिस्मिल्लाह लिखी हुई है, सिवाए सूरह तौबा के। सूरह अन नमल में बिस्मिल्लाह एक आयत का जुज़ भी है, इस तरह कुरान करीम में बिस्मिल्लाह की तादाद भी सूरतों की तरह 114 ही है। इन तमाम सूरतों के नाम भी हैं जो बतौर अलामत रखे गए हैं बतौर उनवान नहीं। मसलन सूरतुलफील का मतलब यह नहीं कि वह सूरह जो हाथी के मौजू पर नाज़िल हुई, बल्कि इसका मतलब सिर्फ यह है कि वह सूरह जिसमें हाथी का जिक्र आया है। इसी तरह सूरतुलबकर का मतलब वह सूरह जिसमें गाए का जिक्र आया है।

आयात: कुरान करीम में छः हज़ार से कुछ ज्यादा आयात हैं।

सजदा-ए-तिलावत: कुरान करीम में 14 आयात हैं, जिनकी तिलावत के वक्त और सुनने के वक्त सजदा करना वाजिब हो जाता है।

मक्की व मदनी आयात व सूरतें: हिजरते मदिना से पहले तकरीबन 13 साल तक कुरान करीम के नुज़ूल की आयात व सूरतों को मक्की और मदिना मुनव्वरा पहुंचने के बाद तकरीबन 10 साल तक कुरान

करीम के नुजूल की आयात व सूरतों को मदनी कहा जाता है।

फज़ाइले कुरान: हुज़ूर अकरम सल्लल्लाहु अलैहि वसल्लम ने इरशाद फरमाया “कुरान का माहिर जिसको खूब याद हो, खूब पढ़ता हो उनका हशर फरिशतों के साथ क़यामत के दिन होगा।”

हुज़ूर अकरम सल्लल्लाहु अलैहि वसल्लम ने इरशाद फरमाया क़यामत के दिन साहिबे कुरान से कहा जाएगा कि कुरान पढ़ता जा और जन्नत के दरजों पर चढ़ता जा और ठहर ठहर कर पढ़ जैसा कि तो दुनिया में ठहर ठहर कर पढ़ता था। सो तोरा मकाम वही होगा जहां अखरी आयत पर पहुंचे। (मुस्लिम)

हुज़ूर अकरम सल्लल्लाहु अलैहि वसल्लम ने इरशाद फरमाया जो शख्स कुरान पढ़े और उसपर अमल करे उसके माँ बाप को क़यामत के दिन ताज पहनाया जाएगा, जिसकी रौशनी सूरज की रौशनी से भी ज्यादा होगी। अगर वह आफताब तुम्हारे घरों में हो तो गुमान है तुम्हारा उन शख्स के बारे में जो खुद इसपर अमल पैरा हो। (रवाहु अहमद, अबू दाउद)

कुरान करीम को समझ कर पढ़ना

अल्लाह तआला ने हमें कुरान करीम में तदब्बुर व तफक्कुर करने का हुक्म दिया है मगर यह तदब्बुर और तफक्कुर मुफस्सिरे अव्वल हुज़ूर अकरम सल्लल्लाहु अलैहि वसल्लम के अकवाल व अफआल की रौशनी में ही होना चाहिए क्योंकि अल्लाह तआला ही ने इरशाद फरमाया “यह किताब हमने आप सल्लल्लाहु अलैहि वसल्लम की तरफ उतारी है ताकि लोगों की जानिब जो हुक्म नाज़िल फरमाया गया है, आप सल्लल्लाहु अलैहि वसल्लम उसे खोल खोल कर बयान कर दें, शायद गौर व फिक्कुर करें।” (सूरह अन नहल 44)

“यह किताब हमने आप पर इस लिए उतारी है ताकि आप सल्लल्लाहु अलैहि वसल्लम उनके लिए हर उस चीज़ को वाज़ेह कर दें जिसमें वह इखतिलाफ कर रहे हैं।” (सूरह अन नहल 64)

अल्लाह तआला ने इन दोनों आयात में वाज़ेह तौर पर बयान फरमा दिया है कि कुरान करीम के मुफस्सिर अक्वल हुज़ूर अकरम सल्लल्लाहु अलैहि वसल्लम हैं और अल्लाह तआला की तरफ से नबी अकरम सल्लल्लाहु अलैहि वसल्लम पर यह जिम्मेदारी आएद की गई है कि आप उम्मत मुस्लिमा के सामने कुरान करीम के अहकाम व मसाइल खोल खोल कर बयान करें और हमारा ईमान है कि हुज़ूर अकरम सल्लल्लाहु अलैहि वसल्लम ने अपने अकवाल व अफआल के जरिया कुरान करीम के अहकाम व मसाइल बयान करने की जिम्मेदारी बहुसन खूबी अंजाम दी। सहाबा और ताबेईन और तबेताबईन के जरिया हुज़ूर अकरम सल्लल्लाहु अलैहि वसल्लम के अकवाल व अफआल यानी हदीसे नबवी के जखीरा से कुरान करीम की पहली अहम बुनियादी तफसीर इतिहाई काबिले इतिमाद जराये से उम्मत मुस्लिमा को पहुंची है, लिहाज़ा कुरान फहमी हदीस के बेगैर मुमकीन नहीं है।

मज़ामीने कुरान: उलमा-ए-कराम ने कुरान करीम के मुख्तलिफ किसमें जिक्र फरमाए हैं, तफसिलात से कत-ए-नज़र उन मज़ामीन की बुनियादी तकसीम इस तरह है।

(1) अकाएद (2) अहकाम (3) किस्से
कुरान करीम में ओम्मी तौर पर सिर्फ ओस्म जिक्र किए गए हैं, लिहाज़ा अकाएद व अहकाम की तफसील अहादीस नबविया में ही

मिलती है यानी कुरान करीम के मज़ामीन को हम अहादीस नबविया के बेगैर नहीं समझ सकते हैं।

(1) अकाएद

तौहीद, रिसालत, आखिरत वगैरह के मज़ामीन इसी के तहत आते हैं। अकाएद पर कुरान करीम ने बहुत ज्यादा ज़ोर दिया है और इन बुनियादी अकाएद को मुख्तलिफ अल्फाज़ से बार बार ज़िक्र फरमाया है। इन के अलावा फरिशतों पर इमान लाना, आसमानी किताबों पर इमान लाना, तकदीर पर इमान लाना, जज़ा व सज़ा, जन्नत व दोज़ख, अज़ाबे कब्र, सवाबे कब्र, कयामत की तफसीलात वगैरह भी मुख्तलिफ अकीदों पर कुरान करीम में रौशनी डाली गई है।

(2) अहकाम

इसके तहत निचे दिए गए अहकाम और उनसे मुतअल्लिक मसाइल आते हैं:

इबादती अहकाम नमाज़, रोज़ा, ज़कात और हज वगैरह के अहकाम व मसाइल। कुरान करीम में सबसे ज्यादा ताकीद नमाज़ पढ़ने के मुतअल्लिक आया है। कुरान करीम में नमाज़ की अदाएगी के हूकूम के साथ ओमुमन ज़कात का भी हूकूम भी आया है।

मुआशरती अहकाम मसलन हुकूकूल इबाद की सारी तफसीलात।

मआशी अहकाम खरीद व फरोख्त, हलाल व हराम और माल कमाने और खर्च करने के मसाइल।

अखलाकी व समाजी अहकाम इंफिरादी व इजतिमाई जिन्दगी से मुतअल्लिक अहकाम व मसाइल।

सियासी अहकाम हुकूमत और रिआया के हुकूक से मुतअल्लिक व मसाइल।

अदालती अहकाम हुदूद व ताजिरात के अहकाम व मसाइल।

(3) किस्से

गुज़शता अम्बिय-ए-कराम और उनकी उम्मतों के वाक्यात की तफसीलात।

कुरान करीम और हम

यह किताब मुकद्दस हुज़ूर अकरम सल्लल्लाहु अलैहि वसल्लम के ज़माना से लेकर रहती दुनिया तक मशअले राह बनी रहेगी क्योंकि अल्लाह तआला ने इस किताब को इतना जामे और माने बनाया है कि ईमानियात, इबादात, मामलात, समाजीयात, मुआशियात व इकतिसादियात के ओसूल कुरान करीम में मज़ूक हैं। हाँ! इन की तफसीलात अहादीस नबविया में मौजूद हैं मगर बड़े अफसोस की बात है कि हमरा तअल्लुक इस किताब से रोज़ बरोज़ खत्म होता जा रहा है। यह किताब हमारी मस्जिदों और घरों में गिलाफों में कैद हो कर रह गई हैं, नह तिलावत है नह तदब्ब है और नह ही उसके अहकाम पर अमल। आज का मुस्लिमामन दुनिया की दौर में इस तरह गुम हो गया है कि कुरान करीम के अहकाम व मसाइल को समझना तो दर किनार उसकी तिलावत के लिए भी वक्त नहीं है। अल्लामा इकबाल ने अपने दौर के मुस्लिमानों के हाल पर रोना रोते हुए असलाफ से उस वक्त के मुस्लिमान का मुकरिराना इन अल्फाज़ में किया था-

वो ज़माने में मुअज्ज थे मुस्लिमा हो कर और हम खवार हुए तारिके कुरान होकर

आज हम अपने बच्चों की दुनियावी तालिम के बारे में सोचते हैं, उन्हें असरी ओलू की तालीम देने पर अपनी मेहनत व तवज्जह

सर्फ करते हैं और हमारी नज़र सिर्फ और सिर्फ इस आरुमीयवी और इस आराम व असाईश पर होती है और उस अबदी व लाफानी दुनिया के लिए कोई खास कोशिश नहीं करते मगर सिवाए एक दो के। लिहाज़ा हमें चाहिए कि हम अपना और अपने बच्चों का तअल्लुक कुरान व हदीस से जोड़े, उसकी तिलावत का इहतिमाम करें, उलमा की सरपरस्ती में कुरान व हदीस के अहकाम समझ कर उनपर अमल करें और इस बात की कोशिश करें कि हमारे साथ हमारे बच्चे, घर वाले, पड़ोसी, दोस्त व अहबाब व मुतअल्लेकीन भी हुज़ूर अकरम सल्लल्लाहु अलैहि वसल्लम के लिए हुए तरीका पर जिंदगी गुजारने वाले बन जाएं।

आज असरी तालीम को इस कदर फौकियत दी जा रही है कि लड़कों और लड़कियों को कुरान करीम नाज़िरह की भी तालीम नहीं दी जा रही है क्योंकि उनको स्कूल जाना, होमवर्क करना, परोजेक्ट तैयार करना, इमतिहानात की तैयारी करनी है वगैरह वगैरह यानी दुनियावी जिंदगी की तालीम के लिए हर तरह की जान व माल और वक्त की कुर्बानी देना आसान है लेकिन अल्लाह तआला के कलाम को सीखने में हमें शुक्कारी महसूस होती है। गौर फरमाएँ कि कुरान करीम अल्लाह तआला का कलाम है जो उसने हमारी रहनुमाई के लिए नाज़िल फरमाया और उसके पढ़ने पर अल्लाह तआला ने बड़ा सवाब रखा है। अल्लाह तआला हम सबको हिदायत अता फरमाए और कुरान करीम को समझने वाला और कुरान व हदीस के अहकाम पर अमल करने वाला बनाए, आमीन।

रमज़ान का महीना और कुरान करीम

रमज़ान का महीना इस्लामी महीनों का नवां महीना है, इस महीने में रोज़े रखना हर मुसलमान बालिग, आकिल, सेहतमंद, मुक़ीम, मर्द और औरत पर फ़र्ज़ है जिसकी अदाएगी के ज़रिया ख्वाहिशात को काबू में रखने का मलका पैदा होता है और वही तक़्वा की बुनियाद है। जैसा कि अल्लाह तआला ने कुरान करीम में इरशाद फरमाया “ऐ ईमान वालों तुमपर रोज़े फ़र्ज़ किए गए हैं जिस तरहुम्हारे पहले लोगों पर फ़र्ज़ किए गए थे ताकि तुम परहेज़गार बन जाओ” (सूरह अलबकरा 183) परहेज़गार बनने के मतलब यह कि जिंदगी में तक़्वा पैदा करने के लिए रोज़ा का बड़ा असर है।

इसी मुबारक महीने की एक रात में क़यामत तक आने वाले तमाम इंसानों की रहनुमाई के लिए अल्लाह तआला की किताब कुरान करीम आसमान से दुनिया पर उतारी गई जिससे फयादा हासिल करने का बुनियादी शर्त भी तक़्वा है। अल्लाह तआला का इरशाद है यह किताब ऐसी है कि इसमें कोई शक नहीं, हिदायत है परहेज़गारों के लिए मतलब अल्लाह से डरने वालों के लिए” अल्लाह तआला के इस फरमान के मुताबिक कुरान करीम से हर शख्स को हिदायत नहीं मिलती बल्कि कुरान करीम से फायदा हासिल करने की बुनियादी शर्त तक़्वा है। दूसरी तरफ अल्लाह तआला ने कुरान में रोज़ों की फर्ज़ियत का मक़सद बताते हुए फरमाया “यानी तुम पर रोज़े फ़र्ज़ किए गए ताकि तुम परहेज़गार बन जाओ” गरज़ ये कि रमज़ान और रोज़ा के बुनियादी मक़सद में तक़्वा मुश्तरक है।

इस मुबारक महीने में एक रात जिसमें इबादत करना हज़ार महीनों की इबादत से अफज़ल है। यह मुबारक महीना अल्लाह तआला की रहमत, मगफिरत और जहन्नम से छुटकारे का महीना है। इस मुबारक महीने में जबे शैतान कैद कर दिए जाते हैं। जहन्नम के दरवाज़े बंद करके जन्नत के दरवाज़ों को खोल दिया जाता है, हर नेकी का सवाब बढ़ा दिया जाता है। गरज़ ये कि यह महीना अल्लाह की इबादत, इताअत और लोगों के साथ हमदर्दी व गमगुसारी और कुरान करीम का महीना है। इस महीना में रोज़ा रखना फ़र्ज़ है और ऐसा अज़ीमुशान अमल है कि अल्लाह तआला ने हर अमल का दुनिया में ही अजर (बदला) बता दिया कि किस अमल पर किया मिलेगा मगर रोज़ा के मुतअल्लिक इरशाद फरमाया कि मैं खुद ही इसका बदला दूंगा या फरमाया कि मैं खुद ही रोज़ा का बदला हूँ।

रमज़ान के महीने का कुरान करीम से खास तअल्लुक

कुरान करीम को रमज़ानुल मुबारक से खास तअल्लुक और गहरी खुसूसियत हासिल है। चुनांचे रमज़ानुल मुबारक में इसका नाज़िल होना, हुज़ूर अकरम सल्लल्लाहु अलैहि वसल्लम का रमज़ानुल मुबारक में तिलावते कुरान का शुगल निसबतन ज़्यादा रखना, हज़रत जिबरईल अलैहिस्सलाम का रमज़ानुल मुबारक में नबी अकरम सल्लल्लाहु अलैहि वसल्लम को कुरान करीम का दौर कराना, तरावीह में खत्म कुरान का एहतिमाम करना, सहाबा-ए-क़राम और बुजुरगाने दीन का रमज़ान में तिलावत का खास एहतिमाम करना यह सब उमूर उस खुसूसियत को जाहिर करते हैं। लिहाज़ा इस महीने में कसरत से तिलावते कुरान में मशगूल रहना चाहिए।

रमज़ान का महीना कुरान करीम से खास तअल्लुक होने की सबसे बड़ी दलील कुरान करीम का रमज़ान के महीने में नाज़िल होना है। इस मुबारक महीने की एक बाबरकत रात में अल्लाह तआला ने लौहे महफूज़ से समा-ए-दुनिया पर कुरान करीम नाज़िल फरमाया और इसके बाद हसबे ज़रूरत थोड़ा थोड़ा हुज़ूर अकरम सल्लल्लाहु अलैहि वसल्लम पर नाज़िल होता रहा और तकरीबन 23 साल के अरसा में कुरान करीम मुकम्मल नाज़िल हुआ। कुरान करीम के अलावा तमाम सहीफे भी रमज़ान में नाज़िल हुए जैसा कि मुसनद अहमद में है कि हुज़ूर अकरम सल्लल्लाहु अलैहि वसल्लम ने इरशाद फरमाया कि मुसहफे इबराहिमी और तौरात व इंजील सबका नुज़ूल रमज़ान में ही हुआ है। नुज़ूले कुरान करीम और दूसरी मुकद्दस किताबों और सहीफों के नुज़ूल में फ़र्क यह है किस्सी किताबें जिस रसूल व नबी पर नाज़िल हुईं एक साथ एक ही दफा में जबकि कुरान करीम लौहे महफूज़ से पहले आसमान पर रमज़ानुल मुबारक की मुबारक रात यानी लैलतुलकदर मे एक बार नाज़िल हुआ और फिर थोड़ा थोड़ा हसबे ज़रूरत नाज़िल होता है। जैसा कि अल्लाह तआला का फरमान है “बेशक हमने कुरान करीम को शबेक़दर में उतारा है। यानी कुरान करीम को लौहे महफूज़ से आसमाने दुनिया पर इस रात में उतारा है। आप को कुछ मालूम भी है कि शबे क़दर कैसी बड़ी चीज़ है, यानी इस रात की बड़ी फज़ीलत का आपको इल्म भी है, कितनी खूबियां और किस क़दर फज़ाइल इसमें हैं। इसके बाद चंद फज़ाइल का ज़िक्र फरमाते हैं, शबेक़दर हज़ार महीनों से बेहतर है यानी हज़ार महीनों तक इबादत करने का जितना सवाब है इससे ज़्यादा शबेक़दर

की इबादत का है और कितना ज़्यादा है? यह अल्लाह ही को मालूम है। इस रात में फरिशते और हज़रत जिबरईल अलैहिस्सलाम अपने परवरदिगार के हुकुम से हर अच्छे कामों को लेकर ज़मीन की तरफ उतरते हैं और यह खैर व बरकत फ़ज़र के वक़्त तक रहती है।”

सूरह अलअलक की इब्तिदाई चंद आयात से कुरान करीम का नुज़ूल हुआ। उसके बाद सूरह अलक़दर में बयान किया कि क़ुरान करीम रमज़ान की बाबरकत रात में उतरा है जैसा कि सूरह अलदुखान की आयत 3 **“हमने इस किताब को एक मुबारक रात में उतारा है”** और सूरह अलबकरा आयत 185 **“रमज़ान का महीना वह है जिसमें कुरान करीम नाज़िल हुआ”** में यह मज़मू तफसील के साथ मौजूद है। गरज़ ये कि कुरान व हदीस में वाज़ेह दलाइल होने की वजह से उम्मत मुस्लिमा का इत्तिफाक है कि कुरान करीम लौहे महफूज़ से समा-ए- दुनिया पर रमज़ान की मुबारक रात में ही नाज़िल हुआ। इस तरह रमज़ान और कुरान करीम का खास तअल्लुक रोज़े रौशन की तरह वाज़ेह हो जाता है।

रमज़ानुल मुबारक का कुरान करीम के साथ खास तअल्लुक का मज़हर नमाज़े तरावीह भी है। अहादीस में लिखा है कि हर साल रमज़ान में आप सल्लल्लाहु अलैहि वसल्लम हज़रत जिबरईल अलैहिस्सलाम के साथ कुरान के नाज़िलशुदा हिस्सों को दौरे करते थे। जिस साल आप सल्लल्लाहु अलैहि वसल्लम का इंतिकाल हुआ उस साल आप सल्लल्लाहु अलैहि वसल्लम ने दो बार कुरान करीम का दौर फरमाया (बुखारी व मुस्लिम)। नमाज़े तरावीह आप

सल्लल्लाहु अलैहि वसल्लम ने शुरू फरमाई और मस्जिद में बाजमाअत इसको अदा भी फरमाया लेकिन इस ख्याल से इसको छोड़ भी दिया करते कि कहीं उम्मत पर वाजिब न हो जाए और फिर उम्मत के लिए इसको अदा करने में दुशवारी हो। हज़रत आइशा (रज़ियल्लाहु अन्हा) फरमाती हैं कि रसूल अकरम सल्लल्लाहु अलैहि वसल्लम ने (रमज़ाम की) एक रात मस्जिद में नमाज़े तरावीह पढ़ी, लोगों ने आप सल्लल्लाहु अलैहि वसल्लम के साथ नमाज़ पढ़ी फिर दूसरी रात नमाज़ में लोगों की तादाद ज़्यादा हो गई, तीसरी या चौथी रात आप सल्लल्लाहु अलैहि वसल्लम नमाज़े तरावीह के लिए मस्जिद में तशरीफ न लाए और सूबह को फरमाया कि मैंने तुम्हारा शौक देख लिया और मैं इस डर से नहीं आया कि कहीं यह नमाज़ तुम पर रमज़ान में फ़र्ज़ न कर दी जाए। (मुस्लिम अलतरगीब-फी-सलातुतरावीह)

हज़रत अबु हुरैरा (रज़ियल्लाहु अन्हु) फरमाते हैं कि रसूलुल्लाह सल्लल्लाहु अलैहि वसल्लम क़यामे रमज़ान की तरगीब तो देते थे लेकिन वुजूब का हुकुम नहीं देते थे। आप सल्लल्लाहु अलैहि वसल्लम फरमाते कि जो शख्स रमज़ान की रातों में नमाज़ (तरावीह) पढ़े और वह ईमान के दूसरे तकाज़ों को भी पूरा करे और सवाब की नियत से यह अमल करे तो अल्लाह तआला उसके गुज़रे हुए गुनाह माफ़ फरमा देंगे। रसूलुल्लाह सल्लल्लाहु अलैहि वसल्लम की वफात तक यही अमल रहा। दौरे सिद्दीकी और इब्तिदा अहदे फारूकी में भी यही अमल रहा। (मुस्लिम अलतरगीब-फी-सलातुतरावीह), सही मुस्लिम की इस हदीस से मालूम हुआ कि नबी अकरम सल्लल्लाहु

अलैहि वसल्लम की जिंदगी में, हज़रत अबु बकर (रज़ियल्लाहु अन्हु) के दौरे खिलाफत और हज़रत उमर फारूक (रज़ियल्लाहु अन्हु) के इब्तिदाई दौरे खिलाफत में नमाज़े तरावीह जमाअत से पढ़ने का कोई एहतिमाम नहीं था, सिर्फ तरगीब दी जाती थी और इफिरादी मै पर नमाज़े तरावीह पढ़ी जाती थी। लेकिन हज़रत उमर फारूक (रज़ियल्लाहु अन्हु) के अहदे खिलाफत में यक़ीनन तबदीली हुई, इस तबदीली की वज़ाहत मुहद्देसीन, फुकहा और उलमा कराम ने फरमाई है कि हज़रत उमर फारूक (रज़ियल्लाहु अन्हु) के ज़माने में इशा के फराएज़ के बाद वितरों से पहले पूरे रमज़ान बाजमाअत नमाज़े तरावीह शुरू हुई और कुरान करीम खत्म करने और रमज़ान में वितर बाजमाअत पढ़ने का सिलसिला शुरू हुआ। सउदी अरब के नामवर आलिम, मस्जिद नबवी के मशहूर मुदर्रिस और मदीना मुनव्वरा के (पहले) काज़ी अलशैख अतिया मोहम्मद सालिम (रहमतुल्लाह अलैह) (मुतवप्फी 1999) ने नमाज़े तरावीह की चैदह सौ साला तारीख पर अरबी ज़बान में एक किताब लिखी है जो झ मौज़ू के लिए बेहद फायदामंद है।

कुरान करीम और रमज़ान के दरमयान चंद मुशतरक खुसूसियात

कुरान करीम और रमज़ान की पहली अहम मुशतरक खुसूसियत तक्वा है जैसा कि कुरान करीम की आयात की रौशनी में ज़िक्र किया गया। दूसरी मुशतरक खुसूसियत शिफाअत है। हुज़ूर अकरम सल्लल्लाहु अलैहि वसल्लम ने इरशाद फरमाया कि रोज़ा और कुरान करीम दोनों बंदा के लिए शिफाअत करते हैं। रोज़ा अर्ज़ करता है कि या अल्लाह मैंने उसको दिन में खाने पीने से रोके रखा मेरी

शिफाअत क़बूल कीजिए और क़ुरान कहता है कि या अल्लाह मैंने रात को उसको सोने से रोका मेरी शिफाअत क़बूल कीजिए, तो दोनों की शिफाअत क़बूल करली जाएगी। (रवाहु अहमद व तबरानी फीलकबीर वलहाकिम वकाल सही अल शर्ते मुस्लिम)।

तीसरी खुसूसियत जो रमज़ान और क़ुरान दोनों में मुशतरक तौर पर पाई जाती है वह कुर्ब इलाही है। यानी अल्लाह तआला के कलाम की तिलावत के वक़्त अल्लाह तआला से खास कुर्ब हासिल होता है, ऐसे ही रोज़ादार को भी अल्लाह तआला का खास कुर्ब हासिल होता है कि रोज़ा के मुतअल्लिक हदीस कुदसी में अल्लाह तआला का इरशाद है कि मैं खुद ही रोज़ा का बदला हूँ। मज़मून के बढ़ने की वजह से क़ुरान व रमज़ान की सिर्फ़ तीन मुशतरक खुसूसियात के ज़िक्र पर इकतिफा करता हूँ।

अस्लाफ का रमज़ान के महीने में तिलावते क़ुरान करीम का खास एहतिमाम

रिवायात से मालूम होता है कि सहाबा व ताबेईन और तबेताबईन रमज़ानुल मुबारक में क़ुरान करीम के साथ खुसूसी शगफ़ रखते थे। बाज़ अस्लाफ व अकाबेरीन के मुतअल्लिक किताबों में लिखा है कि वह रमज़ाम में दूसरी मसरूफियात छोड़कर सिर्फ़ और सिर्फ़ तिलावते क़ुरान में दिन व रात का वाफ़िर हिस्सा खर्च करते थे। इमाम मालिक (रहमतुल्लाह अलैह) जिन्होंने हदीस की मशहूर किताब मुअत्ता लिखी है जो मशहूर फकीह फकीह होने के साथ साथ एक बड़े मुहदीस भी हैं लेकिन रमज़ान शुरू होने पर हदीस पढ़ने पढ़ाने के

सिलसिले को बंद करके दिन व रात का अक्सर हिस्सा तिलावते कुरान में लगाते थे। अस्लाफ से मंकूल है कि वह रमज़ान के महीना खास कर आखरी अशरा में तीन दिन या एक दिन में कुरान करीम मुकम्मल (पूरा) फरमाते थे। सही मुस्लिम की सबसे ज़्यादा मशहूर शरह लिखने वाले और रियाज़ुस्सालेहीन के मुअल्लिफ ने अपनी किताब (अलअज़कार सफहा 102) में ऐसे शूयूख का ज़िक्र फरमाया है जो एक रकअत में जुक़ान करीम खत्म फरमाते थे। रमज़ान के मुबारक महीना में खत्म कुरान करीम के इतने वाक़यात किताबों में ज़िक्र हैं कि उनका इहाता नहीं किया जा सकता। लिहाज़ा इस मुबारक महीना में ज़्यादा से ज़्यादा अपना वक़्त जुक़ान करीम की तिलावत में लगाएं। नमाज़े तरावीह के पढ़ने का एहतिमाम करें और अगर तरावीह में खत्म जुक़ान का एहतिमाम किया जाए तो बहुत बेहतर व अफज़ल है क्योंकि हदीस में आया है कि हर साल रमज़ान के महीने आप सल्लल्लाहु अलैहि वसल्लम हज़रत जिबरईल अलैहिस्सलाम के साथ कुरान के नाज़िलशुदा हिस्सों का दौर करते थे। जिस साल आप सल्लल्लाहु अलैहि वसल्लम का इंतिकाल हुआ उस साल आप ने दो बार कुरान करीम का दौर फरमाया। रमज़ान के महिने के बाद तिलावते कुरान का रोज़ाना एहतिमाम करें ख्वाह मिकदार में कम ही क्यों न हो, और उलमा कराम की सरपरस्ती में कुरान करीम को समझ कर पढ़ने की कोशिश करें। कुरान करीम में आए हुए अहकाम व मसाइल को समझ कर उन पर अमल करें और दूसरों तक पहुंचाएँ अगर हम कुरान करीम के मानी व मफहूम नहीं समझ पा रहे हैं तब भी हमें तिलावत करना चाहिए क्योंकि कुरान की तिलावत भी मतलूब है। हुज़ूर अकरम सल्लल्लाहु अलैहि

वसल्लम ने इरशाद फरमाया कि जो शख्स एक हर्फ ुक्कान करीम का पढ़े उसके लिए इस हर्फ के बदले एक नेकी है और एक नेकी का बदला दस नेकी के बराबर मिलता है। मैं यह नहीं कहता कि अस्फि लाम मीम एक हर्फ है बल्कि अलिफ एक हर्फ है, लाम एक हर्फ है और मीम एक हर्फ । (तिर्मीज़ी)

तिलावते कुरान के कुछ आदाब हैं जिनका तिलावत के वक़्त खास खयाल रखा जाए ताकि हम अल्लाह के नज़दीक अजरे अज़ीम के मुसतहिक़ बनें। तिलावत ूक्कि एक इबादत है लिहाज़ा रिया व शोहरत के बजाए इससे सिर्फ़ और सिर्फ़ अल्लाह तआला की रज़ा मतलूब व मकसूद हो, पाकी की हालत में अदब व इहतियाम के साथ अल्लाह के कलाम की तिलावत करें। तीसरा अहम अदब यह है कि इतमिनान के साथ ठहर ठहर कर और अच्छी आवाज़ में तजवीद के कवाएद के मुताबिक़ तिलावत करें। तिलावत ुक्कान के वक़्त अगर आयतों के मानी पर गौर व फ़िक्र करके पढ़ें तो बहुत ही बेहतर है। कुरान करीम के अहकाम व मसाइल पर खुद भी अमल करें और उसके पैग़ाम को दूसरों तक पहुंचाने की कोशिश करें।

अल्लाह तआला हम सबको रोज़ा और तिलावते कुरान करीम की बरकत से तक्रवा वाली जिंदगी गुज़ारने वाला बनाए और हमें दोनों ज़हां में कामयाबी व कामरानी अता फरमाए आमीन।

कुरानी मालूमात

अल्लाह तआला ने कुरान को लौहै महफूज से समा-ए-दुनिया पर लैलतुल कदर में नाज़िल फरमाया, फिर तकरीबन 23 साल के अरसा में हुज़ूर अकरम सल्लल्लाहु अलैहि वसल्लम पर नाज़िल हुआ। यह कुरान इंसान व जिन्नात की हिदायत और रहबरी का सरचश्मा है, अल्ला की यह किताब दुनिया में सबसे ज़्यादा पढ़ी जाने वाली किताब है। कुरान के लफ़्ज़ी मानी भी बार बार और बहुत ज़्यादा पढ़ी जाने वाली किताब हैं। अल्लाह तआला ने अपने पाक कलाम में भी लफ़्ज़े कुरान का बहुत मरतबा ज़िक्र फरमाया है। कुरान करीम की पहली वही का पहला कलेमा “इकरा” भी इसी तरफ इशारा करता है। कुरान के नुज़ूल का असल मकसद कुरान करीम को समझ कर पढ़ना और उस पर अमल करना है, अगरचे सिर्फ़ ज़ुक्कान करीम की तिलावत पर भी अजर मिलता है, जैसा कि मुफ़स्सिरे अव्वल हुज़ूर अकरम सल्लल्लाहु अलैहि वसल्लम ने मुख्तलिफ़ सूर्तों के मुख्तलिफ़ अवकात में पढ़ने के बहाने से फ़ज़ाइल बयान किए हैं। कुरान करीम से मुतअल्लिक चंद मालूमात पेशे खिदमत हैं।

उलमा-ए-कराम ने लोगों की सहूलत के लिए कुरान करीम को मुख्तलिफ़ तरीकों से तकसीम किया है।

मनजिलें: कुरान करीम में 7 मंजिलें हैं। यह मंजिलें इसलिए मुक़र्रर की गई हैं ताकि जो लोग एक हफ़ता में ख़त्म कुरान करीम करना चाहें तो वह रोज़ाना एक मंजिल तिलावत फरमाएं।

पारे: कुरान करीम में 30 पारे हैं। इन्हीं को जुज़ भी कहा जाता है। जो हज़रात एक माह में कुरान करीम ख़त्म करना चाहें वो रोज़ाना

एक पारा तिलावत फरमाएं। बच्चों को कुरान करीम सिखने के लिए भी इससे सहूलत होती है।

सूरतें: कुरान करीम में 114 सूतें हैं। हर सूत के शुरू में बिस्मिल्लाह लिखी हुई है, सिवाए सूरह तौबा के। सूरह अन्नमल में बिस्मिल्लाह एक आयत का जुज़ भी है, इस तरह कुरान करीम में बिस्मिल्लाह की तादाद भी सूतों की तरह 114 ही है। इन तमाम सूतों के नाम भी हैं जो बतौर अलामत रखे गए हैं बतौर उनवान नहीं। मसलन सूरह अलफील का मतलब यह नहीं कि वह सूरह जो हाथी के मौजू पर नाज़िल हुई, बल्कि इसका मतलब सिर्फ यह है कि वह सूरह जिसमें हाथी का ज़िक्र आया है। इसी तरह सूरह अलबकर का मतलब वह सूरह जिसमें गाए का ज़िक्र आया है।

आयात: कुरान करीम में छः हजार से कुछ ज्यादा आयात हैं।

सजदा-ए-तिलावत: कुरान करीम में 14 आयात हैं, जिनकी तिलावत के वक्त और सुनने के वक्त सजदा करना वाजिब हो जाता है।

मक्की व मदीनी आयात व सूरतें: मदीना हिजरत से पहले तकरीबन 13 साल तक कुरान करीम के नुज़ूल की आयात व सूतों को मक्की और मदीना मनव्वरा पहुंचने के बाद तकरीबन 10 साल तक कुरान करीम के नुज़ूल की आयात व सूतों को मदीनी कहा जाता है।

मज़ामीने कुरान

उलमा-ए-कराम ने कुरान करीम के मुख्तलिफ़ किसमें ज़िक्र फरमाई हैं, तफ़सिलात से कत-ए-नज़र उन मज़ामीन की कुनियामी तकसीम इस तरह है।

(1) अक्काएद (2) अहकाम (3) किस्से

(1) “अक्काएद” तौहीद, रिसालत, आखिरत वगैरह के मज़ामीन इसी के

तहत आते हैं। अक्काएद पर कुरान करीम ने बहुत ज़्यादा ज़ोर दिया है और इन बुनियादी अक्काएद को मुख्तलिफ अल्फाज़ से बार बार ज़िक्र फरमाया है। इन के अलावा फरिश्तों पर ईमान लाना, आसमानी किताबों पर ईमान लाना, तकदीर पर इमान लाना, जज़ा व सज़ा, जन्नत व दोज़ख, अज़ाबे कब्र, सवाबे कब्र, कयामत की तफसीलात वगैरह भी मुख्तलिफ अकीदों पर कुरान करीम में रौशनी डाली गई है।

(2) “अहकाम” इसके तहत नीचे दिए गए अहकाम और उन से मुतअल्लिक मसाइल आते हैं-

इबादती अहकाम

नमाज़, रोज़ा, ज़कात और हज वगैरह के अहकाम व मसाइल। कुरान करीम में सबसे ज़्यादा ताकीद नमाज़ पढ़ने के मुतअल्लिक आया है। कुरान करीम में नमाज़ की अदाएगी के हुकुम के साथ उमूमन ज़कात का भी हुकुम आया है।

मुआशरती अहकाम

मसलन हुक्कुल इबाद की सारी तफसीलात।

मआशी अहकाम

खरीद व फरोख्त, हलाल व हराम और माल कमाने और खर्च करने के मसाइल।

अखलाकी व समाजी अहकाम

इनफिरादी और इजतिमाई जिन्दगी से मुतअल्लिक अहकाम व मसाइल।

सियासी अहकाम

हुकूमत और अवाम के हुक्क से मुतअल्लिक अहकाम व मसाइल।

अदालती अहकाम

हुदूद व ताज़ीरात के अहकाम व मसाइल।

किस्से

गुज़शता अम्बिया -ए-कराम और उनकी उम्मतों के वाक्यात की तफसीलात।

कुरान करीम के मुख्तलिफ ज़बानों में बेश्मार तरजुमे हुए हैं और तफसीरें भी लिखी गई हैं, और यह सिलसिला बराबर जारी है और इन्शाअल्लाह कल क़यामत तक जारी व सारी रहेगा। मगर सबका माखज़ कुरान व हदीस ही है, यानी मुफस्सिरे अव्वल हुज़ूर अकरम सल्लल्लाहु अलैहि वसल्लम के अक़वाल व अफ़आल की रौशनी में ही कुरान करीम समझा जा सकता है।

मोमिनीन की बाज़ अहम सिफात

(सूरह अलमोमिनून की इब्तिदाई आयात की मुख्तसर व आसान तफसीर)

“उन इमान वालों ने यकीनन कामयाबी हासिल करली जिनकी नमाज़ों में खूशु व खूजु है। जो बुरे कामों से दूर रहते हैं, जो ज़कात की अदाएगी करते हैं, जो अपनी शर्मगाहों की (और सबसे) हिफाज़त करते हैं सिवाए अपनी बीवीयों और उन कनीज़ों के जो उन की मिलिकियत में आ चुकी हों क्योंकि ऐसे लोग काबिले मलामत नहीं है। हाँ जो लोग इसके अलावा कोई और तरीका इख्तियार करना चाहेंतो ऐसे लोग हद से गुज़रे हुए हैं, और वह जो अपनी अमानतों और अपने अहद का पास रखने वाले हैं और जो अपनी नमाज़ों की पूरी निगरानी रखते हैं। यह हैं वह वारिस जिन्हें जुन्नतफिरदौस की मीरास मिलेगी और यह उसमें हमेशा हमेशा रहेंगे।” (सूरह अलमोमिनून)

अल्लाह तआला (जो इंसान व जिन्नात और तमाम मखलूक का पैदा करने वाला है, जो खालिके मालिक राज़िके कायनात, जिसका कोई शरीक नहीं है, जो इंसान की रग रग से ही नहीं बल्कि कायनात के कोना कोना से अच्छी तरह वाकिफ है) ने इंसान की कामयाबी के लिए इन आयात में अल्लाह और उसके रसूल पर इमान के अलावा सात सिफात ज़िक्र फरमाई हैं कि अगर कोई आदमी वाकई कामयाब होना चाहता है तो वह दुनियावी फानी जिंदगी में मौत से पहले इन सातों सिफात को अपने अंदर पैदा कर ले। इन सात सिफात पर अमल करने वाले जन्नत के उस हिस्सा के वारिस बनेंगे जो जन्नत

का आला व बुलंद हिस्सा है जहां हर किस्म का सूकन व इत्मीनान और आराम व सहूलत है जहां हर किस्म के बागात, चमन, गुलशन और नहरें पाई जाती हैं जहां ख्वाहिशों की तकमील है, जिसको कुरान व सुन्नत में जन्नुल्ल फ़िरदौस के नाम से जाना गया है। यही असल कामयाबी है कि जिसके बाद कभी नाकामी, परेशानी, दुश्वारी, मुसिबत और तकलीफ नहीं है। लिहाज़ा हम दुनियावी आरज़ी व महदूद खुशहाली को फलाह न समझें बल्कि हमेशा हमेशा की कामयाबी के लिए कोशिशें करें।

ईमान वालों से मुराद वह लोग हैं जिन्होंने अल्लाह तआला की वहदानियत का इकरार किया, हुज़ूर अकरम सल्लल्लाहु अलैहि वसल्लम को पैगम्बर तस्लीम किया और आप की तालीमात पर अमल पैरा हुए। इंसान की कामयाबी के लिए सबसे पहली और बुनियादी शर्त अल्लाह तआला और उसके रसूल पर ईमान लाना है, उसके अलावा इंसान की कामयाबी के लिए जो सात सिफात अल्लाह तआला ने इन आयात में ज़िक्र फरमाए हैं वह यह हैं।

(1) **खुशू व ख़ुजू के साथ नमाज़ की अदाएंगी**

ख़ुजू के माना ज़ाहिरी आज़ा को झुकाने (यानी जिसमानी सूकन) और खुशू के माना दिल को आजिज़ी के साथ नमाज़ की तरफ मोतवज्जह रखने के हैं। खुशू व ख़ुजू के साथ नमाज़ पढ़ने का आसान तरीका यह है कि हम नमाज़ में जो कुछ पढ़ रहे हैं उसकी तरफ ध्यान रखें और अगर गैर इख्तियारी तौर पर कोई खयाल आ जाए तो वह माफ है लेकिन ज़ूही याद आ जाए दो बारा नमाज़ के अल्फाज़ की तरफ मोतवज्जह हो जाएं। गरज़ ये कि इसी तरह हमें

इत्मीनान व सुकून के साथ नमाज़ पढ़नी चाहिए जैसा कि हज़रत अबू हरैरा (रज़ियल्लाहु अन्हु) से रिवायत है कि रसूलुल्लाह सल्लल्लाहु अलैहि वसल्लम मस्जिद में तशरीफ लाए, एक और साहब मस्जिद में आए और नमाज़ पढ़ी फिर (रसूलुल्लाह सल्लल्लाहु अलैहि वसल्लम के पास आए और) रसूलुल्लाह सल्लल्लाहु अलैहि वसल्लम को आकर सलाम किया आप ने सलाम का जवाब दिया और फरमाया जाओ नमाज़ पढ़ो क्योंकि तुमने नमाज़ नहीं पढ़ी। वह गए और जैसे नमाज़ पहले पढ़ी थी वैसे ही नमाज़ पढ़कर आए फिर सलाम किया तो आप सल्लल्लाहु अलैहि वसल्लम ने फरमाया जाओ नमाज़ पढ़ो क्योंकि तुमने नमाज़ नहीं पढ़ी। इस तरह तीन मर्तबा हुआ। उन साहब ने अर्ज किया। उस ज्ञात की कसम जिसने आपको हक के साथ भेजा है मैं इससे अच्छी नमाज़ नहीं पढ़ सकता। आप मुझे नमाज़ सिखाएं। आप सल्लल्लाहु अलैहि वसल्लम ने इरशाद फरमाया जब तुम नमाज़ के लिए खड़े हो तो तकबीर कहो, फिर कुरान शरीफ में से जो कुछ पढ़ सकते हो पढ़ो फिर रूकू में जाओ तो इत्मीनान से रूकू करो फिर रूकू से खड़े हो तो इत्मीनान से खड़े हो फिर सजदा में जाओ तो इत्मीनान से सजदा करो फिर सजदा से उठो तो इत्मीनान से बैठो। यह सब काम अपनी पूरी नमाज़ में करो। (सही बुखारी)

(2) बुरे कामों से दूरी

बुरी बात और बुरे काम उसको कहते हैं जो फ़ज़ूल, लायानी और लाहासिल हो। यानी जिन बातों या कामों का कोई फायदा न हो। मौलाए हकीमी ने इन आयात में इरशाद फरमाया कि बुरे कामों को

करना तो दरकिनार उनसे बिल्कुल दूर रहना चाहिए। हमें हर फुजूल बात और काम से बचना चाहिए कतए नज़र इसके कि वह मुबाह हो या गैर मुबाह क्योंकि नबी अकरम सल्लल्लाहु अलैहि वसल्लम ने इरशाद फरमाया “इंसान का इस्लाम उसी वक्त अच्छा हो सकता है जबकि वह बेफायदा और फुजूल चीज़ों को छोड़ दे।”

(3) ज़कात की अदाएगी

इंसान की कामयाबी के लिए तीसरी अहम शर्त ज़कात के फ़र्ज़ होने पर उसकी अदाएगी है, ज़कात इस्लाम के बुनियादी पांच अरकान में से एक है। अल्लाह तआला ने कुरान करीम में नमाज़ के बाद सबसे ज़्यादा हुकुम ज़कात की अदाएगी का ही दिया है। सूरह तौबा आयत 34, 35 में अल्लाह तआला ने उन लोगों के लिए बड़ी सख्त वईद बयान फरमाई है जो अपने माल की कमा हक्कहु ज़कात नहीं निकालते। उनके लिए बड़े सख्त अल्फाज़ में खबर दी है। ज़ांचे फरमाया कि जो लोग अपने पास सोना चांदी जमा करते हैं और उस को अल्लाह के रास्ते में खर्च नहीं करते तो ऐ नबी आप उन को एक दर्दनाक अज़ाब की खबर दे दीजिए। यानी जो लोग अपना पैसा अपना रूपया अपना सोना चांदी जमा करते जा रहे हैं और उनको अल्लाह के रास्ते में खर्च नहीं करते उन पर अल्लाह ने जो फरिज़ा आएद किया है उस को अदा नहीं करते उनको यह बता दीजिए कि एक दर्दनाक अज़ाब उनका इंतज़ार कर रहा है। फिर दूसरी आयत में उस दर्दनाक अज़ाब की तफसील ज़िक्र फरमाई है कि यह दर्दनाक अज़ाब उस दिन होगा जिस दिन सोने और चांदी को आग में तपाया जाएगा और फिर उस आदमी की पेशानी उसके पहलू और उसकी

पुश्त को दागा जाएगा और उससे यह कहा जाएगा कि यह है वह खज़ाना जो तुमने अपने लिए जमा किया था। आज तुम इस खज़ाने का मज़ा चखो जो तुमने अपने लिए जमा कर रहे थे। अल्लाह तआला हम सबको इस अंजामे बद से महफूज़ फरमाए, आमीन। बाज़ मुफस्सेरीन ने इस आयत से मुराद तजकिया नफस लिया है यानी वह ईमान वाले अपने आप को बुरे आमाल और अखलाक से पाक साफ करते हैं।

(4) शर्मगाहों की हिफाज़त

अल्लाह तआला ने जिंसी ख्वाहिशात की तकमील का एक जाएज़ तरीका यानी निकाह मशरूआ किया है। इंसान की कामयाबी के लिए अल्लाह तआला ने एक शर्त यह भी रखी है कि हम जाएज़ तरीका के अलावा अपनी शर्मगाहों की हिफाज़त करें। इस आयत के आखिर में अल्लाह तआला ने इरशाद फरमाया यानी मियां बीवी का एक दूसरे से शहवते नफस को तसकीन देना काबिले मलामत नहीं बल्कि इंसान की जरूरत है लेकिन जाएज़ तरीका के अलावा कोई भी सूरत शहवत पूरी करने की जाएज़ नहीं है जैसा कि अल्लाह तआला ने इरशाद फरमाया यानी जाएज़ तरीके के मानी में वह कोई और तरीका इख्तियार करना चाहें तो ऐसे लोग हद से ढुंढरे हुए हैं। अल्लाह तआला ने ज़िना के करीब भी जाने को मना फरमाया है, “ज़िना के करीब भी मत जाओ इसलिए कि वह बुरा है और बुरा ठिकाना है” (सूरह अलअसरा आयत 32) नबी अकरम सल्लल्लाहु अलैहि वसल्लम ने फरमाया “आंख भी ज़िना करती है और उसका ज़िना नज़र है” आज रोज़मर्रा की जिंदगी में मर्द और औरत का

कसरत से इख्तिलात, मखलूत तालीम, बेपरदगी, टीवी और इंटरनेट पर फहाशी और उरयानी की वजह से हमारी जिम्मेदारी बढ़ जाती है कि हम खुद भी ज़िना के लवाज़िमात से बचें और अपने बच्चों, बच्चियों और घर वालों की हर वक़्त निगरानी रखें क्योंकि इस्लाम ने इंसान को ज़िना के असबाब से भी दूर रहने की तालीम दी है। ज़िना होने के बाद इस पर हंगामा, जलसा व जुलूस व मुज़ाहिरों के बजाए ज़रूरत इस बात की है कि इस्लामी तालीमात के मुताबिक़ जितना हो सके ग़ैर महरम मर्द व औरत के इख्तिलात से ही बचा जाए।

(5) अमानत के अदाएगी

अमानत का लफ़्ज़ हर उस चीज़ को शामिल है जिसकी जिम्मेदारी किसी शख्स ने उठाई हो और उस पर इतिमाद व भरोसा किया गया हो खाह इसका तअल्लुक हुकुकूल इबाद से हो या हुकुकूल्लाह। हुकुकूल्लाह से मुतअल्लिक अमानत फराएज़ व वाजिबात की अदाएगी और मुहरिमात व मकरूहात से परहेज़ करना है और हुकुकूल इबाद से मुतअल्लिक अमानत में माली अमानत का दाखिल होना तो मशहूर व मारूफ़ है इसके अलावा किसी ने कोई राज़ किसी को बतलाई तो वह भी उसकी अमानत है, शरई इज़ाजत के बेग़ैर किसी का राज़ जाहिर करना अमानत में खयानत है। इसी तरह काम की चोरी या वक़्त की चोरी भी अमानत में खयानत है। लिहाज़ा हेंम अमानत में खयानत से बचना चाहिए।

(6) अहद व पैमान पूरा करना

अहद एक तो मुआहिदा है जो दो तरफ से किसी मामलों में लाजिम करार दिया जाए। इसका पूरा करना ज़रूरी है। दूसरा वह जिसको वादा कहते हैं यानी कोई शख्स किसी शख्स से कोई चीज़ देने काया किसी काम के करने का वादा कर ले उसका पूरा करना भी शरअन जरूरी हो जाता है। गरज़ ये कि अगर हम किसी शख्स से कोई अहद व पैमान कर लें तो उसको पूरा करें।

(7) नमाज़ की पाबंदी

कामयाब होने वाले वह हैं जो अपनी नमाज़ों की भी पूरी निगरानी रखते हैं यानी पांचों नमाज़ों को उनके अवकात पर इहतिमाम के साथ पढ़ते हैं। नमाज़ में अल्लाह तआला ने यह खासियत व तासीर रखी है कि वह नमाज़ी को गुनाहों और बुराईयों से रोक देती है मगर जरूरी है कि उस पर पाबंदी से अमल किया जाए और नमाज़ को उन शराएत व आदाब के साथ पढ़ा जाए जो नमाज़ की कबूलियत के लिए जरूरी है जैसा कि अल्लाह तआला ने कुरान करीम में इरशाद फरमाया “नमाज़ कायम कीजिए, यकीनन नमाज़ बेहयाई और बुराई से रोकती है।” (सूरह अनकबूत आयत 45) इसी तरह हदीस में है कि एक शख्स नबी अकरम सल्लल्लाहु अलैहि वसल्लम की खिदमत में आया और कहा कि एक शख्स रातों को नमाज़ पढ़ता है मगर दिन में चोरी करता है तो नबी अकरम सल्लल्लाहु अलैहि वसल्लम ने फरमाया कि उसकी नमाज़ अंकरीब उसको बुरे काम से रोक देगी। (मुसनद, सही इब्ने हिब्बान)

यह बात काबिले जिक्र है कि अल्लाह तआला ने इंसान की कामयाबी

के लिए जरूरी सात सिफात को नमाज़ से शुरू किया और नमाज़ पर ही खत्म किया। इसमें इशारा है कि नमाज़ की पाबंदी और सही तरीका से उसकी अदाएंगी इंसान को पूरे दिन पर चलने का अहम जरिया बनती है। इसी लिए कुरान करीम में सबसे ज्यादा नमाज़ की ही ताकीद फरमाई गई है। कल क़यामत के दिन सबसे पहले नमाज़ ही के मुतअल्लिक सवाल किया जाएगा। नमाज़ के अलावा तमाम अहकाम अल्लाह तआला ने हज़रत ज़िबरईल अलैहिस्सलाम के वास्ता दुनिया में उतारे मगर नमाज़ ऐसा मुत्तम बिश्शान अमल है कि अल्लाह तआला ने सातों आसमानों के ऊपर हज़रत ज़िबरईल अलैहिस्सलाम के वास्ता के बेगैर नमाज़ की फर्जियत का तोहफा अपने हबीब को अता फरमाया। अल्लाह तआला हम सबको नमाज़ों का इहतिमाम करने वाला बनाए आमीन।

इन सात अवसाफ से मुत्तसिफ ईमान वालों को अल्लाह तआला ने 10 और 11 आयात में जन्नतुल फिरदौस का वारिस बतलाया है। लफ्ज़े वारिस में इस तरफ इशारा है कि जिस तरह मुअरिस का माल उसके वारिस को पहुंचाना क़तई और यकीनी है इसी तरह इन सात अवसाफ वालों का जन्नतुल फिरदौस में दाखिला यकीनी है।

अल्लाह तआला हम सबको इन सात अवसाफ के साथ ज़िन्दगी गुज़ारने की तौफ़ीक अता फरमाए और हमें जन्नतुल फिरदौस का वारिस बनाए आमीन।

सूरह अल असर की मुख्तसर तफ़्सीर

“क़सम है ज़माने की कि हर इंसान बड़े ख़सारे में है, मगर वो लोग जो ईमान लाए और नेक काम किये और आपस में ताकीद करते रहे सच्चे दीन की और आपस में ताकीद करते रहे सबर व तहम्मुल की”

सूरह अल असर की खास फ़ज़ीलत

यह कुरान करीम की बहुत ही मुख्तसर सूरत है जिसमें सिर्फ़ तीन आयात हैं, लेकिन ऐसी जामे है कि बक़ौल हज़रत इमाम शाफई (रहमतुल्लाह अलैह) कि अगर लोग इस सूरत को गौर व फ़िक्र और तदब्बुर कि साथ पढ़ लें तो दीन व दुनिया की दुरुस्तगी कि लिए काफी हो जाये। हज़रत अब्दुल्लाह बिन हुसैन (रज़ियल्लाहु अन्हु) फरमाते हैं कि सहाबा किराम में से दो शख़्स आपस में मिलते तो उस वक़्त जुदा न होते जबतक उनमें से एक दूसरे को सूरह अल असर न पढ़ लें। (तबरानी)

इस सूरत में अल्लाह तआला ने अल असर की क़सम खाई है, जिससे मुराद ज़माना है, कियोंकि इंसान कि तमाम हालात, उसकी नशु व नुमा, उसकी हरकात व सकनात, आमाल और इख़लाक़ सब ज़माने के लैल व नहार में ही होंगे।

जहाँ तक क़सम का तअल्लुक़ है अल्लाह तआला के कलाम में क़सम कि बग़ैर भी कोई शक़ व शुबहा की कोई गुंजाइश नहीं है, लेकिन अल्लाह तआला बन्दों पर रहम फरमा कर किसी हुकुम की ताकीद और उसकी अहमियत की वजह से क़सम खा कर कोई हुकुम बन्दों को करता है, ताकि बन्दे इस हुकुम की अहमियत को समझ कर उस

पर अमल पैरा हूँ और हुकुम बजा लाने में कोताही न करें। लेकिन याद रखें कि इंसानों कि लिए अल्लाह तआला कि नाम कि अलावा किसी चीज़ की कसम खाना जाएज़ नहीं है, जैसा कि नबी अकरम सल्लल्लाहु अलैहि वसल्लम की वाज़ेह तालीमात अहादीस की किताबों में मौजूद हैं।

खुलासा तफ़्सीर

इस सूरत में खालिके इंसान अल्लाह तआला ने ज़माने की कसम खा कर इरशाद फ़रमाया है कि हर इंसान बड़े खसारे और नुक़सान में है और इस खसारे से सिर्फ़ वही लोग बच सकते हैं जिनके अंदर स़ चार सिफ़ात मौजूद हों:

- 1) **ईमान-** अल्लाह और उसके रसूल पर ईमान लायें और इसी तरह नबी अकरम सल्लल्लाहु अलैहि वसल्लम की तमाम तालीमात पर ईमान लायें।
- 2) **आमाले सालेहा- (नेक आमाल)** हर अमल अल्लाह के हुकुम और नबी की तालीमात के मुताबिक़ करें।
- 3) **हक़ की नसीहत करना-** ईमान लाने और नेक अमल करने वाले लोग एक दूसरे को हक़ की नसीहत करें।
- 4) **सब्र की तलकीन करना-** और इसी तरह एक दूसरे को सब्र की तलकीन करते रहें।

गरज़ ये कि दीन व दुनिया के खसारे से बचने और नफा अज़ीम हासिल करने का यह कुरानी नुसखा चार हिस्सों से मिलकर बना है जिनमें पहले दो हिस्से (ईमान व आमाले सालिहा) अपनी ज़ात की

इस्लाह के मुतअल्लिक और दूसरे हिस्से दूसरों की हिदायत व इस्लाह से मुतअल्लिक हैं यानी हम अपनी ज्ञात से भी अल्लाह के अहकामात और नबी अकरम सल्लल्लाहु अलैहि वसल्लम की तालीमात के मुताबिक बजालाएँ और साथ में यह कोशिश और फिक्क करें कि मेरी अवलाद, मेरे रिश्तेदार और मेरे पड़ोसी सब अल्लाहकी मर्जी के मुताबिक इस दुनियावी फानी जिंदगी को गुज़ारने वाले बनें ताकि हम सब बड़े खसारे से बच कर हमेशा हमेशा की कामयाबी हासिल करने वाले बन जाएं।

अब हर शख्स अपनी जिंदगी का जाइज़ा ले कि उसके अंदर यह चार अवसाफ मौजूद हैं या नहीं। कुक्कान करीम के इस वाज़ेह एलान से मालूम हुआ कि अगर यह चार अवसाफ या इन में से कोई एक वसफ भी हमारे अंदर मौजूद नहीं हैं तो हम दुनिया व अखिरत में नाकामी और बड़े खसारे की तरफ जा रहे हैं।

लिहाज़ा अब भी वक्त है मौत कब आ जाए किसी को नहीं मालूम, हम सब यह इरादा कर लें कि दुनिया व अखिरत की कामयाबी हासिल करने और बड़े खसारे से बचने के लिए यह चार अवसाफ अपनी जिंदगी में आज, बल्कि अभी से लाने की मुखलिसाना कोशिश करेंगे। अल्लाह हम सबको जिंदगी के बाकी दिन इन चार अवसाफसे मुत्तसिफ हो कर गुज़ारने वाला बनाए। आमीन

सूरह अलम नशरह की मुख्तसर तफसीर

(इस सूरह में नबी अकरम सल्लल्लाहु अलैहि वसल्लम के अच्छे सिफात ज़िक्र किए गए हैं)

“ऐ नबी! क्या हमने तेरा सीना नहीं खोल दिया? (यकीनन हमने तेरा सीना खोल दिया) और तुझपर से तेरा बोझ हमने उतार दिया, जिसने तेरी पीठ बोझल कर दी थी। और हमने तेरा ज़िक्र बुलंद कर दिया। पस मुश्किल के साथ आसानी है। बेशक मुश्किल के साथ आसानी है। पस जब तु फारिग हो तो इबादत में मेहनत कर और परवरदिगार ही की तरफ दिल लगा।”

यह मक्की सूरत है, इसमें 8 आयात हैं, इब्तिदाई चार आयात में नबी अकरम सल्लल्लाहु अलैहि वसल्लम के तीन अच्छे सिफात बयान किए गए हैं।

(1) हमने तेरे सीने को खोल दिया- यानी हमने तेरे सीने को मुनव्वर कर दिया, इसमें उलूम व मआरिफ के समुन्दर उतार दिए और लवाज़िमे नबूवत और फराएज़े रिसालत बर्दाशत करने के लिए बड़ा वसी हौसला दिया। इस आयत से शक्के सदर भी मुराद लिया गया है जो दो मर्तबा नबी अकरम सल्लल्लाहु अलैहि वसल्लम के साथ पेश आया। एक मर्तबा बचपन में और दूसरी मर्तबा मेराज की रात में। शक्के सदर में आप सल्लल्लाहु अलैहि वसल्लम का सीना मुबारक चाक करके दिल निकाला गया, उसे आबे ज़मज़म से धोकर अपनी जगह पर रख दिया गया और उसे ईमान व हिकमत से भर दिया गया।

(2) तुझपर से तेरा बोझ हमने उतार दिया- जिसने तेरी पीठ बोझल कर दी थी। यानी मनसबे रिसालत की ज़िम्मेदारियों को महसूस करके आप सल्लल्लाहु अलैहि वसल्लम पर गेरानी गुज़रती होगी वह दूर कर दी गई। या “बोझ” से वह जाएज़ उमूर मुराद हैं जो घड़ी घड़ी आप करीने हिकमत व सवाब समझ कर लेते थे और बाद में इनका खिलाफे हिकमत या खिलाफे अवला होना जाहिर होता था और आप बवजह उलूवे शान और गायते कुरूब के इससे ऐसे मगमूम होते थे जिस तरह कोई गुनाह से मगमूम होता है तो इस आयत में मुवाखज़ा न होने की बशारत दी गई। अल्लाह तआला ने आप सल्लल्लाहु अलैहि वसल्लम के अगले पिछले सारे गुनाह माफ़ फरमा दिए थे। नबूवत से पहले 40 साला जिन्दगी में भी अल्लाह ने आपको गुनाहों से महफूज़ रखा था।

(3) और हमने तेरा ज़िक्र बुलंद कर दिया- हज़रत मुजाहिद (रज़ियल्लाहु अन्हु) फरमाते हैं यानी जहां मेरा (अल्लाह का) ज़िक्र किया जाएगा वहां तेरा (नबी का) भी ज़िक्र किया जाएगा। जैसे “मैं गवाही देता हूं कि नहीं है कोई माबूद सिवाए अल्लाह कि और मैं गवाही देता हूं कि मोहम्मद अल्लाह के रसूल हैं।” हज़रत कतादा (रज़ियल्लाहु अन्हु) फरमाते हैं कि दुनिया और आखिरत में अल्लाह तआला ने आप सल्लल्लाहु अलैहि वसल्लम का ज़िक्र बुलंद किया, कोई खतीब, कोई नसीहत करने वाला, कोई कलमा पढ़ने वाला, कोई आज़ान देने वाला, कोई नमाज़ी ऐसा नहीं जो अल्लाह की वहदानियत के साथ आप सल्लल्लाहु अलैहि वसल्लम की रिसालत का कलमा न

पढ़ता हो। गरज़ ये कि दुनिया और आखिरत दोनों जहां में अल्लाह तआला ने आप सल्लल्लाहु अलैहे वसल्लम का ज़िक्र बुलंद फरमाया। पांचवीं और छठी आयत में एक उसूल बयान किया गया कि दुश्वारी के बाद अल्लाह तआला की तरफ से आसानी मिलती है।

आखरी दो आयात में अल्लाह तआला ने नबी अकरम सल्लल्लाहु अलैहि वसल्लम से फरमाया ऐ नबी! जब तू फारिग हो तो इतनी इबादत कर कि तू थक जाए। यानी नमाज़, तबलीग, जिहाद और दुआ वगैरह में इतना मशगूल हो कि तू थक जाए और अपने परवरदिगार ही की तरफ दिल लगा।

आयतुल कुर्सी

“अल्लाह तआला के सिवा कोई इबादत के लाएक नहीं, जिंदा है (जिस को कभी मौत नहीं आ सकती) (सारी दुनिया को) संभालने वाला है। न उसे ऊँघ आती है और न नींद, उसकी मिलकियत में जमीन व आसमान की तमाम चीजें हैं। कौन शख्स है जो उसकी इजाज़त के बगैर उसके सामने शिफारिश कर सके। वह जानता है उन (कायनात) के तमाम हाजिर व गायब हालात को। वह (कायनात) उसकी मंशा के बगैर किसी चीज़ के इल्म का इहाता नहीं कर सकते, उसकी कुर्सी की कुशादगी ने जमीन व आसमान को घेर रखा है। अल्लाह तआला को उन (जीमन व आसमान) की हिफाजत कुछ भारी नहीं गुजरती। वह बहुत बुलंद और बहुत बड़ा है।”

यह सूरह अल बकरा की आयत न. 255 है। जो बड़ी अज़मत वाली आयत है। इस आयत में अल्लाह तआला की तौहीद और कुछ अहम सिफात का जिक्र है। इस आयत में अल्लाह तआला की कुर्सी का भी जिक्र आया है, जिसकी वजह से इस आयत को आयतुल कुर्सी कहा जाता है। आयतुल कुर्सी की फजीलत में बहुत सी हदीसें, हदीस की किताबों में आई हैं। लेकिन इख्तिसार के मद्देनजर यहां सिर्फ़ द चं अहम फजिलतें जिक्र कर रहा हूँ। जिनके सही होने पर तमाम उलमा-ए-उम्मत मुत्तफिक हैं।

सब से ज्यादा अज़मत वाली आयत

हज़रत ओबय बिन काब (रज़ियल्लाहु अन्हु) से रसूलुल्लाह सल्लल्लाहु

अलैहि वसल्लम ने फरमाया कि अल्लाह की किताब में सबसे ज्यादा अज़मत वाली आयत कौन-सी है? हज़रत ओबय बिन काब (रज़ियल्लाहु अन्हु) ने फरमाया, अल्लाह और उसके रसूल ही को इसका सबसे ज्यादा इल्म है। आप सल्लल्लाहु अलैहि वसल्लम ने दो बारह यही सवाल किया। बार-बार सवाल करने पर हज़रत ओबय बिन काब (रज़ियल्लाहु अन्हु) ने फरमाया आयतुल कुर्सी। आप सल्लल्लाहु अलैहि वसल्लम ने हज़रत ओबय बिन काब (रज़ियल्लाहु अन्हु) के सीने पर हाथ मार कर फरमाया, अबुल मुंजिर! अल्लाह तआला तुझे तेरा इल्म मुबारक करे। (मुस्लिम बाब-फजल, सूरह अलकहफ व आयतल कुर्सी), मुसनद अहमद में भी यह लिखा हुआ है कि हुज़ूर अकरम सल्लल्लाहु अलैहि वसल्लम ने फरमाया उस अल्लाह की कसम जिसके हाथ में मेरी जान है, इस (आयुत्त कुर्सी) की ज़बान होगी और हॉट होंगे और यह बादशाह हकीकी की तकदीस बयान करेगी और अर्थ के पाये से लगी हुई होगी। (मुसनद अहमद 5/141-142) हज़रत अबुज़र गिफारी (रज़ियल्लाहु अन्हु) के सवाल पर आप सल्लल्लाहु अलैहि वसल्लम ने फरमाया कि सबसे ज्यादा अज़मत वाली आयत, आयतुल कुर्सी है। (मुसनद अहमद 5/178, नसई 5509)

जन्नत में दाखिल होने का तरीका

हज़रत अबु ओमामा अलबाहेली (रज़ियल्लाहु अन्हु) से रिवायत है कि रसूलुल्लाह सल्लल्लाहु अलैहि वसल्लम ने इरशाद फरमाया, जो आदमी हर फजर् नमाज़ के बाद आयतुल कुर्सी पढ़ले, उसे जन्नत में जाने से कोई चीज़ नहीं रोकेगी, सिवाए मौत के। (इब्ने हब्बान ने

अपनी सही में और इमाम नसई ने अमुत्त यौमे वल्लैले में यह हदीस जिक्र की है, इस हदीस की सनद शर्त बुखारी पर है)

शयातीन व जिन्नात से हिफाज़त

हज़रत अबु हुरैरा (रज़ियल्लाहु अन्हु) से रिवायत है कि मैं रमज़ान में वसूल की गई ज़कात के माल पर पहरा दे रहा था, एक आने वाला आया और समेट समेट कर अपनी चादर में जमा करने लगा। हज़रत अबु हुरैरा (रज़ियल्लाहु अन्हु) ने उसको ऐसा करने से बार बार मना फरमाया। उस आने वाले ने कहा कि मुझे यह करने दो, मैं तुझे ऐसे कलेमात सिखाऊंगा कि रात को बिस्तर में जा कर उन को पढ़ लेता तो अल्लाह की तरफ से तुझ पर हाफिज़ मुकरर होगा और सुबह तक शैतान तेरे करीब भी न आ सकेगा और वह आयतुल कुर्सी है। जब हज़रत अबु हुरैरा (रज़ियल्लाहु अन्हु) ने हुज़ूर अकरम सल्लल्लाहु अलैहि वसल्लम को यह वाक्या सुनाया तो आप सल्लल्लाहु अलैहि वसल्लम ने फरमाया कि उसने सच कहा मगर वह खुद झुठा है और शैतान है। (सही बुखारी, किताबुल वकालह)

हज़रत ओबय बिन काब (रज़ियल्लाहु अन्हु) फरमाते हैं कि मेरे पास कुछ खजुरें थीं जो रोज़ाना घट रही थीं, एक रात मैंने पहरा दिया। मैंने देखा कि एक जानवर मिस्ले जवान लड़के के आया, मैंने उसको सलाम किया, उसने मेरे सलाम का जवाब दिया, मैंने उससे पुछा कि तु इंसान है या जिन्नात? उसने कहा मैं जिन्नात हूं। मैंने कहा कि ज़रा अपना हाथ दो, उसने अपना हाथ बढ़ा दिया, मैंने अपने हाथमें ले लिया तो कुत्ते जैसा हाथ था और उसपर कुत्ते जैसे बाल भी थे, मैंने पुछा तुम यहां क्यों आए हो? उसने कहा कि तुम सदका को

पसंद करते हो और मैं तुम्हारे माल को लेने आया हूँ ताकि तुम सदका न कर सको। मैंने पूछा कि तुम्हारे शर से बचने की कोई तदबीर है? उसने कहा आयतल कुर्सी, जो आदमी शाम को पढ़ले वह सुबह तक और जो सुबह को पढ़ले वह शाम तक महफूज़ हो जाता है। सुबह होने पर हज़रत ओबय बिन काब (रज़ियल्लाहु अन्हु) ने नबी अकरम सल्लल्लाहु अलैहि वसल्लम से इस वाक्या का जिक्र किया तो आप सल्लल्लाहु अलैहि वसल्लम ने फरमाया कि खबीस ने यह बात बिल्कुल सच्ची कही है। (नसई, तबरानी- अतरगीब वत्तरहीब 662)

इसी तरह का एक वाक्या हज़रत अबु अयूब अंसारी (रज़ियल्लाहु अन्हु) का भी अहादीस की किताबों में जिक्र है। कहने का मक़सद ये है कि आयतल कुर्सी के जरिया जिन्नात व शयातीन से हिफाज़त के बहुत से वाक्यात सहाबा के दरमयान पेश आए हैं। (तफसीर इबने कसीर)

हज़रत हज़रत अबु हुरैरा (रज़ियल्लाहु अन्हु) से रिवायत है कि रसूलुल्लाह सल्लल्लाहु अलैहि वसल्लम ने इरशाद फरमाया जो आदमी सूरह अलमोमेनून को हामीम से एलैहिल मसीर तक और आयतल कुर्सी को सुबह के वक्त पढ़ लेगा वह शाम तक अल्लाह तआला की हिफाज़त में रहेगा और शाम को पढ़ने वाले की सुबह तक हिफाज़त होगी। (तिर्मिज़ी, किताब फजाएल अलकुरान, बाब माजा फी सुरह अलबकरा आयतल कुर्सी 2879)

आयतल कुर्सी इसमे आज़म पर मुशतमिल

हज़रत असमा बिन्ते यज़ीद (रज़ियल्लाहु अन्हा) से रिवायत है कि

हुजूर अकरम सल्लल्लाहु अलैहि वसल्लम ने इरशाद फरमाया कि इन दोनों आयतों में अल्लाह तआला का इसमें आज़म है। एक तो आयतल कुर्सी और दूसरी आयत अलीफ लामीम अल्लाहु ता इलाह अखीर तक। (मसनद अहमद 6, 461, अबु दाउद, किताबुल वितिर बाबुद्दुआ, 1496, तिर्मीज़ी, किताबुद्दावात, बाबफीइजाबिद्दुआ ब तकदीमिलहमद 3478, इबन माजा, किताबुद्दुआ, बाब इस्मुल्लाहिल आज़म 3855)

हज़रत अबु ओमामा अलबाहिली (रज़ियल्लाहु अन्हु) से रिवायत है कि हुजूर अकरम सल्लल्लाहु अलैहि वसल्लम ने इरशाद फरमाया कि इसमें आज़म जिस नाम की बरकत से जो दुआ अल्लाह तआला से मांगी जाए वह कुबूल फरमाता है, वह तीन सूरतों में है सूह अलबकरा, सूह आले इमरान और सूह ताहा। (इबने माजा, किताबूद्दुआ, बाब इसमिल्लाहिल आज़म 3855)

वज़ाहत- सूह अलबकरा में आयत नं. 255, सूह आले इमरान में आयत नं. 12 और सूह ताहा में आयत नं. 111 है।

आयतल कुर्सी चैथाई कुरान

हुजूर अकरम सल्लल्लाहु अलैहि वसल्लम ने आयतल कुर्सी को चैथाई कुरान कहा है। (मसनद अहमद 3/221, तिर्मीज़ी किताबुलफजाएल अलकारन, बाब माजाफी इज़ाजुलजलत 2895)

आयतल कुर्सी का मफहूम

इस तौहीद की अहम आयत में दस जुमले हैं।

“अल्लाह, नहीं है कोई माबूद सिवाए वह“ यही वह पैगाम है जिसकी दावत तमाम अम्बिया और रसूल ने दी कि माबूदे हकीकी सिर्फ अल्लाह तबारक व तआला हैं, वही पैदा करने वाला, वही रिज्क देने वाला और वही अकेला इस पूरी दुनिया के निज़ाम को चलाने वाला है, उसका कोई शरीक नहीं है, हम सब उसके बन्दे हैं और हमें सिर्फ उसी की इबादत करनी चाहिए, वही मुश्किल कुशा, हाजत रवा और जरूरतों को पूरा करने वाला है। उसने इंसानों की हिदायत व रहनुमाई के लिए अम्बिया व रसूल भेजे। आखिर में तमाम नबियों के सरदार हज़रत मोहम्मद मुस्तफा सल्लल्लाहु अलैहि वसल्लम को क़यामत तक आने वाले तमाम इंसानों के लिए रहमतुल आलमीन बना कर भेजा।

“वह ज़िन्दा है, कायम है“ ज़िन्दा यानी अल्लाह तबारक व तआला हमेशा ज़िन्दा रहने वाला है और मौत से बालातर है। “अल्लाह तआला के सिवा हर चीज हलाक और फना हो जाने वाली है।“ “कय्यूम “ मुबालगा का सेगा है जिसके मानी हैं वह ज़ात जो खुद अपने बल पर कायम और दूसरों के कियाम व बका का वास्ता और ज़रिया हो।

नोट- कय्यूम अल्लाह तआला की खास सिफत है, जिसमें कोई मखलूक शरीक नहीं हो सकती, क्योंकि जो चीजें खुद अपने वजूद व बका में किसी दूसरे की मोहताज हों वह किसी दूसरी चीज को क्या संभाल सकती हैं? इसलिए किसी इंसान को कय्यूम कहना जायज़

नहीं है। लिहाज़ा अबदुल कय्यूम नामी आदमी को सिर्फ कय्यूम कह कर बुलाना गलत है।

“न उसे उंघ आती है और न नींद” इन दोनों की नफी से नींद की इब्तिदा और इंतिहा दोनों की नफी हो गई, यानी अल्लाह तआला गफलत के तमाम असरात से कमाल दर्जा पाक है।

“तमाम चीजें जो आसमानों या ज़मीनों में हैं वह सब अल्लाह तआला की ममलुक हैं” वह मुख्तार है जिस तरह चाहे उनमें तसर्रुफ़ करे।

“कौन है जो उसकी इज़ाज़त के बेगैर सिफारिश करे” जब यह बात मालूम हो गई कि अल्लाह तआला ही कायनात का मालिक है, कोई उससे बड़ा और उसके ऊपर हाकिम नहीं है तो कोई उससे किसी काम के बारे में सवाल व जवाब करने का भी हकदार नहीं है, वह जो हुकुम जारी फरमाए उसमें किसी को चूं व चरा करने की गुंजाइश नहीं है। हां! यह हो सकता है कि कोई आदमी अल्लाह तबारक व तआला से किसी के लिए सिफारिश या शिफाअत करे, सो इसको भी वाजेह कर दिया कि अल्ला तआला की इज़ाज़त के बेगैर अल्लाह तआला के नेक व मकबूल बन्दे भी किसी के लिए शिफाअत नहीं कर सकते हैं।

रसूलुल्लाह सल्लल्लाहु अलैहि वसल्लम ने इरशाद फरमाया के महशर में सबसे पहले मैं सारी उम्मतों की शिफाअत करूंगा, यह हुजूर अकरम सल्लल्लाहु अलैहि वसल्लम की खासियतों में से है, इसी का नाम मकामे महमूद है। जिसका जिक्र सूरह अलअसरा 79 में आया है। नबी अकरम सल्लल्लाहु अलैहि वसल्लम की आम उम्मतों के अलावा अल्लाह तआला के नेक बन्दों को भी तीन शर्तें

पाई जाने पर दूसरों के लिए शिफाअत करने की इजाज़त होगी।

(1) जिसके लिए शिफाअत की जा रही है उससे अल्लाह तआला की रज़ामंदी हो, अल्लाह तआला फरमाता है, (सूरह अल अम्बिया 28) “वह किसी की भी शिफाअत नहीं करते सिवाए उनके जिनसे अल्लाह खुश हो और वह उसकी खौफ से डरते हैं।”

(2) शिफाअत करने वाले से अल्लाह तआला राज़ी हों। अल्लाह तआला फरमाता है- (सूरह अन नजम 26)

(3) अल्लाह तआला शिफाअत करने वाले को शिफाअत की इजाज़त दे। सूरह अन नजम की आयत में और आयतल कुर्सी में यह शर्त पूरी तौर पर मालूम होती है। इसी तरह सूरह यूनस आयत नं. 3 में है, “उसकी इजाज़त के बेगैर कोई उसके पास सिफारिश करने वाला नहीं।”

“अल्लाह तआला लोगों के आगे पीछे के तमाम हालात और वाकेआत को जानता है।’ आगे और पीछे का यह मतलब हो सकता है कि उनके पैदा होने से पहले और पैदा होने के बाद के तमाम हालात और वाकेआत अल्लाह तआला के इल्म में हैं। और यह भी मतलब हो सकता है कि आगे से मुराद वह हालात हैं जो इंसान के लिए खुले हुए हैं और पीछे से मुराद उससे पोशिदा वाकेआत और हालात हों तो मानी यह होंगे इंसान का इल्म तो बाज़ चीज़ों पर है और बाज़ चीज़ों पर नहीं है, कुछ चीज़ें उसके सामने खुली हुई हैं और कुछ छुपी हुई, मगर अल्लाह तआला के सामने यह सब चीज़ें बराबर हैं, इसका इल्म उन सब चीज़ों पर बराबर है।

“इंसान और तमाम मखलूकात अल्लाह तआला के इल्म के किसी

हिस्सा का इहाता नहीं कर सकते, मगर अल्लाह तआला ही खुद जिसको जितना हिस्सा इल्म इहाता करना चाहें सिर्फ इतना ही उसको इल्म हो सकता है।“ इस आयत में यह कहा गया है कि तमाम कायनात के ज़र्रे ज़र्रे का इल्म मुहीत सिर्फ अल्लाह तआला की खुसूसी सिफत है, इंसान या कोई मखलूक इसमें शरीक नहीं हो सकती।

“उसकी कुर्सी इतनी बड़ी है कि जिसकी वुसअत के अंदर सातों आसमान और ज़मीन समाए हुए हैं।“ अल्लाह तआला उठने बतने और जगह या मकान से बालातर है, इस किस्म की आयत को अपने मामलात पर कयास न किया जाए, उसकी कैफियत व हकीकत का इदराक इंसानी अकल से बालातर है। अल्लामा इबने कसीर ने बरिवायत हज़रत अबुज़र गिफारी (रज़ियल्लाहु अन्हु) से नकल किया है कि उन्होंने हुज़ूर अकरम सल्लल्लाहु अलैहि वसल्लम से दरयाफ्त किया कि कुर्सी कैसी है? अप सल्लल्लाहु अलैहि वसल्लम ने फरमाया कसम है उस ज़ात की जिसके कब्ज़ा में मेरी जान है कि सातों आसमानों और ज़मीनों की मिसाल कुर्सी के मुकाबले में ऐसी है जैसे एक बड़े मैदान में अंगुशतरी का हलका डाल दिया जाए। और बाज़ हादीस में है कि अर्श के सामने कुर्सी की मिसाल भी ऐसी है कि जैसे एक बड़े मैदान में अंगुशतरी का हलका।

कुर्सी से मुराद हज़रत अबदुल्लाह बिन अब्बास (रज़ियल्लाहु अन्हु) से इल्म मनकूल है, बाज़ हज़रात से दोनों पांव रखने की जगह मनकूल है, एक हदीस में यह भी लिखा है कि इसका अंदाज़ह सिवाए बी तआला के और किसी को नहीं। अबु मालिक (रहमतुल्लाह अलैहि) फरमाते हैं कि कुर्सी अर्श के नीचे है। सदी (रहमतुल्लाह अलैहि) कहते

हैं कि आसमान और ज़मीन कुर्सी के बीच में और कुर्सी अर्श के सामने। हज़रत अबदुल्लाह बिन अब्बास (रज़ियल्लाहु अन्हु) फरमाते हैं कि सातों ज़मीनें और सातों आसमान अगर फैला दिया जाए तो भी कुर्सी के मुकाबले में ऐसे होंगे जैसे एक हलका (छल्ला) किसी चटियल मैदान में। इबने जरीर की एक मरफू हदीस में है कि सातों आसमान कुर्सी में ऐसे ही हैं जैसे सात दिरहम ढाल में। (तफसीर इबने कसीर) बाज़ मुफस्सिरीन ने लिखा है कि इसके मानी हैं कि अल्लाह का इक़तिदार आसमानों और ज़मीन के तमाम अतराफ व अकनाफ पर हावी है, कोई गोशा और कोना भी उसके दायरा इक़तिदार से अलग नहीं है।

अल्लाह तआला को इन दोनों अज़ीम मखलूकात यानी आसमान व ज़मीन की हिफाज़त कुछ भारी नहीं मालूम होती, क्योंकि इस कादिरे मुतलक की कुदरते कामला के सामने यह सब चीज़ें निहायत आसान हैं। किसी चीज़ का ऐसा भारी होना कि उसका संभालना मुश्किल हो जाए।

गुज़शता नौ जुमलों में अल्लाह तआला की ज़ात व सिफात के कमालात बयान किए गए हैं। इनको समझने के बाद हर अकलमंद आदमी यही कहने पर मजबूर है कि हर इज्ज़त व अज़मत और बुलंदी व बरतरी का मुसतहिक वही पाक ज़ात है।

इन दस जुमलों में अल्लाह तआला की सिफाते कमाल और उसकी तौहीद का मज़मून वज़ाहत और तफसील के साथ आ गया। अल्लाह तआला हम सबको कुरान करीम समझ कर पढ़ने वाला और उसपर अमल करने वाला बनाए। अल्लाह तआला हम सबको शिर्क की तमाम शकलों से महफूज़ फरमाए।

कुरान करीम पढ़ने का सवाब मैयित (मुर्दा) को पहुंचने का हुकुम

रोज़मर्रा के तकरीबन 80 फीसद प्रैक्टिकल मसाइल में उम्मतें मुस्लिमा मुत्तफिक है, क्योंकि शरीअत इस्लामिया का वाज़ेह हुकुम मौजूद है। अलबत्ता चंद असबाब की वजह से रोज़मर्रा के तकरीबन 20 फीसद प्रैक्टिकल मसाइल में जमाना-ए-कदीम से इखतिलाफ चला आ रहा है और उनमें से बाज़ असबाब यह हैं -

“नस फहमी” (यानी कुरान व हदीस की इबारत समझने में इखतिलाफ हो जाए) मसलन अल्लाह तआला का फरमान **“अवला मसतमुननिसा”** (सूरह अन निसा 43)। उलमा की एक जमाअत ने इस आयत से नवाकिज़े वजु (वजु को तोड़ने वाली चीज़ें) मुराद लिया है कि औरत को छूते ही वजु टूट जाता है। जबकि दूसरे मुफस्सेरीन व फुकहा मसलन इमाम अबू हनीफा (रहमतुल्लाह अलैहे) ने इस आयत से नवाकिज़े गुसल मुराद लिया है कि सोहबत करने से गुसल वाजिब होता है, औरत को सिर्फ लूँ से वजु नहीं टूटता है। गरज़ ये कि नस फहमी में इखतिलाफ हुआ जिसकी वजह से बाज़ मसाइल में इखतिलाफ हो गया।

“नासिख व मंसुख को तैय करने में इखतेलाफ” (यानी हुज़ूर अकरम सल्लल्लाहु अलैहि वसल्लम का आखरी अमल कौन सा है?) मसलन नबी अकरम सल्लल्लाहु अलैहि वसल्लम से रुकु में जाते और उठते वक्त रफे यदैन करना (हाथ का उठाना) दोनों अहादीस से साबित है, लेकिन नबी अकरम सल्लल्लाहु अलैहि वसल्लम का आखरी अमल

क्या है, इस सिलसिला में इखतिलाफ है।

“जदीद इसतिम्बाती मसाइल” नए नए मसाइल में इखतिलाफ का होना बदीही है, क्योंकि हर मुजतहिद व फकीह को इखतियार है कि वह नए मसाइल का हल कुरान व सुन्नत की रौशनी में तलाश करे। मिसाल के तौर पर अपने जिस्म के किसी हिस्सा (मसलन किडनी) को हिबा करने का मसअला।

किसी मोअय्यन हदीस या किसी खास मौजू से मुतअल्लिक अहादीस को काबिले कबूल मानने में इखतिलाफ हो जाए (मसलन मौजू बहस मसअला)।

इन्हीं 20 फीसद मुख्तलफ फीह मसाइल में कुरान करीम पढ़ने का सवाब मैयित को पहुंचने का मसअला भी है। इस मसअला में ज़माना कदीम से इखतिलाफ चला आ रहा है। उलमा व फुकहा की एक जमाअत की राय है कि कुरान करीम पढ़ने का सवाब मैयित को नहीं पहुंचता, उन उलमा व फुकहा में से हज़रत इमाम शाफई और हज़रत इमाम मालिक भी हैं, जबकि दूसरी जमाअत की राय है कि कुरान करीम पढ़ने का सवाब मैयित को पहुंचता है, उन उलमा व फुकहा में से हज़रत इमाम अबू हनीफा, हज़रत इमाम अहमद बिन हम्बल इसके अलावा हज़रत इमाम शाफई और हज़रत इमाम मालिक के बहुत से शागिर्द भी हैं।

अल्लामा कुर्तुबी ने अपनी किताब तज़केरा-फी-अहवालिल मौता में लिखा है कि इस बाब में असल सदका है जिसमें किसी का कोई इखतिलाफ नहीं है तो जिस तरह से सदका का सवाब मैयित को

पहुंचता है, कुरान करीम पढ़ने, दुआ और इस्तिगफार का सवाब भी मैयित को पहुंचेगा क्योंकि यह भी सदकात ही में हैं और जिन हज़रात ने इमाम शाफई के मुतअल्लिक गुमान किया है कि वह मैयित पर कुरान करीम पढ़ने को नाजाएज़ करार देते हैं, वह गलत है। क्योंकि सिर्फ़ इखतिलाफ़ इसमें है कि इसका सवाब मैयित को पहुंचता है या नहीं। इमाम शाफई और दूसरे जमहूर उलमा इस बात पर मुत्तफिक हैं कि कुरान करीम पढ़ने का सवाब मैयित को पहुंचेगा अगर पढ़ने वाला अल्लाह तआला से पहुंचने की दुआ करता है और जिन हज़रात ने कहा कि कुरान करीम पढ़ने का सवाब नहीं पहुंचता तो यह उस वक़्त है जबकि पढ़ने वाला अल्लाह तआला से पहुंचने की दुआ न करे, (तज़केरा फी अहवालिल मौता लिलकुर्तुबी)। गरज़ ये कि अल्लामा कुर्तुबी की तहक़ीक़ के मुताबिक़ अक्सर उलमा की राय में कुरान करीम पढ़ने का सवाब मैयित को पहुंचता है।

इस मौज़ू से मुतअल्लिक चंद अहादीस शरीफ़

हज़रत आइशा, हज़रत अबू हु़रैरा, हज़रत जाबिर, हज़रत अबू राफ़े, हज़रत अबू तलहा अंसारी और हज़रत हुज़ैफ़ा (रज़ियल्लाहु अन्हुम) की मुत्तफिका रिवायत है कि रसूलुल्लाह सल्लाहु अलैहि वसल्लम ने दो मेंढे कुर्बान किए। एक अपनी तरफ से और दूसरा उम्मत की तरफ से, (बुखारी, मुस्लिम, मुसनद अहमद, इब्ने माजा, तबरानी, मुसतदरक और इब्ने अबी शैबा)। उम्मत मुस्लिमा का इत्तिफाक है कि कुर्बानी का सवाब मुर्दों और ज़िन्दों को भी पहुंचता है।

एक शख्स ने रसूलुल्लाह सल्लाहु अलैहि वसल्लम से अज़ किया कि

मेरी माँ का अचानक इंतिकाल हो गया है। मेरा ख्याल है कि अगर उन्हें बात करने का मौका मिलता तो वह जरूर सदका करने के लिए कहतीं। अब अगर मैं उनकी तरफ से सदका करूँ तो क्या उनके लिए सवाब है? अल्लाह के रसूल ने फरमाया हाँ! (बुखारी, मुस्लिम, मुसनद अहमद, अबू दाऊद और नसई)। उम्मत मुस्लिमा का इत्तिफाक है कि सवाब जिन्दा और मुर्दा दोनों को भी पहुँचता है।

हज़रत साद बिन ओबादा (रज़ियल्लाहु अन्हु) ने अल्लाह के रसूल सल्लल्लाहु अलैहि वसल्लम से पूछा कि मेरी माँ का इंतिकाल हो गया है। क्या मैं उन की तरफ से सदका करूँ? आप सल्लल्लाहु अलैहि वसल्लम ने फरमाया हाँ! (मुसनद अहमद, अबू दाऊद, इब्ने माजा और नसई)। इसी मज़मून की दूसरी रिवायत हज़रत आइशा, हज़रत अबू हुऱैरा और हज़रत अबदुल्लाह बिन अब्बास से बुखारी, मुस्लिम, नसई, तिर्मिजी, अबूदाऊद और इब्ने माजा वगैरह में मौजूद हैं जिनमें रसूलुल्लाह सल्लल्लाहु अलैहि वसल्लम ने मैयित की तरफ से सदका करने की इजाज़त दी है और उसे मैयित के लिए नाफे बताया है।

हज़रत अबदुल्लाह बिन उमर बिन अलआस (रज़ियल्लाहु अन्हु) की रिवायत है कि उनके दादा आस इब्ने वाइल ने ज़माना जाहिलियत में सौ ऊंट ज़िबह करने की नज़र मानी थी, उनके चाचा हिशाम इब्ने आस ने अपने हिस्से के पचास ऊंट ज़िबह कर दिए। हज़रत उमर बिन आस ने अल्लाह के रसूल से पूछा कि मैं क्या करूँ। अल्लाह के रसूल ने इरशाद फरमाया कि अगर तुम्हारे बाप ने तौहीद का इक्कार

कर लिया था तो तुम उनकी तरफ से रोज़ा रखो या सदका करो, वह उनके लिए फायदेमंद होगा। (मुसनद अहमद)

रसूलुल्लाह सल्लल्लाहु अलैहि वसल्लम ने बयान फरमाया “जब किसी आदमी का इंतिकाल हो जाए तो उसको दफन करने में जल्दी करो, उसके सरहाने की तरफ सूरह फातिहा और पैरों की तरफ सूरह अलबक्रा का आखिर पढ़ो।” अल्लामा हाफिज़ इब्ने हजर ने बुखारी शरीफ की शरह में लिखा है कि यह हदीस तबरानी ने सही (हसन सनद के साथ ज़िक्र किया है।

सहाबा-ए-कराम से भी नबी अकरम सल्लल्लाहु अलैहि वसल्लम के बयान किये हुए फरमान पर अमल करना साबित है, जैसा कि इमाम बैहकी (रहमतुल्लाह अलैह) ने हज़रत अब्दुल्लाह बिन उमर से मुर्दे के सरहाने की तरफ सूरह फातिहा और पैरों की तरफ सूरह अलबक्रा का आखिरी रुकू पढ़ने का अमल ज़िक्र किया है। मुस्लिम की मशहूर शरह लिखने वाले इमाम नव्वी ने इस हदीस को सही करार दिया है। (अल अज़कार)

रसूलुल्लाह सल्लल्लाहु अलैहि वसल्लम ने बयान फरमाया “सूरह यासीन कुरान करीम का दिल है, जो आदमी भी अल्लाह तआला का कुर्ब और आखिरत में भलाई हासिल करने की गरज़ से उसे पढ़ेगा वह उसको हासिल होगी, और इस सूरह को अपने मुर्दों पर पढ़ा करो।” (मुसनद अहमद, इब्ने अबी शैबा, अबू दाऊद, इब्ने माजा, सही इब्ने हब्बान, सुनन बैहकी, नसई)। मुहद्देसीन की एक जमाअत ने इस हदीस को सही करार दिया, उलमा कराम की एक बड़ी जमाअत ने

इसी और दूसरे अहादीस की बुनियाद पर कुरान करीम पढ़ने को जाएज़ कहा है, जबकि दूसरे मुहद्देसीन ने इस हदीस को कमज़ोर कहा है लेकिन मुहद्देसीन का उसूल है कि फजाइल के बारे में कमज़ोर हदीस पर भी अमल किया जा सकता है जैसा कि इमाम नव्वी (रहमतुल्लाह अलैह) ने जमहूर उलमा के कौल को लिखा है।

रसूलुल्लाह सल्लल्लाहु अलैहि वसल्लम ने बयान किया कि “कोई आदमी मरने की हालत में हो और उसके पास सूह यासीन पढ़ी जाए तो अल्लाह तआला उस पर मौत की हालत को आसान फरमा देता है।” (मुसनद दैलमी, नैलुलअवतार शरह मुसकीयुल अखबार मिन अहादीसिल अखियार लिलकाज़ी अलशौकानी)

हज़रत अनस (रज़ियल्लाहु अन्हु) से मरफुअन रिवायत है कि “अगर कोई कब्रिस्तान में सूह यासीन पढ़ता है तो अल्लाह तआला इस कब्रिस्तान के मुर्दों से अज़ाब कब्र को कम कर देता है।” शैख अब्दुल अज़ीज़ (रहमतुल्लाह अलैह) ने इसकी तखरीज की है, इस हदीस को इमाम मोहम्मद बिन अब्दुल वहाब (रहमतुल्लाह अलैह) ने अपनी किताब अहकामे तमनीयूल मौत में, इमाम हाफिज़ अज़ैलई (रहमतुल्लाह अलैह) ने कंज़ुद्काइक की शरह में और इमाम इब्ने कुदामा हम्बली (रहमतुल्लाह अलैह) ने अपनी किताब अलमुगनी, किताबुल जानाइज़ में लिखा है। इमाम इब्ने कुदामा हम्बली (रहमतुल्लाह अलैह) ने अपनी इस मशहूर किताब अलमुगनी, किताबुल जनाइज़ में एक और हदीस लिखा है कि नबी करीम सल्लल्लाहु अलैहि वसल्लम ने बयान फरमाया “जिस किसी ने अपने

माँ, बाप या उनमें से किसी एक की कब्र पर सूरह यासीन पढ़ी तो मुर्दों की मगफिरत कर दी जाती है।”

मशहुर व मारुफ मुहद्दीस हज़रत अबू मुगीरा (रहमतुल्लाह अलैह) कहते हैं कि हज़रत सफवान (रहमतुल्लाह अलैह) ने बयान किया कि मशाइख कहा करते थे कि अगर मुर्दा पर सूरह यासीन पढ़ी जाती है तो उसकी बरकत से उसके साथ आसानी का मामला किया जाता है। (मुसनद अहमद) इमाम अहमद इब्ने हम्बल (रहमतुल्लाह अलैह) ने हज़रत अबू मुगीरा (रहमतुल्लाह अलैह) से बहुत सी अहादीस नकल की हैं। शैख मुहिब्बुद्दीन अलतबरी और अल्लामा अलशौकानी ने बयान किया है कि इससे मरने के बाद किसी की कब्र पर सूरह यासीन पढ़ना मुराद है।

अल्लाह के रसूल सल्लल्लाहु अलैहि वसल्लम ने इरशाद फरमाया कि “जिस आदमी का कब्रिस्तान पर गुजर हो और वह ग्यारह बार “**कुल हुवल्लाहु अहद**” पढ़कर उसका सवाब मरने वालों को बख्श दे तो पढ़ने वाले को मुर्दों की तादाद के बराबर सवाब मिलेगा।” (दारे कुतनी)

अल्लाह के रसूल सल्लल्लाहु अलैहि वसल्लम ने इरशाद फरमाया कि “जो शख्स कब्रिस्तान में दाखिल होकर सूरह फातिहा “**कुल हुवल्लाहु अहद**” और “अलहाकोमुत्तकासूर” पढ़े फिर कहे मैंने जो पढ़ा है उसका सवाब उन हज़रात को पहुंचाया जो इस कब्रिस्तान में दफन हैं तो वह कल क़यामत के दिन उस शख्स के लिए अल्लाह तआला से शिफाअत करेंगे।” (दारे कुतनी)

हज़रत अब्दुर रहमान बिन अल ऊला (रहमतुल्लाह अलैह) अपने वालिद से रिवायत करते हैं कि उनके वालिद ने फरमाया कि जब मैं मर जाऊं तो बिसम्मिल्लाह व अला सुनन्ते रसूलिल्लाह कह कर लहद वाली कब्र में दफन कर देना और मेरे सरहाने सूह फातिहा पढ़ना, इसलिए कि मैंने हज़रत अब्दुल्लाह बिन उमर (रज़ियल्लाहु अन्हु) को इस तरह फरमाते सुना है। (अखरजहुल खिलाल फील जामे, किताबुल किरात इंदल कबूर)

अल्लामा हाफिज़ इब्ने कय्यिम (रहमतुल्लाह अलैह) ने इस हदीस को अपनी किताब “अररूह” में ज़िक्र किया है और उन्होंने लिखा है कि सलफे सालेहीन की एक जमाअत ने किताबों में लिखा है कि उन्हें वसीयत की कि दफन के वक्त उनकी कब्र पर कुरान करीम पढ़ा जाए।

एक शख्स ने अल्लाह के रसूल सल्लल्लाहु अलैहि वसल्लम से कहा कि मैं अपने माँ बाप की खिदमत उनकी जिंदगी में तो करता रहा लेकिन उनके इंतिकाल के बाद कैसे खिदमत करूंगा? अल्लाह के रसूल ने इरशाद फरमाया कि उनके साथ नेकी यह है कि अपनी नमाज़ के साथ उनके लिए भी नमाज़ पढ़ो और अपने रोज़ा के साथ उनके लिए भी रोज़ा रखो। (दारे कुतनी)

अल्लामा हाफिज़ अलजैली (रहमतुल्लाह अलैह) ने अपनी किताब “शरह कंजुद्काएक” में इमाम इब्ने अलहुमाम ने “फतहुल कदीर” में और शैख मोहम्मद अल अरबी इब्ने अत्तेबानी अलमालकी

अलमगरबी (रहमतुल्लाह अलैह) ने अपनी किताब “इसआफुल मुस्लेमीन वलमुस्लेमात बेजवाज़ व वसुल सवाबेहल अमवात” में इस हदीस को ज़िक्र किया है।

रसूलुल्लाह सल्लल्लाहु अलैहि वसल्लम ने इरशाद फरमाया कि माँ बाप के साथ नेकी यह है कि अपनी नमाज़ के साथ उनके लिए नमाज़ पढ़ो, अपने रोज़ा के साथ उनके लिए भी रोज़ा रखो, अपने सदका के साथ उनके लिए भी सदका करो। (अलमुसन्निफ लिलशैख इब्ने अबी शैबा) और इमाम मोहम्मद बिन अब्दुल वहाब (रहमतुल्लाह अलैह) ने इस हदीस को अपनी किताब “अहकामे तमनेयिल मौत” में ज़िक्र किया है।

हज़रत अब्दुल्लाह बिन अब्बास (रज़ी अल्लाहु अन्हु) की रिवायत है कि कबीला खश्म की एक औरत ने अल्लाह के रसूल से पूछा कि मेरे बाप पर हज ऐसी हालत पर फ़र्ज़ हुआ कि वह बहुत बूढ़े हो चुके हैं, ऊंट की पीठ पर बैठ भी नहीं सकते हैं, तो आप सल्लल्लाहु अलैहि वसल्लम ने इरशाद फरमाया कि तुम उनकी तरफ से हज अदा करो। (बुखारी, मुस्लिम, मुसनद अहमद, तिर्मिज़ी, नसई)

हज़रत अब्दुल्लाह बिन जुबैर (रज़ियल्लाहु अन्हु) कबीला खश्म ही के एक मर्द का ज़िक्र करते हैं कि उन्होंने अपने बूढ़े बाप के बारे में यही सवाल किया था। अल्लाह के रसूल ने फरमाया तुम्हारा क्या ख्याल है कि अगर तुम्हारे बाप पर कर्ज़ हो और तुम उसको अदा कर दो तो वह उनकी तरफ से अदा हो जाएगा? उस शख्स ने कहा जी हाँ! तो अल्लाह के रसूल ने इरशाद फरमाया बस इसी तरह तुम उनकी

तरफ से हज अदा करो। (मुसनद अहमद, नसई)

हज़रत अब्दुल्लाह बिन अब्बास (रज़ियल्लाहु अन्हु) फरमाते हैं कि कबीला जोहैना की एक औरत ने नबी अकरम सल्लल्लाहु अलैहि वसल्लम से सवाल किया कि मेरी माँ ने हज करने की नज़र मानी थी मगर वह उससे पहले ही मर गई। अब क्या मैं उनकी तरफ से हज अदा कर सकती हूँ? अल्लाह के रसूल ने इरशाद फरमाया तेरी माँ पर अगर कर्ज होता तो किया तुम उसको अदा नहीं करती, इसी तरह तुम लोग अल्लाह का हक भी अदा करो और अल्लाह इसका ज्यादा मुस्तहिक है कि उसके साथ किए हुए अहद पूरे किए जाएँ। (बुखारी, नसई)

हज़रत अब्दुल्लाह बिन अब्बास (रज़ियल्लाहु अन्हु) फरमाते हैं कि कबीला जोहैना की एक औरत ने नबी अकरम सल्लल्लाहु अलैहि वसल्लम से सवाल किया कि मेरी माँ ने रोज़ा की नज़र मानी थी मगर वह उससे पूरी किए बेगैर मर गई। तो क्या मैं उनकी तरफ से रोज़ा रख सकती हूँ? अल्लाह के रसूल ने इरशाद फरमाया उनकी तरफ से रोज़ा रख लो। (बुखारी, मुस्लिम, मुसनद अहमद, नसई)

हज़रत बरीदा (रज़ियल्लाहु अन्हु) की एक रिवायत है कि एक औरत ने अल्लाह के रसूल से अपनी माँ के मुतअल्लिक पूछा कि उनके ज़िम्मे एक महीने (या दूसरी रिवायत के मुताबिक दो महीने) के रोज़े थे, क्या मैं यह रोज़े अदा कर दूँ? आप सल्लल्लाहु अलैहि वसल्लम ने उनको इजाज़त दी। (मुस्लिम, मुसनद अहमद, तिर्मिज़ी, अबू दाऊद)

हजरत आइशा (रज़ियल्लाहु अन्हा) फरमाती हैं कि अल्लाह के रसूल सल्लल्लाहु अलैहि वसल्लम ने इरशाद फरमाया “जो शख्स इंतिकाल कर जाए और उसके जिम्मे कुछ रोज़े हों तो उसकी तरफ से उसका वली रोज़ा रख ले।” (बुखारी, मुस्लिम, मुसनद अहमद)

(वज़ाहत) इन अहादीस में दूसरों की तरफ से नमाज़ और रोज़ा रखने का जो ज़िक्र आया है, उनसे नफली या नज़र की नमाज़ और रोज़ा मुराद हैं। क्योंकि दूसरे अहादीस में फ़र्ज़ नमाज़ या रमज़ान के रोज़े के मुतअल्लिक वाज़े हुकुम मौजूद है कि वह दूसरों की तरफ से अदा नहीं किए जा सकते हैं बल्कि उसके लिए फ़िदया ही अदा करना होगा।

रसूलल्लाह सल्लल्लाहु अलैहि वसल्लम ने इरशाद फरमाया कि घर वालों के मुर्दा पर (बुलंद आवाज़ के साथ) रोज़े की वजह से मुर्दा को अज़ाब दिया जाता है। (बुखारी व मुस्लिम) जिन उलमा व फुक्हा की राय में कुरान करीम पढ़ने का सवाब मुर्दा को नहीं पहुंचता है वह आमतौर पर दो दलाइल बयान करते हैं।

“कोई बोझ उठाने वाला किसी दूसरे का बोझ नहीं उठाएगा, आदमी को वही मिलता है जो उसने कमाया।” (सूरह अन नजम 38, 39)

अगर इस आयत के अमूम से कुरान करीम पढ़ने का सवाब मुर्दा को नहीं पहुंच सकता तो फिर इसाल सवाब, कुर्बानी और हज्जे बदल वगैरह करना सब नाजाइज़ हो जाएंगे बल्कि दूसरे के हक में दुआए

इस्तिगफार यहां तक कि नमाज़े जनाज़ा भी बेमाना हो जाएंगी क्योंकि यह आमाल भी उस शख्स का अपना अमल नहीं है जिसके हक में दुआ की जा रही है। बल्कि इससे मुराद यह है कि अमुमी तौर पर हर शख्स अपने ही अमल का बदला पाएगा। लेकिन बाप, बीवी या किसी करीबी रिश्तेदार के इंतिकाल के बाद अगर कोई शख्स उनके जनाज़ा की नमाज़ पढ़ता है या उनके लिए मगफिरत की दुआ करता है या उनकी तरफ से हज या उमरा करता है या कुर्बानी करता है या सदका करता है या अल्लाह तआला के पाक कलाम की तिलावत करके उसका सवाब मुर्दे को पहुंचाता है तो अल्लाह तआला इस अमल को कबूल फरमा कर मुर्दे को इसका सवाब अता फरमाएगा इंशाअल्लाह, चाहे मुर्दा ञ्हागार ही क्यों न हो, लेकिन अगर अल्लाह तआला के हुकुम से मुर्दा को सवाब नहीं मिला तो इंशाअल्लाह आमाल करने वाले की तरफ इसका अजर पलट कर आएगा, जिस तरह मनीआर्डर अगर पाने वाले को नहीं मिलता है तो भेजने वाले को वापस मिल जाता है।

रसूलुल्लाह सल्लाहु अलैहि वसल्लम ने इरशाद फरमाया कि इंसान के इंतिकाल के बाद उसके अमल का सिलसिला खत्म हो जाता है मगर तीन अमल सदका जारिया, ऐसा इल्म जिससे लोग फायदा उठाएं और नेक लड़के की दुआ जो वह अपने वालिद के लिए करे। (इब्ने माजा, इब्ने खुज़ैमा)

आप सल्लल्लाहु अलैहि वसल्लम का यह इरशाद सिर्फ़ उन मज़ूक़ा तीन आमाल की खास अहमियत को बतलाने के लिए है, अगर इस

हदीस को आम रखा जाए तो बेटे की माँ के लिए या भाई की बहन के लिए या किसी शख्स की अपने मुतअल्लिकीन और रिश्तेदारों के लिए दुआ, इस्तिगफार और जनाज़ा की नमाज़ सब बेमानी हो जाएंगी। रसूले अकरम सल्लल्लाहु अलैहि वसल्लम के इरशादात में इस तरह की बहुत सी मिसालें मिलती हैं, जैसे नबी अकरम सल्लल्लाहु अलैहि वसल्लम ने इरशाद फरमाया कि जिसने फजर और असर की नमाज़ पाबंदी के साथ अदा करली तो वह जन्नत में दाखिल हो गया। (बुखारी व मुस्लिम) इस हदीस का मतलब यह नहीं है कि हम सिर्फ इन दो वक्तों की नमाज़ की पाबंदी करलें बाकीजो चाहे करें हमारा जन्नत में दाखिला यकीनी है। नहीं, हरगिज़ेसा नहीं है बल्कि नबी अकरम सल्लल्लाहु अलैहि वसल्लम का यह इरशाद इन दो नमाज़ों की खास अहमियत को बतलाने के लिए है क्योंकि जो इन दो नमाज़ों की पाबंदी करेगा वह जरूर दूसरे नमाज़ों का भी इहतिमाम करने वाला होगा और नमाज़ों का वाकई इहतिमाम करने वाला दूसरे अरकान की अदाएगी करने वाला भी होगा, इंशाअल्लाह। इसी तरह इस हदीस में इन तीन आमाल की सिर्फ खास अहमियत बतलाई गई है।

(खुलासा) जैसा कि इब्तिदा में लिखा गया है कि शरीअते इस्लामिया का वाज़ेह हुकुम मौजूद होने की वजह से रोज़मर्रा के 80 फीसद प्रैक्टिकल मसाइल में उम्मत मुस्लिमा मुत्तफिक है, जिसमें किसी तरह का कोई इश्काल ही नहीं है, लेकिन बाज़ बाला असबाब की वजह से रोज़मर्रा के 20 फीसद प्रैक्टिकल मसाइल में जमाना कदीम से इखतिलाफ चला आ रहा है, जिनका आज तक कोई हल नहीं हुआ

और न ही हल की बजाहिर कोई खास उम्मीद है और न ही हमें ब्रू मुखतलफ फीह मसाइल को हल करने का मुकल्लफ बनाया गया है। इस का हल कल कयामत के रोज़ ही होगा जैसा कि अरब के मशहूर अलिमे दीन शैख डाक्टर आइज़ अलकरनी ने हिन्दुस्तान के हालिया सफर के दौरान अपनी तकरीर के दौरान फरमाया था।

लिहाज़ा हमें इखतियार है कि हम जिन उलमा के साथ अकीदत रखते हैं या जिन से कुरान व हदीस का इल्म हासिल करते हैं उन्हीं उलमा की सरपरस्ती में उन 20 फीसद मसाइल पर दूसरी राय का इहतिराम करते हुए अमल करें। मगर यह कि दूसरी राय शरीअते इस्लामिया के वाज़ेह अहकामात के खिलाफ हो।

इन्हीं मुखतलफ फीह मसाइल में कुरान करीम पढ़ने का सवाब मुर्दों को पहुंचने का मसअला है। उलमा और फुकहा की एक जमाअत की राय है कि कुरान करीम पढ़ने का सवाब मुर्दों को नहीं पहुंचता। जबकि दूसरी जमाअत की राय है कि हज, ज़कात, क़र्बानी और सदकात की तरह कुरान करीम पढ़ने का सवाब भी मुर्दों को पहुंचता है, इन उलमा व फुकहा में से हज़रत इमाम अबू हनीफा और हज़रत इमाम अहमद बिन हम्बल हैं। हज़रत इमाम शाफई और हज़रत इमाम मालिक के बाज़ असहाब की राय भी यही है कि मुर्दों को कुरान करीम पढ़ने का सवाब पहुंचता है। जैसा के इमाम नववी ने अपनी किताबुल अज़कार और इमाम सियुती ने अपनी किताब शरहुस्सदर में लिखा है। इमाम हाफिज़ काज़ी अलुक्ना तकीयुद्दीन अस्सबकी अशशाफई ने अपनी किताब “कज़ाउल अरब फी असएला

हल्ब” में कुरान करीम पढ़ने के सवाब को मुर्दा के लिए हिबा करने को जाएज़ करार दिया है।

अल्लामा इब्ने तैमिया ने भी कुरान करीम के सवाब मुर्दा के लिए हिबा करने को जाएज़ करार दिया है (मजमूआ फतावा इब्ने तैमिया जिल्द 24)। इमाम अहमद बिन हम्बल (रहमतुल्लाह अलैह) के शागिर्द इमाम अबूबकर अलमरूज़ी (रहमतुल्लाह अलैह) ने कहा है कि मैंने इमाम अहमद बिन हम्बल से सुना है कि जब तुम कब्रिस्तान में दाखिल हो तो आयतलुर्की फिर तीन बार “कुल हुवल्लाहु अहद” पढ़ो। इसके बाद कहो कि या अल्लाह इसका सवाब कब्रिस्तान वालों को पहुंचा। (अलमकसदुल अरशद फी असहाबिल इमाम अहमद)

सऊदी अरब की मजिलिस कज़ाए आला के साबिक सदर शैख अब्दुल्लाह बिन हमीद ने इस मौजू पर 16 सफहात पर मुशतमिल एक किताबचा लिखा है जिसमें उलमा के अकवाल दलाइल के साथ तहरीर फरमाए हैं कि अक्सर उलमा की राय यही है कि कुरान करीम पढ़ने का सवाब मुर्दा को पहुंचाया जा सकता है।

क्योंकि अहादीस से माली और बदनी इबादात में नयाबत का वाज़ेह सबूत मिलता है, जिस पर सारी उम्मत मुस्लिमा मुत्तफिक है। रही खालिस बदनी इबादत तो बहुत से अहादीस से इस में भी नयाबत का जवाज़ साबित होता है। नेकियों की बाज़ अकसाम को मुस्तसना करने की कोई माकूल वजह समझ में नहीं आती है। और कुरान व

हदीस में किसी भी जगह कुरान करीम की तिलावत करके मुर्दे को इसका सवाब पहुंचाने से मना नहीं किया गया है। जिस तरह आदमी मज़दूरी करके मालिक से यह कह सकता है कि उसकी उजरत मेरे बजाए फलां शख्स को दे दो, इसी तरह वह कोई नेक अमल करके अल्लाह तआला से यह दुआ भी कर सकता है कि इसका अजर मेरी तरफ से फलां शख्स को अता कर दिया जाए। लिहाज़ा हमें कुरान करीम की तिलावत करके अपने मुर्दों को इसका सवाब पहुंचाना चाहिए लेकिन उसके लिए किसी वक्त की तायीन करना गलत है बल्कि जब भी मौका मिले और जितनी तौफ़ीक हो कुरान करीम की तिलावत फरमाएं और मुर्दे को इसका सवाब पहुंचाएं और इसके लिए दुआएं मगफ़िरत फरमाएं।

वल्लाहु आलम बिस्सवाब

कुरान करीन को छूने या छू कर पढ़ने के लिए वजु जरूरी है

कुरान करीम अल्लाह तआला का कलाम है, यानी उसकी मख्लूक नहीं बल्कि सिफत है। कलाम इलाही लौहे महफूज़ में हमेशा से है और यह हमेशा रहेगा। अल्लाह तबारक व तआला ने सारे कलामों में सबसे अफज़ल व आला अपना पाक कलाम यानी कुरान करीम क़यामत तक आने वाले तमाम इंसानों की हिदायत व रहनुमाई के लिए सारे इंसानों में सबसे अफज़ल व आला हुज़ूर अकरम सल्लल्लाहु अलैहि वसल्लम के ऊपर सबसे ज्यादा मुकर्रब फ़रिश्ता के ज़रिया नाज़िल फरमाया है। इस पाक कलाम के नुज़ूल की इब्तिदा सबसे अफज़ल महीना यानी रमज़ानुल मुबारक की सबसे अफज़ल रात यानी लैलतुल कदर में हुई। अल्लाह तआला जन्नत में जन्नतियों के सामने खुद अपने पाक कलाम की तिलावत फरमाएगा। अल्लाह तआला के कलाम की तिलावत भी बेशुमार इंसानों की हिदायत का ज़रिया बनी है, अमीरुल मोमिनीन हज़रत उमर फारूक (रज़ियल्लाहु अन्हु) के इस्लाम लाने का वाक़या तारीख की किताबों में लिखा है।

कुरान व हदीस की रौशनी में उम्मत मुस्लिमा का इत्तिफाक है कि हम जब भी कुरान करीम की तिलावत करें या उसको छू तो कलाम-ए-इलाही की अज़मत का तकाज़ा है कि हम बावज़ू हों। यानी हमें इसका खास इहतिमाम करना चाहिए कि तिलावत कु़रान के वक्त हदसे असगर व हदसे अकबर से पाक व साफ हों। अगर कोई शख्स कुरान करीम को छूए बेगैर ज़बानी पढ़ना चाहता है तो हुज़ूर अकरम सल्लल्लाहु अलैहि वसल्लम के अक़वाल व अफआल की

रौशनी में उलमा का इत्तिफाक है कि वजू जरूरी नहीं है लेकिन अगर कोई शख्स कुरान करीम सिर्फ लूना चाहता है या छूकर पढ़ना चाहता है जिस तरह हम ओमूमन कुरान की तिलावत करते हैं तो कुरान व हदीस की रौशनी में जमहूर उलमा की राय है कि वजू का होना शर्त है यानी हम बेवजू कुरान करीम को छू नहीं सकते हैं। बहुत से सहाबा-ए-कराम, ताबेईन एजाम यहां तक कि चारों अईम्मा (इमाम अबु हनीफा, इमाम मालिक, इमाम शाफी और इमाम अहमद बिन हम्बल) ने भी कुरान व हदीस की रौशनी में यही फरमाया है। उलमा-ए-अहनाफ, बरसगीर के उलमा-ए-कराम और सउदी अरब के मशाइख ने भी यही लिखा है कि बेवजू कुरान करीम छूना नहीं जा सकता। जमहूर उलमा ने इस के लिए कुरान व हदीस के बहुत से दलाइल पेश फरमाए हैं। यहां इखतिसार के मद्देनज़र सिर्फ एक आयत और एक हदीस पर इकतिफा कर रहा हूँ।

अल्लाह तआला अपने पाक कलाम में इरशाद फरमाता है। **इसको (यानी कुरान करीम को) वही लोग छू सकते हैं जो पाक हों** (सूरह अलवाक़ेआ आयत 79)। इस आयत से मुफस्सिरीन ने दो मफहूम मुराद लिए हैं।

(1) कुरान करीम को लौहे महफूज़ में पाक फरिशतों के सिवा कोई और छू नहीं सकता है।

(2) जो कुरान करीम हुज़ूर अकरम सल्लल्लाहु अलैहि वसल्लम पर नाज़िल हुआ है यानी वह मुसहफ जो हमारे हाथों में है इसको सिर्फ पाकी की हालत में ही लूना जा सकता है। इस आयत की दूसरी तफसीर के मुताबिक बगैर पाकी के कुरान को छूना या छूकर पढ़ना

जाएज़ नहीं है। हज़रत उमर फारूक (रज़ियल्लाहु अन्हु) के इस्लाम लाने का वाक्या जो तारीख की किताबों में मौजूद है उन्होंने अपनी बहन को कुरान करीम पढ़ते हुए पाया तो कुरान करीम को देखना चाहा, उनकी बहन ने यही आयत पढ़कर कुरान करीम उनके हाथ में देने से इंकार कर दिया था कि इसको पाक लोगों के सिवा कोई नहीं छू सकता। हज़रत उमर फारूक (रज़ियल्लाहु अन्हु) ने मजबूर होकर गुसल किया फिर कुरान करीम को पढ़ा। इस वाक्या से भी इसी दूसरी तफसीर की तरजीह होती है और जिन अहादीस में गैर ताहि को कुरान करीम छूने से मना किया गया है उन अहादीस को भी उलमा कराम ने इस दूसरी तफसीर के लिए पेश फरमाई है।

इस बाब में बहुत से अहादीस हैं लेकिन तिवालत से बचने के लिए एक हदीस आपके सामने पेश कर रहे हैं।

हज़रत उमर बिन हज़म (रज़ियल्लाहु अन्हु) फरमाते हैं कि उहू अकरम सल्लल्लाहु अलैहि वसल्लम ने यमन वालों को लिखा कि कुरान करीम को पाकी के बेगैर न छूआ जाए। (मुअत्ता मालिक, दारमी) यह हदीस मुख्तलिफ सनदों से अहादीस की बहुत सी किताबों में आया है और जमहुर मुहद्देसीन ने इस हदीस को सही करार दिया है।

हदीस की किताबों में बहुत से सहाबा-ए-कराम से भी यही मंकूल है कि कुरान करीम को छूने के लिए वज़ू शर्त है। हज़रत सलमान फारसी (रज़ियल्लाहु अन्हु) वज़ू के बेगैर कुरान करीम पढ़ने में मुजाएका नहीं समझते थे मगर बेवज़ू कुरान करीम को हाथ लगाने को जाएज़ नहीं समझते थे। यही राय हज़रत साद बिन अबी वक्कास और हज़रत अब्दुल्लाह बिन उमर (रज़ियल्लाहु अन्हुमा) की भी है।

(अहकामुल कुरान लिलजिसास) हज़रत अता, हज़रत ताउस और हज़रत शाबी और हज़रत कासिम बिन मोहम्मद (रहमतुल्लाह अलैहिम) से भी यही मंकूल है। (अलमुगनी ले इबने कुदामा) लेकिन कुरान करीम को हाथ लगाए बेगैर यानी याद से पढ़ना उन सब के नज़दीक बेवज़ू जाएज़ था।

कुरान व हदीस की रौशनी में मशहूर व मारूफ चारों अईम्मा की रायें
मसलक-ए-हनफी की तशरीह इमाम अल्लामा अलाउद्दीन कासाना हनफी (रहमतुल्लाह अलैह) ने बदाए -अल- सनाए में यूँ लिखा है कि “जिस तरह बेवज़ू नमाज़ पढ़ना जाएज़ नहीं इसी तरह कुरान मजीद को हाथ लगाना भी जाएज़ नहीं। लेकिन किसी कपड़े के साथ कुरान करीम को छूआ जा सकता है।”

मसलके शाफई के इमाम नव्वी ने अलमिनहाज में इस तरह ज़िक्र किया है “नमाज़ और तवाफ की तरह कुरान को हाथ लगाना और उसके वरक़ को छूना भी वज़ू के बगैर हराम है। इसी तरह कुरान पाक की जिल्द को छूना भी मना है।” बच्चा अगर बेवज़ू हो तो वह कुरान करीम को हाथ लगा सकता है और बेवज़ू आदमी अगर कुरान पढ़े तो लकड़ी या किसी और चीज़ से वह उसका वरक़ पलट सकता है।

मालिकिया का मसलक जो अलफेकहा अलमजाहिबिल अरबा में नकल किया गया है वह यह है कि जमहुर फुकहा के साथ वह इस मामला में मुत्तफिक हैं कि कुरान को हाथ लगाने के लिए वज़ू शर्त है।

शैख इबने कुदामा हम्बली ने लिखा है कि जनाबत और हैज व निफास की हालत में कुरान या उसकी पूरी आयत को पढ़ना जाएज़

नहीं है लेकिन बिसमिल्लाह, अलहमदुलिल्लाह वगैरह कहना जाएज है क्योंकि अगरचे यह भी किसी न किसी आयत का हिस्सा हैं मगर इनसे तिलावते कुरान मकसूद नहीं होती। रहा कुरान को हाथ लगाना तो वह किसी हाल में वजू के बेगैर जाएज नहीं।

अल्लामा इबने तैमिया (रहमतुल्लाह अलैह) ने भी यही लिखा है कि बेगैर वजू के कुरान करीम नहीं छूना चाहिए और यही हज़रत सलमान फारसी (रज़ी अल्लाह अन्हु) और हज़रत अब्दुल्लाह बिन उमर (रज़ियल्लाहु अन्हु) और दूसरे सहाबा-ए-कराम की राय यह थी और किसी एक सहाबी से इसके खिलाफ मंकूल नहीं। (मजमउल फतावा 226/21-288/21)

शैख हाफिज़ बिन अलबर (रहमतुल्लाह अलैह) ने लिखा है कि तमाम उलमा-ए-उम्मत का इत्तिफाक है कि कुरान छूने के लिए वजू जरूरी है। (अलइसतिजकार 10/8)

गर्जकि कुरान व हदीस की रौशनी में खैरूल कुरून से असर हाजिर तक के जमहूर मुहद्देसीन, मुफस्सेरीन, फुकहा व उलमा और चारों अईम्मा ने यही कहा है कि बेगैर वजू के कुरान करीम का छूना जाएज नहीं है। इस तरह उम्मत मुस्लिमा का तकरीबन 95 फीसद इस बात पर मुत्तफिक हैं कि कुरान को छूने के लिए वजू का होना शर्त है। जिन चंद हज़रात ने बेगैर वजू के कुरान करीम छूने की इज़ाजत दी है उन्होंने भी यही तरगीब दी है कि बेगैर वजू के कुरान करीम नहीं छूना चाहिए। गरज़ ये कि हमें बेगैर वजू के कुरान करीम नहीं छूना चाहिए और नहीं मुसहफ से कुरान करीम की तिलावत बेगैर वजू के करनी चाहिए।

सउदी उलमा के फतावे

सउदी अरब के साबिक मुफती शैख अब्दुल अजीज इबने बाज़ ने भी कुरान व हदीस की रौशनी में यही फरमाया है कि बेगैर वज़ू के कुरान करीम का छूना जाएज़ नहीं है।

शैख अब्दुल अजीज इबने बाज़ के कलाम का खुलासा यह है कि जमहूर उलमा के नजदीक जाएज़ नहीं कि मुस्लिमान बेगैर वज़ू के कुरान करीम को छूए और चारों अईम्मा की भी यही राय थी। और सहाबा कराम भी यही फतवा दिया करते थे। इस बाब में हज़रत उमर बिन हिजम (रज़ियल्लाहु अन्हु) की एक सही हदीस मौजूद है कि हुज़ूर अकरम सल्लल्लाहु अलैहि वसल्लम ने यमन वालों को लिखा का “**कोई शख्स बेगैर वज़ू के कुरान करीम को न छूए**” यह सही हदीस और मुख्तलिफ सनदों से वारिद हुई है और एक सनद को दूसरी सनद से तकवियत हासिल हुई है। गरज़ ये कि यह बात अच्छी तरह मालूम है कि मुस्लिमान के लिए जाएज़ नहीं कि वह हदसे असगर व अकबर (छोटी बड़ी नापाकी) से तहारत के बेगैर कुरान को छूए। इसी तरह अगर कोई कुरान करीम को एक जगह से दूसरी जगह मुनतकिल करना है तब भी वज़ू का होना शर्त है। हां अगर किसी कपड़े वगैरह से कुरान करीम को छू रहे हैं तो फिर कोई हर्ज नहीं। अपनी याद से कुरान करीम बेगैर वज़ू के पढ़ सकते हैं लेकिन अगर किसी को गुसल की जरूरत पड़ गई तो फिर वह अपनी याद से भी कुरान करीम नहीं पढ़ सकता है।

सउदी अरब के एक बड़े आलिमे दीन शैख मोहम्मद सालेह बिन उसैमीन ने भी कुरान व हदीस की रौशनी में यही फरमाया है कि

बेगैर वजू के कुरान करीम का छूना जाएज नहीं है।

कुरान करीम पढ़ने के लिए वजू शर्त नहीं है लेकिन कुरान करीम को छूने के लिए वजू जरूरी हैं। हां रूमाल वगैरह के जरिया बेगैर वजू के कुरान को छूआ जा सकता है। जहां तक बच्चों का तअल्लुक है तो अक्सर उलमा ने बच्चों के लिए इजाजत दी है कि वह बेगैर वजू के कुरान करीम को छू कर पढ़ सकता है। जबकि बाज़ उलमा की राय में बच्चों के लिए भी जरूरी है कि वह बेगैर वजू के कुरान करीम न छूएं। क्योंकि यह कुरान करीम का एहतियाम है जो हर एक के लिए जरूरी है। हम कहते हैं कि अगर बच्चे भी बावजू कुरान करीम छूएं तो बेहतर व अफजल है लेकिन अगर कोई बच्चा बेगैर वजू के छू ले तो कोई हर्ज नहीं इंशाअल्लाह।

सउदी अरब के एक जैयिद आलीम डाक्टर मोहम्मद इबन अब्दुर रहमान अलओरैफी ने भी कुरान व हदीस की रौशनी में यही फरमाया है कि बेगैर वजू के कुरान करीम का छूना जाएज नहीं।

डाक्टर मोहम्मद इबन अब्दुर रहमान अलओरैफी के कलाम का खुलासा यह है कि अल्लाह तआला ने कुरान करीम के मुतअल्लिक अपने कलाम में इरशाद फरमाया **“इस को न छूओ मगर पाकी की हालत में”** बाज़ उलमा ने फरमाया है कि कुरान करीम की इस आयत में मुत्तहेरून से मुराद फ़रिश्ते हैं सही भी यही है लेकिन मोमिनीन को भी चाहिए कि वह फ़रिश्तों की मुशाबहत करके बेगैर पाकी के कुरान करीम को न छूएं। शेख इबने अब्दुबर ने फरमाया कि चारों अईम्मा (इमाम अबु हनीफा, इमाम मालिक, इमाम शाफई और इमाम अहमद बिन हम्बल) ने कुरान करीम के छूने के लिए वजू को

जरूरी करार देने का फतवा दिया है। यानी पाकी के बेगैर कुरान करीम का छूना जाएज नहीं है। इसी तरह हज़रत उमर बिन हिजम की हदीस में वारिद है जिसको नसई और दूसरे मुहद्देसीन ने रिवायत किया है कि हुजूर अकरम सल्लल्लाहु अलैहि वसल्लम ने फरमाया कि कुरान करीम को बेगैर पाकी के न छूआ जाए यानी कुरान करीम को छूने के लिए वज़ू जरूरी है। जहां तक कुरान को छूए बेगैर कुरान के पढ़ने का मामला है तो बेगैर वज़ू के कुरान करीम को पढ़ा जा सकता है लेकिन गुसल की जरूरत हो गई तो फिर कुरान करीम किसी भी हालत में नहीं पढ़ा जा सकता है।

सउदी अरब के एक मशहूर आलिमे दीन खालिद बिन अब्दुल्लाह मसलेह (अलकसीम) ने भी कुरान व हदीस की रौशनी में यही फरमाया है कि बेगैर वज़ू के कुरान करीम का छूना जाएज नहीं है।

खुलासा कलाम पेश है कि मसला में उलमा के दरमायान इख्तिलाफ है। जमहुर उलमा खास कर चारों अइम्मा की राय है कि बेगैर वज़ू के कुरान नहीं छूआ जा सकता है जैसा कि उमर बिन हिजम की हदीस आई है। हाफिज़ इबन अब्दुलबर ने कहा कि इस हदीस की बहुत शोहरत की वजह से मुहद्देसीन ने इसे कबूल किया है। बाज़ फुकहा ने कुरान करीम की आयत से इसतिदलाल किया है। लेकिन यह महल्ले नज़र है लेकिन फिर भी फ़रिशतों की तरह मोमेनीन को भी बावज़ू ही कुरान करीम छूना चाहिए।

गरज़ ये कि कुरान व हदीस की रौशनी में खैरुल कुन से असर हाजिर तक के जमहुर मुहद्देसीन, मुफस्सेरीन, फुकहा और चारों अइम्मा ने यही कहा है कि बेगैर वज़ू के कुरान करीम का छूना जाएज नहीं है।

जुनबी और हाइज़ा औरत के लिए कुरान की तिलावत नाजाएज़

अगर किसी मर्द या औरत को बूझल की जरूरत पड़ जाए यानी औरत हैज (माहवारी) की हालत में हो तो कुरान व हदीस की रौशनी में जमहूर मुहद्देसीन, मुफस्सिरीन, फुकहा और उलमा-ए-कराम का इत्तिफाक है कि उसके लिए जाएज़ नहीं कि वह कुरान करीम को छुए या छू कर तिलावत करे। बहुत से सहाबा-ए-कराम, ताबेईन-ए-एज़ाम और चारों अईम्मा (इमाम अबु हनीफा, इमाम मालिक, इमाम शाफई और इमाम अहमद बिन हमबल) ने भी कुरान व हदीस की रौशनी में यही फरमाया है। उलमा-ए-अहनाफ, उलमा-ए-कराम और सउदी अरब के मशाइख ने भी यही लिखा है कि नापाक मर्द व औरत इसी तरह वह औरत जिसको माहवारी आ रही हो उसके लिए जाएज़ नहीं कि वह कुरान करीम छुए या कुरान छू कर इसकी तिलावत करे। जमहूर उलमा ने इसके लिए कुरान व हदीस से बहुत सी दलीलें पेश की हैं। इन दलीलों में **रुकन करीम** में **अल्लाह तआला का इरशाद है “इसको (यानी कुरान करीम को) वही लोग छू सकते हैं जो पाक हों।”** (सूरह अलवाकिआ आयत 79) इस आयत से मुफस्सिरीन ने दो मफहूम मुराद लिए हैं।

- (1) कुरान करीम को लौहे महफूज़ में पाक फरिशतों के सिवा कोई और छू नहीं सकता है।
- (2) जो कुरान करीम हुज़ूर अकरम सल्लल्लाहु आलैहि वसल्लम पर नाज़िल हुआ है यानी वह मुसहफ जो हमारे हाथों में है इसको सिर्फ पाकी की हालत में ही छूआ जा सकता है।

दूसरी तफसीर के मुताबिक वाज़ेह तौर पर मालूम हुआ कि नापाकी (यानी ऐसी नापाकी जो बड़ी और छोटी दोनों हों) की हालत में कुरान छूना जाएज़ नहीं है। पहली तफसीर में जिसको मुफस्सिरीन ने राजेह करार दिया है अगरचे एक खबर दी जा रही है कि कुरान करीम को लौहे महफूज़ में पाक फरिशतों के सिवा कोई और छू नहीं सकता मगर हमारे लिए वाज़ेह तौर पर यह पैगाम है कि जब लौहे महफूज़ में पाक फरिशते ही इसको छू सकते हैं तो हम दुनिया में नापाकी की हालत में कुरान करीम को कैसे छू सकते हैं। नीज़ कुरान करीम के पहले मुफस्सिर और सारी इंसानियत में सबसे अफज़ल व आला हुज़ूर अकरम सल्लल्लाहु अलैहि वसल्लम के इरशादात में भी यही तालीम मिलती है कि नापाकी की हालत में वज़ू के बेगैर कुरान करीम को न छुए और न छूकर तिलावत करें।

हज़रत उमर बिन हज़म (रज़ी अल्लाहु अन्हु) ने यमन वालों को लिखा कि कुरान करीम को पाकी के बेगैर न छुआ जाए। (मुअत्ता मालिक) और (दारमी में) यह हदीस मुख्तलिफ सनदों से अहादीस की बहुत सी किताबों में लिखी हुई है और जमहूर मुहद्देसीन ने इसको सही करार दिया है।

हज़रत अब्दुल्लाह बिन उमर (रज़ी अल्लाहु अन्हु) से रिवायत है कि हुज़ूर अकरम सल्लल्लाहु अलैहि वसल्लम ने इरशाद फरमाया “हाइज़ा (वह औरत जिसको माहवारी आ रही हो) और जुंबी (जिसपर गुसल वाजिब हो गया है) कुरान करीम से कुछ भी न पढ़े। (तिर्मिज़ी 131, इब्ने माजा 595, दारे कुतनी 1/117 और बैहिकी 1/89)

सहाबा-ए-कराम व ताबेईन के दरमायान यह बात अच्छी तरह मालूम थी कि नापाकी की हालत में और बेवजू कुरान करीम को नहीं छुआ जा सकता है। चुनांचे बाज़ सहाबा-ए- कराम और ताबेईन के अकवाल हदीस की मशहूर किताबों में लिखी हुई है। गरज़ ये कि कुरान व हदीस की रौशनी में खैरुल कुन से असरे हाज़िर तक के जमहूर मुहद्देसीन, मुफस्सिरीन, फुकहा व उलमा-ए-कराम और चारों अईम्मा ने यही कहा है कि बेगैर वजू, इसी तरह नापाकी की हालत में कुरान करीम का छूना दुरुस्त नहीं है। हाँ हुज़ूर अकरम सल्लल्लाहु अलैहि वसल्लम के अकवाल की रौशनी में फुकहा व उलमा ने लिखा है कि अगर कोई शख्स कुरान करीम को छुए बेगैर सिर्फ़ ज़बानी पढ़ना चाहता है तो उसके लिए वजू जरूरी नहीं है। लेकिन नापाकी की हालत में यानी अगर किसी मर्द या औरत पर गुसल वाजिब हो गया है तो कुरान व हदीस की रौशनी में जमहूर उलमा का इस बात पर इत्तिफाक है कि फिर कुरान करीम की ज़बानी भी तिलावत नहीं की जा सकती है।

हाइज़ा (वह औरत जिसको माहवारी आ रही हो) के बारे में 80 हिजरी में पैदा हुआ मुहद्दिस व फकीह शैख नोमान बिन साबित (रहमतुल्लाह अलैहि) (इमाम अबु हनिफा), उलमा-ए-अहनाफ, हिन्द व पाक के उलमा और दूसरे मुहद्देसीन व मुफस्सिरीन ने हुज़ूर अकरम सल्लल्लाहु अलैहि वसल्लम के फरमान (हाइज़ा और जुनबी कुरान करीम से कुछ भी नह पढ़े) और दूसरे दलिलों की रौशनी में फरमाया है कि जुनबी या हाइज़ा भी कुरान करीम को ज़बानी नहीं पढ़ सकती

है। बाज़ उलमा-ए-कराम ने जिक्र किए हुए हदीस को कमज़ोर कहकर इजाजत दी है कि हाइज़ा औरत सिर्फ़ ज़बानी क़ुरान करीम की तिलावत कर सकती है मगर ग़ौर तलब बात यह है कि जुनबी और हाइज़ा औरतों के बहुत से मसलों में एक ही कुम है। मसलन मस्जिद में दाखिल होना या बैठना, नमाज़ पढ़ना और तवाफ करना और क़ुरान करीम छूकर तिलावत करना दोनों के लिए जाएज़ नहीं हैं वगैरह वगैरह तो इस मज़कूरह हदीस को कमज़ोर करार देकर हाइज़ा औरत के लिए ज़बानी तौर पर लितावत की इजाजत देना महल्ले नज़र है। हाँ अगर कोई औरत क़ुरान की आयत को दुआ के तौर पर पढ़ रही है तो जाएज़ है।

खुलासा कलाम खैरूल कूरून से असर हाज़िर तक जमहूर मुहद्देसीन, मुफस्सिरीन व फुकहा व उलमा-ए-कराम का इत्तिफाक है कि जुनबी की तरह हाइज़ा औरत के लिए क़ुरान करीम की छूकर लितावत करना जाएज़ नहीं है बल्कि बेगैर वजू के किसी भी मर्द या औरत के लिए क़ुरान करीम को छूना या छूकर तिलावत करना जाएज़ नहीं है। इमाम अबु हनीफा और दूसरे उलमा की राय में हदीस की मशहूर व मारूफ किताबों (तिर्मीज़ी, इबने माजा, दारे कुतनी, बैहिकी और दूसरे कूतूबे हदीस) में वारिद हुज़ूर अकरम सल्लल्लाहु अलैहि विसल्लम के फरमान (हाइज़ा और जुनबी क़ुरान करीम से कुछ भी नह पढ़े) की रौशनी में जुनबी और हाइज़ा औरत के लिए ज़बानी भी क़ुरान करीम की तिलावत करना जाएज़ नहीं है।

हकीम लुक़मान (रहमतुल्लाह अलैह) और उनकी कीमती नसीहतें

हकीम लुक़मान (रहमतुल्लाह अलैह) का नाम तो बचपन से सुनते चले आ रहे हैं, क्योंकि अल्लाह तआला ने उनके नाम से मुक़ान करीम में एक सूत नाज़िल फरमाई है। जिसकी क़यामत तक तिलावत होती रहेगी इंशाअल्लाह। लेकिन बहुत कम लोग इस बात को जानते हैं कि हज़रत लुक़मान कौन थे। अल्लाह तआला ने उनके नसब, खानदान और ज़माना के बारे में तो अपने कलाम पाक में कोई ज़िक्र नहीं किया, लेकिन उनके हकीमाना अक़वाल का ज़िक्र फरमाया है। ताहम कदीम तारिख इस बात की गवाही देती है कि इस नाम का एक शख्स सरज़मीन अरब पर मौजूद था, लेकिन उनकी शख्सियत और नसब के बारे में इख़्तिलाफ पाया जाता है। एक रिवायत के मुताबिक वह हज़रत अय्यूब अलैहिस्सलाम के भांजे या खालाज़ाद भाई जबकि दूसरी रिवायत से हज़रत दाउद अलैहिस्सलाम का हमज़माना मालूम होता है।

अकसर तारीख़दों की राय है कि हकीम लुक़मान अफ़रिकी नसल थे और अरब में उनकी आम्द बहैसियत गुलाम हुई थी। बहुत से उलमा का कहना है कि हकीम लुक़मान नबी नहीं थे और न उन पर वही नाज़िल हुई। क्योंकि कुरान व हदीस में किसी भी जगह कोई ऐसा इशारा मौजूद नहीं है जो हकीम लुक़मान के नबी या रसूल होने पर दलालत करता हो। गरज़ ये कि अल्लाह तआला ने हकीम लुक़मान को नबूवत अता नहीं की मगर हिकमत व दानाई अता फरमाई।

रिवायात में आता है कि आप सूत व शकल के एतेबार से अच्छे नहीं थे, जैसा कि मशहूर ताबई हज़रत सईद बिन मुसैयिब (रमतुल्लाह अलैह) ने एक हबशी से कहा था कि तु इस बात से दिलगीर न हो कि तु काला हबशी है, इसलिए कि हबशियों में तीन आदमी दुनिया के बेहतरीन इंसान हुए हैं। हज़रत बिलाल हबशी (रज़ियल्लाहु अन्हु), हज़रत ऊमर फारूक (रज़ियल्लाहु अन्हु) का गुलाम मेहजा और हकीम लुकमान (रहमतुल्लाह अलैह)। गरज़ ये कि हकीम लुकमान के हालाते ज़िन्दगी और ज़माना में इख्तिलाफ के बावजूद पूरी दुनिया को एक मशहूर शख्सियत तसलीम करती है। जाहेलियत के चंद शोरा ने भी इनका तजक़िरा किया है।

अल्लाह तआला ने सूरह लुकमान में हज़रत लुकमान की उन कीमती नसीहतों का ज़िक्र फरमाया है जो उन्होंने अपने बेटे को मुखातब करके बयान फरमाई थीं। यह हकीमाना अक़वाल अल्लाह तआला ने इसलिए क़ुरान करीम में नक़ल किए हैं ताकि क़यामत तक आने वाले इंसान उनसे फायदा उठाकर अपनी ज़िन्दगी को ख़ूब से ख़ूबतर बना सकें और एक अच्छा मुसाशरा वजूद में आसके।

पहली नसीहत, शिर्क से दूरी

सबसे पहली हिकमत अक़ाएद की दुरुस्तगी के बारे में है। ऐ मेरे बेटे! अल्लाह के साथ शिर्क न करना, यकीन जानो शिर्क बुरा बड़ा जुल्म है। यानी अल्लाह तआला ही पूरी कायनात का खालिक व मालिक व राज़िक है और उसके साथ किसी गैरुल्लाह को शरीके इबादत न करना। इस दुनिया में इससे बड़ा जुल्म नहीं हो सकता कि अल्लाह

तआला किसी मखलूक को उसके बराबर ठहराया जाए। यही वह पैगाम है जिसकी दावत तमाम अम्बिया और रसूल ने दी कि माबूदे हकीकी सिर्फ और सिर्फ अल्लाह तआला है, वही पैदा करने वाला ही रिज़क देने वाला और पूरी दुनिया के निज़ाम को तनहा वही चलाने वाला है, उसका कोई शरीक नहीं है। हम सब उसके बन्दे हैं और हमें सिर्फ उसी की इबादत करनी चाहिए। वही मुश्किलकुशा, हाजतरवा और जरूरतों को पूरा करने वाला है।

दूसरी नसीहत, अल्लाह का इल्म हर चीज़ को मुहीत है

हकीम लुक़मान की दूसरी नसीहत अपने बेटे को यह थी कि इस बात का यकीन रखा जाए कि आसमान व ज़मीन और उसके अन्दर जो कुछ है उसके एक एक ज़रा से अल्लाह तआला अच्छी तरह वाकिफ है, कोई चीज़ भी उससे पोशीदा नहीं है और इसपर उसकी कुदरत भी कामिल है। कोई चीज़ कितनी भी छोटी से छोटी हो जो आम नज़रों में न आसकती हो, इसी तरह कोई चीज़ कितनी ही दूर दराज़ पर हो, इसी तरह कोई चीज़ कितने ही अंधेरों और पर्दा में हो अल्लाह तआला के इल्म व नज़र से नहीं छुप सकती। गरज़ ये कि हम दुनिया के किसी भी मैदान में हों, तिजारत कर रहे हों, दरस व तदरीस की खिदमात अंजाम दे रहे हों, मुलाज़मत कर रहे हों, क़ौम व मिल्लत की खिदमत कर रहे हों, लेकिन हमें हमारे माँ बाप और कायनात को पैदा करने वाला हमारी ज़िन्दगी के एक एक लमहे से पूरी तरह वाकिफ है और हमें मरने के बाद उसके सामने खड़े होकर ज़िन्दगी के एक एक पल का हिसाब देना है। अगर हमने किसी से छुपकर रिश्वत ली है या किसी शख्स पर जुल्म किया है या किसी

गरीब को सताया है या किसी का हक मारा है तो मुमकिन है कि हम दुनिया वालों से बच जाएं लेकिन अल्लाह तआला की अदालत में अंधेर नहीं है और हमें इसका जरूर हिसाब देना होगा।

तीसरी नसीहत, नमाज़ पढ़ना

हकीम लुकमान ने अपने बेटे को नसीहत करते हुए यह भी फरमाया, बेटे नमाज़ कायम करो। नमाज़ ईमान के बाद इस्लाम का अहम तरीन रूकन है। नमाज़ खुद अहम होने के साथ वह दूसरे आमाल की दुरुस्तगी का ज़रिया भी है जैसा कि इरशाद बारी है, “जो किताब आप पर उतारी गई है उसे पढ़िए और नमाज़ कायम कीजिए, यकीनन नमाज़ बेहयाई और बुराई से रोकती है” (सूरह अलअनकबूत 45) नमाज़ में अल्लाह तआला ने यह खासियत व तासीर रखी है की वह नमाज़ी को गुनाहों और बुराईयों से रोक देती है मगर ज़रूरी है कि उसपर पाबन्दी से अमल किया जाए और नमाज़ को उन शराएत व आदाब के साथ पढ़ा जाए जो नमाज़ की क़बूलियत के लिए ज़रूरी हैं, जैसा कि हदीस में है कि एक शख्स नबी अकरम सल्लल्लुह अलैहि वसल्लम की खिदमत में आया और कहा कि एक शख्स रातों को नमाज़ पढ़ता है मगर दिन में चोरी करता है तो नबी अकरम सल्लल्लुह अलैहि वसल्लम ने फरमाया कि उसकी नमाज़ अनक़रीब उसको बुरे काम से रोक देगी (मुसनद अहमद, सही इब्ने हिब्बान) लिहाज़ा हमें नमाज़ों का इहतिमाम करना चाहिए।

चौथी नसीहत, इसलाहे मुआशरा के लिए कोशिश करना

हकीम लुकमान ने अपने बेटे को नसीहत करते हुए आगे फरमाते हैं,

अच्छी बातों का हुकुम करो और बुरी बातों से रोको। यानी अपनी ज़ात से अल्लाह और उसके रसूल की इताअत के साथ मुआशरा की इसलाह की कोशिश करते रहना यानी इस बात की फिक्क करना कि सारे इंसान अल्लाह को मान कर, अल्लाह की मान कर ज़िन्दगी गुजारने वाले बन जाएं। अमर बिल मारुफ और नहीं अनिल मुंकर (अच्छाईयों का हुकुम करना और बुराईयों से रोकना) की जिम्मेदारी को अल्लाह तआला ने कुरान पाक में बार बार बयान किया है। सूरह तौबह की आयत नं. 71 में अल्लाह तआला ने बयान किया है कि **"इमान वाले मर्द और इमान वाली औरतें एक दूसरे के मुआविन व मददगार हैं"** उनके चार औसाफ ये हैं कि वह अच्छाईयों का हुकुम करते हैं और बुराईयों से रोकते हैं, नमाज़ कायम करते हैं, ज़कात अदा करते हैं, अल्लाह और उसके रसूल की इताअत करते हैं। यानी जिस तरह हर मोमिन पर अल्लाह और उसके रसूल की इताअत करना, नमाज़ कायम करना और ज़कात अदा करना (अगर माल पर ज़कात फर्ज है) ज़रूरी है, इसी तरह अच्छाईयों का हुकुम करना और बुराईयों से रोकना हर इमान वाले के लिए ज़रूरी है, अगरचे हर शख्स इस्तिताअत के मुताबिक ही अमर बिल मारुफ और नहीं अनिल मुंकर का मुकल्लफ है।

पांचवीं नसीहत, हालात पर सब्र करना

अपने साथ दूसरों की इसलाह की कोशिश करना ऐसा अमल है कि उसकी पाबंदी में खासी मशक्कत बर्दाशत करनी पड़ती है। उस पर साबित क़दम रहना आसान नहीं है खासकर अमर बिल मारुफ और नहीं अनिल मुंकर की खिदमत का सिला दुनिया में उमूमन अदावतों

और मुखालिफतों से मिलता है, इसलिए हकीम लुक़मान ने इसके साथ यह भी वसीयत फरमाई कि दीन पर चलने और इसको दूसरों तक पहुंचाने में जो मुश्किलात सामने आएँ उन पर सब्र करें, जैसा कि सूरह अलअसर में अल्लाह तआला जमाने की कसम खाकर इरशाद फरमाता है कि “तमाम इंसान खसारे और नुकसान में है मगर वह लोग जो अपने अन्दर चार सिफात पैदा करलें।” इमान लाएं, नेक आमाल करें, महज़ अपनी इनफेरादी इसलाह व फलाह प किनाअत न करें बल्कि उम्मत के तमाम अफराद की भी कामयाबी की फिक्र करें। दीन पर चलने और इसको दूसरों तक पहुंचाने में जो मुश्किलात आएँ उन पर सब्र करें।

हकीम लुक़मान की चन्द दूसरी नसीहतें आदाब-ए-मुआशरत के मुतअल्लिक

हकीम लुक़मान अपने बेटे को नसीहत करते हुए फरमाते हैं- लोगों के सामने (तकब्बुर से) अपने गाल मत फैलाओ। यानी लोगों से मुलाकात और उनसे गुफ्तगू के वक़्त उनसे मुंह फेर कर बात न करो जो उनसे एराज करने और तकब्बुर करने की अलामत और अखलाके शरीफाना के खिलाफ है। अल्लाह तआला अपने नबी के मुतअल्लिक कुरान पाक (सूरह अल कलम 4) में इरशाद फरमाता है “और यक़ीनन तुम अखलाक के आला दर्जा पर हो।” हज़रत आइशा (रज़ियल्लाहु अन्हा) से जब आप सल्लल्लाहु अलैहि वसल्लम के अखलाक के मुतअल्लिक सवाल किया गया तो हज़रत आइशा ने फरमाया आप सल्लल्लाहु अलैहि वसल्लम का अखलाक कुरानी तालीमात के ऐन मुताबिक था (सही बुखारी व सही मुस्लिम)। हज़ूर

अकरम सल्लल्लाहु अलैहि वसल्लम ने इरशाद फरमाया मुझे बेहतरीन अखलाक की तकमील के लिए भेजा गया है (मुसनद अहमद) गरज़ ये कि हकीम लुक़मान की अपने बेटे की नसीहत को अल्लाह तआला ने कुरान करीम में ज़िक्र करके पूरी इंसानियत को यह पैगाम दिया कि तमाम इंसानों के साथ अच्छे अखलाक पेश करने चाहिए। और साथ में यह भी रसूलुल्लाह सल्लल्लाहु अलैहि वसल्लम ने इरशाद फरमाया जो बन्दा दरगुजर करता है अल्लाह तआला उसकी इज्ज़त बढ़ाता है और जो बन्दा अल्लाह के लिए आजज़ी इख्तियार करता है अल्लाह तआला उसका दर्जा बुलंद करता है। (सही मुस्लिम)

हकीम लुक़मान अपने बेटे को नसीहत करते हुए फरमाते हैं कि ज़मीन पर इतराते हुए मत चलो। यानी ज़मीन को अल्लाह तआला ने सारे अनासिर से पस्त उफतादा बनाया है, तुम इसी से पैदा हुए, इसी पर चलते फिरते हो, अपनी हकीकत को पहचानो, इतराकर न चलो जो काफ़िरों का तरीका है, इसके बाद अल्लाह तआला फरमाता है यकीन जानो अल्लाह किसी इतराने वाले शैखी बाज़ को पसंद नहीं करता। हुज़ूर अकरम सल्लल्लाहु अलैहि वसल्लम ने इरशाद फरमाया जिस शख्स के दिल में ज़रूरी बराबर भी तकब्बुर होगा वह जन्नत में नहीं जाएगा। एक शख्स ने अर्ज़ किया या रसूलुल्लाह! आदमी चाहता है कि उसका कपड़ा अच्छा हो और जूता अच्छा हो। आप सल्लल्लाहु अलैहि वसल्लम ने फरमाया अल्लाह तआला जमील है, जमाल को पसंद करता है। क़िब्र और गुरूर तो हक नाहक करना और लोगों को छोटा समझना है। (मुस्लिम किताब अल इमान, बाब तहरीम अलकबीर) यानी अपनी वुसअत के मुताबिक अच्छा कपड़ा पहनना

किन्न और गुरुर नहीं बल्कि लोगों को हकीर समझना तकब्बुर और गुरुर है।

हकीम लुकमान अपने बेटे को नसीहत करते हुए फरमाते हैं और अपनी चाल में मयाना रवी इखतियार करी यानी इंसान को दरमियानी रफतार से चलना चाहिए, रफतार न इतनी तेज़ हो कि भागने के करीब पहुंच जाए और न इतनी आहिस्ता कि सुस्ती में दाखिल हो जाए। यहां तक कि अगर कोई शख्स जमाअत की नमाज़ को हासिल करने के लिए जा रहा हो तो उसको भी हुज़ूर अकरम सल्लल्लाहु अलैहि वसल्लम ने भागने से मना फरमा कर इतमिनान व सुकून के साथ चलने की ताकीद फरमाई है।

हकीम लुकमान की अपने बेटे को एक और अहम नसीहत “अपनी आवाज़ आहिस्ता रखो” आहिस्ता से मुराद यह नहीं कि इंसान इतना अहिस्ता बोले कि सुनने वाले को दिक्कत पेश आए बल्कि मुराद यह है कि जिनको सुनाना मकसूद है, उन तक आवाज़ वज़ाहत के साथ पहुंच जाए लेकिन इससे ज्यादा चीख चीख कर बोलना इस्लामी आदाब के खिलाफ है। गरज़ ये कि हमें इतनी ही आवाज़ बुन्द करनी चाहिए जितनी उसके मुखातिबों को सुनने और समझने के लिए ज़रूरी है, “बेशक सबसे बुरी आवाज़ गधे की आवाज़ है।”

आखिर में आदाबे मुआशरत से मुतअल्लिक चार नसीहतें ज़िक्र की गईं। पहला “लोगों से गुफ्तगू और मुलकात में मुतकब्बिराना अंदाज से रूख फेर कर बात करने से मना किया गया है।” दूसरा “ज़मीन

पर इतराकर चलने से मना किया गया है।” तीसरा “दरमयानी रफतार से चलने की हिदायत दी गई।” और चौथा “बहुत ज़ोर से शोर मचाकर बोलने से मना किया गया है।” इन तमाम ही नसीहतों का खुलासा यह है कि हर वक्त हम दूसरों का ख्याल रखें, किसी शख्स को भी चाहे वह मुसलमान हो या काफिर हम उसको जानते हों या न जानते हों लेकिन हमारी तरफ से कोई तकलीफ किसी भी इंसान को नहीं पहुंचनी चाहिए। मगर हम इन उमूर में कोताही से काम लेते हैं, हालांकि इन उमूर का तअल्लूक हुक्कुल इबाद से है और हुक्कुल इबाद में हक तलफी इंसान के बड़े बड़े नेक आमाल को खत्म कर देगी। लिहाज़ा हमें चाहिए कि हम हकीम जुल्मान (रहमतुल्लाह अलैह) की इन कीमती नसीहतों पर अमल करके एक अच्छे मुआशारा की तशकील दें।

और हम खवार हुए तारिके कुरान हो कर

कुरान क्या है?

कुरान करीम अल्लाह तआला का पाक कलाम है, जो अल्लाह तआला ने क़यामत तक आने वाले इंसान व जिन्नात की रहनुमाई के लिए आखरी नबी हुजूर अकरम सल्लल्लाहु अलैहि वसल्लम पर वही के जरिया अरबी ज़बान में 23 साल के अरसा में नज़िल फरमाया। कुरान करीम अल्लाह तआला की सिफत है, मखलूक नहीं और वह लौहे महफूज़ में हमेशा से है।

कुरान के नुज़ूल का मकसद?

अल्लाह तआला ने कुरान करीम को क़यामत तक आने वाले इंसानों की हिदायत के लिए नाज़िल फरमाया है मगर अल्लाह तआला से डरने वाले ही इस किताब से फायदा उठाते हैं। जैसा कि अल्लाह तआला ने इरशाद फरमाया “यह किताब ऐसी है कि इसमें कोई शक नहीं, यह हिदायत है (अल्लाह से) डर रखने वालों के लिए।” (सूरह अलबकरा आयत 2)

कुरान करीम किस तरह और कब नाज़िल हुआ?

रमज़ान के महीने की एक बाबरकत रात “लैलतुल कदर” में अल्लाह तआला ने लौहे महफूज़ से आसमने दुनिया (ज़मीन से करीब वाला आसमान) पर कुरान करीम नाज़िल फरमाया और इसके बाद हस्बे जरूरत थोड़ा-थोड़ा हूजूर अकरम सल्लल्लाहु अलैहि वसल्लम पर नाज़िल होता रहा और लगभग 23 साल के अरसा में कुरान करीम मुकम्मल नाज़िल हुआ। कुरान करीम का तदरीजी नुज़ूल उस वक्त

शुरू हुआ जब आप सल्लल्लाहु अलैहि वसल्लम की उम्र मुबारक चालीस साल थी। कुरान करीम की सबसे पहली जो आयतें गारे हिरा में उतरी वह सूरह अलक की इब्तिदाई आयात हैं, “पढ़ो अपने उस परवरदिगार के नाम से जिसने पैदा किया, जिसने इंसान को जमे हुए खून से पैदा किया, पढ़ो और तुम्हारा परवरदिगार सबसे ज्यादा करीम है।” इस पहली वही के नुज़ूल के बाद तीन साल तक वही के नुज़ूल का सिलसिला बन्द रहा। तीन साल के बाद वही फरिश्ता जो गारे हिरा में आया था आप सल्लल्लाहु अलैहि वसल्लम के पास आया और सूरह अलमुदस्सिर की इब्तिदाई चंद आयात आप सल्लल्लाहु अलैहि वसल्लम पर नाज़िल फरमाई “ऐ कपड़े में लिपटने वाले उठो और लोगों को खबरदार करो और अपने परवरदिगार की तकबीर कहो और अपने कपड़ों को पाक रखो और गंदगी से किनारा करलो।” इस के बाद हुज़ूर अकरम सल्लल्लाहु अलैहि वसल्लम की वफात तक वही के नुज़ूल का आहिस्ता आहिस्ता सिलसिला जारी रहा। गरज कि 23 साल के अरसा में क़ान करीम पूरा नाज़िल हुआ।

कुरान करीम किस तरह हमारे पास पहुंचा?

कुरान करीम एक ही दफा में नाज़िल नहीं हुआ बल्कि ज़रूरत और हालात के एतबार से मुख्तलिफ आयात नाज़िल होती रहीं। कुरान करीम की हिफाज़त के लिए सबसे पहले हिफज़े कुरान पर ज़ोर दिया गया, चुनांचे खुद हुज़ूर अकरम सल्लल्लाहु अलैहि वसल्लम अल्फाज़ को उसी वक्त दोहराने लगते थे ताकि वह अच्छी तरह याद हो जाएं। इस पर अल्लाह तआला की जानिब से वही नाज़िल हुई कि, वही के

नुजूल के वक्त जल्दी जल्दी अल्फाज़ दोहराने की जरूरत नहीं है बल्कि अल्लाह तआला खुद आप में ऐसा हाफ़ज़ा पैदा फरमा देगा कि एक मर्तबा नुजूल वही के बाद आप उसे भुल नहीं सकेंगे। इस तरह हुजूर अकरम सल्लल्लाहु अलैहि वसल्लम पहले हाफ़िज़े कुरान हैं। फिर आप सल्लल्लाहु अलैहि वसल्लम सहाबा-ए-कराम को कुरान के माना की तालीम ही नहीं देते थे बल्कि उसके अल्फाज़ भी याद कराते थे। खुद सहाबा-ए-कराम को कुरान करीम याद करने का इतना शौक था कि हर शख्स एक दूसरे से आगे बढ़ने की फिक्र में रहता था। चुनांचे हमेशा सहाबा-ए-कराम में एक अच्छी खासी जमाअत ऐसी रहती जो नाजिलशुदा कुरान की आयात को याद कर लेती और रातों को नमाज़ में उसे दोहराती थी। गरज़ कि कुक्कान की हिफाज़त के लिए सबसे पहले हिफ़्जे कुरान पर ज़ोर दिया गया और उस वक्त के लिहाज़ से यही तरीका ज्यादा महफूज़ और काबिले एतेमाद था।

कुरान करीम की हिफाज़त के लिए हुजूर अकरम सल्लल्लाहु अलैहि वसल्लम ने कुरान करीम को लिखवाने का भी खास इहतिमाफ़ फरमाया चुनांचे नुजूल वही के बाद आप कातेबीने वही को लिखवा दिया करते थे। हुजूर अकरम सल्लल्लाहु अलैहि वसल्लम का मामूल यह था कि जब कुरान करीम का कोई हिस्सा नाज़िल होता तो आप कातिबे वही को यह हिदायत भी फरमाते थे कि इसे फ़्लॉ सूरत में फ़्लॉ आयात के बाद लिखा जाए। उस ज़माने में कागज़ नहीं होता था इसलिए यह कुरानी आयात ज्यादातर पत्थर की सिलों, चमड़े के पारचों, खजूर की शाखों, बांस के टुकड़ों, पेड़ के पत्तों और जानवरों की हड्डियों पर लिखी जाती थीं। कातेबीने वही में हज़रत जैद बि

साबित, खुल खुलफाए राशेदीन, हज़रत ओबय बिन काब, हज़रत जुबैर बिन अक्वाम और हज़रत मुआविया (रज़ी अल्लाहु अन्हुम) के नाम खास तौर पर जिक्र किए जाते हैं।

हुज़ूर अकरम सल्लल्लाहु अलैहे वसल्लम के ज़माने में जितने कुरान करीम के नुसखे लिखे गए थे वह अमूमन मुख्तलिफ चीज़ों पर लिखे हुए थे। हज़रत अबु बकर सिद्दीक (रज़ी अल्लाहु अन्हु) के अहदे खिलाफत में जब जंगे यमामा के दौरान हुफ्फाज़े कुरान की एक बड़ी जमात शहीद हो गई तो हज़रत उमर फारूक (रज़ी अल्लाहु अन्हु) ने हज़रत अबु बकर सिद्दीक (रज़ी अल्लाहु अन्हु) को कुरान करीम एक जगह जमा करवाने का मशविरा दिया। हज़रत अबु बकर सिद्दीक (रज़ी अल्लाहु अन्हु) शुरू में इस काम के लिए तैयार नहीं थे लेकिन शरहे सद्र के बाद वह भी इस अज़ीम काम के लिए तैयार हो गए और कातिबे वही हज़रत जैद बिन साबित को इस अहम व अज़ीम अमल का जिम्मेदार बनाया। इस तरह कुरान करीम को एक जगह जमा करने का अहम काम शुरू हो गया।

हज़रत जैद बिन साबित खुद कातिबे वही होने के साथ पूरे कुरान करीम के हाफिज़ थे। वह अपनी याददाशत से भी पूरा कुरान लिख सकते थे, उनके अलावा उस वक्त सैकड़ों हुफ्फाज़े कुरान मौजूद थे मगर उन्होंने एहतियात के पेशेनज़र सिर्फ एक तरीका पर बस नहीं किया बल्कि उन तमाम ज़राए से बयकवक्त काम लेकर उस वक्त तक कोई आयत अपने सहीफे में दर्ज नहीं की जब तक उसके मोतवातिर होने की तहरीरी और ज़बानी शहादतें नहीं मिल गईं।

इसके अलावा हुजूर अकरम सल्लल्लाहु अलैहि वसल्लम ने कुरान की जो आयात अपनी निगरानी में लिखवाई थी वह मुख्तलिफ सहाबा-ए-कराम के पास महफूज़ थीं। हज़रत जैद बिन साबित ने उन्हें यकजा फरमाया ताकि नया नुसखा उन्हीं से नकल किया जाए। इस तरह खलीफा अव्वल हज़रत अबू बकर सिद्दीक के अहदे खिलाफत में कुरान करीम एक जगह जमा कर दिया गया।

जब हज़रत उसमान गनी (रज़ी अल्लाहु अन्हु) खलीफा बने तो इस्लाम अरब से निकल कर दूर दराज़ अजमी इलाकों तक फैल गया था। हर नए इलाका के लोग इन सहाबा व ताबेईन से कुरान सिखते जिनकी बदौलत उन्हें इस्लाम की नेमत हासिल हुई थी। सहाबा ने कुरान करीम हुजूर अकरम सल्लल्लाहु अलैहि वसल्लम से मुख्तलिफ किरातों के मुताबिक सिखा था। इसलिए हर सहाबी ने अपने शागिर्दों को उसी किरात के मुताबिक कुरान पढ़ाया जिसके मुताबिक खुद उन्होंने हुजूर अकरम सल्लल्लाहु अलैहि वसल्लम से पढ़ा था। इस तरह किरातों का यह इख्तिलाफ दूरदराज़ मुल्कों तक पहुंच गया। लोगों ने अपनी किरात को हक और दूसरी किरातों को गलत समझना शुरू कर दिया हालांकि अल्लाह तआला ही की तरफ से इजाज़त है कि मुख्तलिफ किरातों में कुरान करीम पढ़ा जाए। हज़रत उसमान गनी ने हज़रत हफसा के पास पैग़ाम भेजा कि उनके पास (हज़रत अबू बकर के तैयार कराये हुए) जो सहीफे मौजूद हैं, वह हमारे पास भेज दें। चुनांचे हज़रत जैद बिन साबित की सरपरस्ती में एक कमेटी तशकील देकर उनको मुकल्लफ किया गया कि वह हज़रत अबू बकर सिद्दीक के सहीफे से नकल करके कुरान करीम के

चंद ऐसे नुसखे तैयार करें जिनमें सूरतें भी मुरत्तब हों। चुनांचे कुरान करीम के चंद नुसखे तैयार हुए और उनको मुख्तलिफ जगहों पर भेज दिया गया ताकि इसी के मुताबिक नुसखे तैयार करके तकसीम कर दिए जाएं। इस तरह उम्मत मुस्लिमा में इख्तिलाफ बाकी न रहा और पूरी उम्मत मुस्लिमा इसी नुसखे के मुताबिक कुरान करीम पढ़ने लगी। बाद में लोगों की सहूलत के लिए कुरान करीम पर नुकते व हरकात (यानी ज़बर, जेर और पेश) भी लगाए गए और बच्चों को पढ़ाने की सहूलत के मद्देनज़र कुरान करीम को तीस पारों में तकसीम किया गया। नमाज़ में तिलावत कुरान की सहूलत के लिए रूक की तरतीब भी रखी गई।

कुरान करीम का हमारे ऊपर क्या हक है?

(1) **“तिलावते कुरान”** अहादीस में तिलावते कुरान की बड़ी फज़ीलत लिखी हुई है, चुनांचे हज़रत अबदुल्लाह बिन मसूद (रज़ी अल्लाहु अन्हु) की रिवायत है कि हुज़ूर अकरम सल्लललाहु अलैहि वसल्लम ने फरमाया **“जिसने कुरान पाक का एक हर्फ पढ़ा उसके लिए एक नेकी है और एक नेकी दस नेकियों के बराबर होती है। मैं यह नहीं कहता कि अलिफ लाम मीम एक हर्फ है बल्कि अलिफ एक हर्फ है, लाम एक हर्फ है और मीम एक हर्फ है।(तिर्मीज़ी)**

(2) **“हिफ़ज़े कुरान”** हज़रत अबदुल्लाह बिन उमर फरमाते हैं कि रसूल अकरम सल्लललाहु अलैहि वसल्लम ने फरमाया कि क़यामत के दिन साहिबे कुरान से कहा जाएगा कि कुरान पढ़ता जा और जन्नत के दज़ पर चढ़ता जा और ठहर ठहर कर पढ़ जैसा कि तु

दुनिया में ठहर ठहर कर पढ़ता था। और तेरा मर्तबा वही है जहां आखरी आयत पर पहुंचे। (सही मुस्लिम)

(3) “कुरान फहमी” चूंकि कुरान करीम के नुजूल का एक अहम मकसद बनी नौए इंसान की हिदायत है और अगर समझे बेगैर कुरान पढ़ा जाएगा तो इसका अहम मकसद ही खत्म हो जाता है। लिहाजा हमें चाहिए कि हम उलमा जिन्होंने कुरान व हदीस को समझने और समझाने में अपनी जिन्दगी का कीमती हिस्सा लगाया, उनकी सरपरस्ती में कुरान करीम को समझ कर पढ़ें। कुरान व हदीस की रौशनी में यह बात रोज़े रौशन की तरह वाज़ेह है कि जिसज़ात आली पर कुरान करीम नाज़िल हुआ उसके अकवाल व अफआल के बेगैर कुरान करीम को कैसे समझा जा सकता है? खुद अल्लाह तआला ने कुरान करीम में जगह जगह इस हकीकत को ब्यान फरमाया है, “यह किताब हमने आप की तरफ उतारी है ताकि लोगों की जानिब जो हुकुम नाज़िल फरमाया गया है, आप उसे खोल खोल कर बयान करदें, शायद कि वह गौर व फि़र्र करें” (सूरह अल नहल 44)। लिहाज़ा हम रोज़ाना तिलावते कुरान के एहतिमाम के साथ साथ कम से कम उलमा और अइम्मा मसाजिद के दरसे कुरान में पाबंदी से शरीक हों।

(4) “अल-अम्ल बिल कुरान” यह कुरान करीम में अल्लाह तआला की दी हुई हिदायत की ततबीक है और इसी बनी नौए इंसानी की दुनियावी व उखरवी सआदत पोशिदा है, और नुज़ूले कुरान की गायत है। अगर हम कुरान करीम के अहकाम पर अमल पैरा नहीं हैं तो

गोया हम कुरान करीम के नुजूल का सबसे अहम मकसद ही छोड़ रहे हैं। लिहाज़ा जिन उम्मे का अल्लाह तआला ने हुकुम दिया है उनको बजा लाएं और जिन चीजों से मना किया है उनसे रूक जाएं।

(5) “कुरानी पैगाम दूसरों तक पहुंचाना” उम्मेते मुस्लिमा पर यह जिम्मेदारी आएद की गई है कि अपनी ज़ात से कुरान व हदीस पर अमल करके इस बात की कोशिश व फिक्र की जाए कि हमारे बच्चे, खानदान वाले, मुहल्ला वाले, शहर वाले बल्कि इंसानियत का हर हर आदमी अल्लाह को माबूदे हकीकी मान कर कुरान व हदीस के मुताबिक जिन्दगी गुजारने वाला बन जाए। अमर बिल मारुफ और नहीं अनिल मुनकर (अच्छाईयों का हुकुम करना और बुराईयों से रोकना) की जिम्मेदारी को अल्लाह तआला ने कुरान करीम में बार बार बयान किया है। सूरह अलअसर में अल्लाह तआला ने इंसानों की कामयाबी के लिए चार सिफात में से एक सिफत दूसरों को हक बात की तलकीन करना जरूरी करार दिया। लिहाज़ा हम अहकाम-ए-इलाही पर खुद भी अमल करें और दूसरों को भी उन पर अमल करने की दावत दें।

अगर हम हकीकी मानों में दोनों जहां में कामयाबी हासिल करना चाहते हैं तो हमें कुरान व हदीस की तरफ लौट कर आना होगा, हमें कुरान करीम से अपना रिश्ता जोड़ना होगा, जो तिलावत, हिफज़, तदब्बुर और अमल बिलकुरान से ही मुमकिन है।

हदीस की हुज्जियत

हदीस की तारीफ

उस कलाम को हदीस कहा जाता है जिसमें नबी अकरम सल्लल्लाहु अलैहि वसल्लम के कौल या अमल या किसी सहाबी के अमल पर आप सल्लल्लाहु अलैहि वसल्लम के सुकूत या आप सल्लल्लाहु अलैहि वसल्लम की सिफत में से किसी सिफत का ज़िक्र किया गया हो। हदीस के दो अहम हिस्से होते हैं:

(सनद) जिन वास्तों से नबी अकरम सल्लल्लाहु अलैहि वसल्लम का कौल या अमल या तकरीर या आप सल्लल्लाहु अलैहि वसल्लम की कोई सिफत उम्मत तक पहुंची हो।

(मतन) वो कलाम जिसमें नबी अकरम सल्लल्लाहु अलैहि वसल्लम के कौल या अमल या तकरीर या आप सल्लल्लाहु अलैहि वसल्लम की कोई सिफत ज़िक्र की गयी हो।

मिसाल के तौर पर “**फलां शख्स ने फलां शख्स से और उन्होने हज़रत उमर से रिवायत किया कि नबी अकरम सल्लल्लाहु अलैहि वसल्लम ने फरमाया**” ये हदीस की सनद है और आप सल्लल्लाहु अलैहि वसल्लम का ये फरमान कि “**आमाल का दार व मदार नियत पर है**” ये हदीस का मतन है।

हुज्जियत का मतलब हुज्जीयत का मतलब इस्तिदलाल (किसी हुकुम का साबित करना) करने के हैं, यानी कुरान की तरह हदीसे नबवी से भी अक्काएद व अहकाम व फज़ाइले आमाल साबित होते हैं, अलबत्ता इसका दर्जा कुरान करीम के बाद है, जिस तरह ईमान के मामले में अल्लाह और उसके रसूल के दरमियान फ़र्क़ नहीं किया जा सकता है

कि एक को माना जाए और दूसरे को न माना जाए, ठीक इसी तरह कलामुल्लाह और कलामे रसूल के दरमियान तफरीक की कोई गुंजाइश नहीं है कि एक को वाजिबुल इताअत माना जाए और दूसरे को न माना जाए, क्योंकि इन दोनों में से किसी एक के इंकारपर दूसरे का इंकार खुद बखुद लाज़िम आएगा, खुदाई गैरत गवारा नहीं करती कि उसके कलाम को तसलीम करने का दावा किया जाए मगर उसके नबी के कलाम को तसलीम न किया जाए, अल्लाह तआला ने अपने पाक कलाम में साफ साफ बयान फरमा दिया **पस ऐ नबी यह लोग आपके कलाम को नहीं ठुकराते बल्कि यह ज़ालिम अल्लाह की आयतों के मुंकिर हैं**" (सूरह इनाम 33) गरज़ ये कि कुरान करीम पर ईमान और उसके मुताबिक अमल करने की तरह अहादीसे नबविया पर ईमान लाना और उनके मुताबिक ज़िन्दगी गुज़ारना ईमान की तकमील के लिए ज़रूरी है, क्योंकि अल्लाह तआला ने आपको यह ओहदा दिया है कि आपकी ज़बाने मुबारक से जिस चीज़ की हिल्लत का एलान हो गया वह हलाल है और जिसको आप सल्लल्लह अलैहि वसल्लम ने हराम फरमा दिया वह हराम है, नीज़ अल्लाह तआला ने वाज़ेह तौर पर अपने पाक कलाम में बयान फरमा दिया कि कुरान करीम के पहले मुफस्सीर हुज़ूर अकरम सल्लल्लाहु अलैहि वसल्लम हैं जिनकी इताअत क़यामत तक आने वाले हर इंसान के लिए लाज़िम और ज़रूरी है और हुज़ूर अकरम सल्लल्लाह अलैहि वसल्लम की इताअत आप सल्लल्लाहु अलैहि वसल्लम के अक़वाल व अफआल के मुताबिक ज़िन्दगी गुज़ारना ही तो है और आप सल्लल्लाहु अलैहि वसल्लम के अक़वाल व अफआल हमें हदीस के ज़खीरे में ही तो मिलते हैं।

हुज्जीयते हदीस कुरान करीम से

अल्लाह तआला ने अपने पाक कलाम कुरान करीम में बुह्न बार हदीसे रसूल सल्लल्लाहु अलैहि वसल्लम के कतई दलील होने को बयान फरमाया है, जिनमें से चंद आयात नीचे लिखे जा रही हैं

“यह किताब हमने आपकी तरफ उतारी है कि लोगों की जानिब जो हुकुम नाज़िल फरमाया गया है आप उसे खोल खोल कर बयान कर दें, शायद कि वह गौर व फिक्र करें” (सूरह नहल 44)

“यह किताब हमने आप पर इसलिए उतारी है कि आप उनके लिए हर चीज़ को वाज़ेह कर दें जिसमें वह इखितलाफ कर रहे” हैं (सूरह नहल 64)

अल्लाह तआला ने इन दोनों आयात में वाज़ेह तौर पर बयान फरमा दिया कि कुरान करीम के मुफस्सीरे अव्वल हुज़ूर अकरम सल्लल्लाहु अलैहि वसल्लम हैं और अल्लाह तआला की तरफ से नबी अकरम सल्लल्लाहु अलैहि वसल्लम पर यह ज़िम्मेदारी आएद की गई है कि आप उम्मत मुस्लिमा के सामने कुरान करीम के अहकाम व मसाइल खोल खोल कर बयान करें, इन दोनों मज़क़ा आयात के अलावा अल्लाह तआला ने कुरान करीम की सैकड़ों आयात में अपनी इताअत के साथ रसूल की इताअत का भी हुकुम दिया है, कहीं फरमाया “अल्लाह की इताअत करो और रसूल की इताअत करो” और फरमाया “अल्लाह और उसके रसूल की इताअत करो” इन सब जगहों पर अल्लाह तआला की तरफ से बंदों से एक ही मुतालबा है कि फरमाने इलाही की तामील करो और इरशादे नबवी सल्लल्लाहु अलैहि वसल्लम की इताअत करो, गरज़ ये कि अल्लाह तआला ने कुरान करीम में बहुत सी जगहों पर यह बात वाज़ेह तौर पर बयान कर दी

कि अल्लाह तआला की इताअत के साथ रसूलुल्लाह सल्लल्लाहु अलैहि वसल्लम की इताअत भी ज़रूरी है और अल्लाह तआला की इताअत रसूले अकरम सल्लल्लाहु अलैहि वसल्लम की इताअत के बेगैर मुमकिन नहीं है, अल्लाह तआला ने हमें रसूल की इताअत का हुकुम दिया और रसूल की इताअत जिन वास्ते से हम तक पहुंची है यानी अहादीस का ज़खीरा अगर उन पर हम शक व शुबहा करें तो गोया हम कुरान करीम की सैकड़ों आयात के मुंकिर हैं या ज़बाने हाल से यह कह रहे हैं कि अल्लाह तआला ने ऐसी चीज़ का हुकुम दिया यानी इताअते रसूल का जो हमारे इख्तियार में नहीं है।

इसी तरह अल्लाह तआला ने रसूलुल्लाह सल्लल्लाहु अलैहि वसल्लम की इताअत को इताअते इलाही करार देते हुए फरमाया “जिसने रसूल की इताअत की उसने दरअसल अल्लाह तआला की इताअत की।” (सूरह निसा 80)

इस आयत में अल्लाह तआला ने इताअते रसूल को हुब्बे इलाही का मेयार करार दिया, यानी अल्लाह तआला से मोहब्बत रसूले अकरम सल्लल्लाहु अलैहि वसल्लम की इताअत में है, चुनांचे अल्लाह तआला का इरशाद है “ऐ नबी लोगों से कह दें कि अगर तुम हकीकत में अल्लाह तआला से मोहब्बत रखते हो तो मेरी पैरवी इख्तियार करो, अल्लाह तुमसे मोहब्बत करेगा और तुम्हारे गुनाहों को माफ फरमाएगा”। (सूरह आले इमरान 31)

“जो अल्लाह तआला और उसके रसूल की इताअत करेगा उसे अल्लाह तआला ऐसी जन्नतों में दाखिल फरमाएगा जिनके नीचे नहें बहती होंगी और इन बागों में वह हमेशा रहेंगे और यही बड़ी कामयाबी है और जो अल्लाह तआला और उसके रसूल की

नाफरमानी करेगा और उसकी मुकर्रर हदों से आगे निकलेगा, उसे जहन्नम में डाल देगा जिसमें वह हमेशा रहेगा, ऐसी ही के लि रुसवाकुन अज़ाब है।” (सूरह निसा 13, 14)

गरज़ ये कि अल्लाह और उसके रसूल की इताअत न करने वालों का ठिकाना जहन्नम है।

“जो अल्लाह तआला और उसके रसूल की इताअत करेगा उसे अल्लाह तआला ऐसी जन्नतों में दाखिल फरमाएगा जिनके नीचे नहें बहती होंगी, और जो मुंह फेरेगा उसे दर्दनाक अज़ाब देगा (सूरह फतह 17)

इन दो आयत में अल्लाह तआला ने अल्लाह और उसके रसूल सल्लल्लाहु अलैहि वसल्लम की इताअत पर हमेशा हमेशा की जन्नत और अल्लाह और उसके रसूल सल्लल्लाहु अलैहि वसल्लम की नाफरमानी पर हमेशा हमेशा के अज़ाब का फैसला फरमाया है।

“जो लोग अल्लाह तआला और उसके रसूल की इताअत करेंगे वह उन लोगों के साथ होंगे जिन पर अल्लाह तआला ने इनाम नाज़िल फरमाया है, यानी अम्बिया, सिद्दीकीन, शोहदा और सालेहीन, कैसे अच्छे हैं यह रफीक़ जो किसी को मुयस्सर आएँ” (सूरह निसा 69)

इस आयत में अल्लाह तआला ने फरमाया कि अल्लाह तआला और उसके रसूल सल्लल्लाहु अलैहि वसल्लम की इताअत करने वालों का हशर अम्बिया, सिद्दीकीन, शोहदा और नेक लोगो के साथ होगा।

“किसी मोमिन मर्द व मोमिना औरत को यह हक़ नहीं है कि जब अल्लाह और उसके रसूल किसी मामले का फैसला कर दें तो फिर उसे इस मामला में खुद फैसला करने का इख्तियार हासिल है और

जो अल्लाह तआला और उसके रसूल सल्लल्लाहु अलैहि वसल्लम की नाफरमानी करेगा वह खुली गुमराही में पड़ेगा” (सूरह अहज़ाब 36)

“तेरे रब की कसम यह कभी मोमिन नहीं हो सकते जब तक कि अपने आपसी इखितलाफ में आपको फैसला करने वाला न मान लें, फिर जो कुछ तुम फैसला करो उसपर अपने दिलों में तंगी भी न महसूस करें बल्कि सर झुका कर तसलीम कर लें” (सूरह निसा 65)

इस आयत में अल्लाह तआला ने रसूले अकरम सल्लल्लाहु अलैहि वसल्लम के फैसलों की नाफरमानी को अदमे ईमान की निशानी और आप सल्लल्लाहु अलैहि वसल्लम की इताअत को ईमान की अलामत करार दिया है।

“हकीकत यह है कि अल्लाह ने मोमिन पर बड़ा इहसान किया कि उनके दरमियान उन्हीं में से एक रसूल भेजा जो उनके सामने आयतों की तिलावत करे, उन्हें पाक साफ बनाए और उन्हें किताब व हिकमत की तालीम दे” (सूरह आले इमरान 164) इस आयत से वाज़ेह तौर पर मालूम हुआ कि रसूल का काम सिर्फ किताब पढ़ाना नहीं था, बल्कि अल्लाह की किताब सुना कर उसके अहकाम को सिखाना भी था, नीज़ लोगों का तज़किया करना भी आपको भेजने का मकसद भी था, तज़किया सिर्फ किताब हाथ में देने से नहीं होता बल्कि उसके लिए क़ौल व अमल से रहनुमाई ज़रूरी है जिसको अल्लाह तआला ने बयान फरमाया कि वह नबी लोगों को किताब और हिकमत सिखाता है, किताब से मुराद क़ुरान करीम और हिकमत से मुराद क़ौल व अमल से लोगो की रहनुमाई यानी हदीस नबवी है।

“रसूल उम्मी उनको नेकियों का हुकुम देते हैं और बुराइयों से रोकते हैं और पाकिज़ा चीज़ों को उनके लिए हलाल करार देते हैं और गन्दी चीज़ को उन पर हराम करार देते हैं” (सूरह आराफ 157)

इस आयत में अल्लाह तआला ने छूट अकरम सल्लल्लाहु अलैहि वसल्लम को हलाल करार देने वाला और हराम करार देने वाला बताया है, गरज़ ये कि अल्लाह तआला ने आपको यह ओहदा दिया कि आपकी ज़बाने मुबारक से जिस चीज़ के हलाल का एलान हो गया वह हलाल है और जिसको आप सल्लल्लाहु अलैहि वसल्लम ने हराम फरमा दिया वह हराम है।

“यकीनन तुम्हारे लिए रसूलल्लाह में उमदा नमूना मौजूद है, हर उस शख्स के लिए जो अल्लाह तआला की और क़यामत के दिन की उम्मीद रखता है और कसरत के साथ अल्लाह को याद करता है” (सूरह अहज़ाब 21)

यानी नबी अकरम सल्लल्लाहु अलैहि वसल्लम की ज़िन्दगी जो अहादीस के ज़खीरा की शकल में हमारे पास महफूज़ है कल क़यामत तक आने वाले तमाम इंसानों के लिए बेहतरीन नमूना है कि हम अपनी ज़िन्दगियाँ इसी नमूना के मुताबिक़ गुज़ारें।

इस आयत में हमें रसूलल्लाह सल्लल्लाहु अलैहि वसल्लम और सुन्नते नबवी सल्लल्लाहु अलैहि वसल्लम की मुखालिफ़त करने वालों को अल्लाह जहन्नम की सज़ा सुनाते हुए फरमाता है “जो शख्स रसूल की मुखालिफ़त करे और अहले ईमान की रविश के सिवा किसी और के रास्ते पर चले जबकि हिदायत इस पर वाज़ेह हो चुकी है तो इसको हम इसी तरफ़ चलाएंगे जिधर वह फिर गया और उसे जहन्नम में झोंके गे जो बदतरीन ठिकाना है” (सूरह निसा 115)

गरज़ ये कि अल्लाह तआला ने कुरान करीम में बहुत सी जगहों पर यह बात बतलाई है कि अल्लाह तआला की इताअत के साथ रसूल की इताअत भी ज़रूरी है यानी अल्लाह तआला की इताअत रसूलल्लाह सल्लल्लाहु अलैहि वसल्लम की इताअत के बेगैर मुमकिन नहीं है, अल्लाह तआला ने हमें रसूल की इताअत का हुकुम दिया और रसूल की इताअत जिन वास्तों से हम तक पहँची है यानी अहादीस का ज़खीरा उनपर अगर हम शक व शूबहा करने लगे तो हम कुरान करीम की इन मज़कूरा तमाम आयात के मुंकिर या ज़बाने हाल से यह कह रहे हैं कि अल्लाह तआला ने ऐसी किसी चीज़ का हुकुम दिया है यानी इताअते रसूल जो हमारे इख्तियार में नहीं है।

हुज्जीयते हदीस नबी अकरम सल्लल्लाहु अलैहि वसल्लम के अक़वाल से

सारे अम्बिया के सरदार व आखिरी नबी हज़ूर अकरम सल्लल्लाहु अलैहि वसल्लम ने भी कुरान करीम के साथ सुन्नते रसूल सल्लल्लाहु अलैहि वसल्लम की इत्तिबा को ज़रूरी करार दिया है, हदीस की तकरीबन हर किताब में नबी अकरम सल्लल्लाहु अलैहि वसल्लम के इरशादात तवातुर के साथ मौजूद हैं, इनमें से सिर्फ तीन अहादीस पेशे खिदमत हैं।

रसूलल्लाह सल्लल्लाहु अलैहि वसल्लम ने इरशाद फरमाया जिसने मेरी इताअत की उसने अल्लाह की इताअत की और जिसने मेरी नाफरमानी की उसने अल्लाह की नाफरमानी की। (बुखारी व मुस्लिम)

रसूलुल्लाह सल्लल्लाहु अलैहि वसल्लम ने इरशाद फरमाया जब मैं तुम्हें किसी चीज़ से रोक तो उससे रुक जाओ और जब मैं तुम्हें किसी काम का हुकुम करूँ तो हसबे इस्तिअत उसकी तामील करो। (बुखारी व मुस्लिम)

रसूलुल्लाह सल्लल्लाहु अलैहि वसल्लम ने इरशाद फरमाया मेरी उम्मत के तमाम अफराद जन्नत में दाखिल होंगे सिवाए उन लोगों के जिन्होंने इंकार किया, आप सल्लल्लाहु अलैहि वसल्लम से कहा गया कि ऐ अल्लाह के रसूल! दुखूले जन्नत से कौन इंकार कर सकता है? तो आप सल्लल्लाहु अलैहि वसल्लम ने फरमाया जिसने मेरी इताअत की वह जन्नत में दाखिल हो गया और जिसने मेरी नाफरमानी की उसने (दुखूले जन्नत से) इंकार किया। (बुखारी व मुस्लिम)

हुज्जीयते हदीस इजमा से

नबी अकरम सल्लल्लाहु अलैहि वसल्लम की ज़िन्दगी में और इन्तिकाल के बाद साहाबा-ए-किराम किसी भी मसअला का हल पहले कुरान करीम में तलाश किया करते थे, फिर नबी अकरम सल्लल्लाहु अलैहि वसल्लम की सुन्नत में, इसी वजह से जमूह उलमा ने वही की दो किसमें की है, जैसा कि सूह नज्म की इब्तिदाई आयात से मालूम होता है जिसमें अल्लाह ताआला इरशाद फरमाता है कि “और न वह अपनी ख्वाहिश से कोई बात कहते हैं, वह तो सिर्फ वही है जो उतारी जाती है।

(1) वही मतलब - वह वही जिसकी तिलवात की जाती है यानी कुरान करीम जिसका एक एक हर्फ कलामे इलाही है।

(1) **वही गैर मतलबू** - वह वही जिसकी तिलवात नहीं की जाती है यानी सुन्नते रसूल सल्लल्लाहु अलैहि वसल्लम जिसके अल्फाज़ नबी अकरम सल्लल्लाहु अलैहि वसल्लम के हैं, अलबत्ता बात अल्लाह तआला की है।

बाज़ हज़रात कुरान करीम की चंद आयात मसलन **“तिबयानन लिकुल्ले शैय”** (सूरह नहल 89) और **“तफसीलन लिकुल्ले शैय”** (सूरह इनाम 154) से गलत मफहूम ले कर यह बयान करने की कोशिश करते हैं कि कुरान करीम में हर मसअला का हल है और कुरान करीम को समझने के लिए हदीस की कोई खास ज़रूरत नहीं है, हालांकि हदीसे रसूल भी कुरान करीम की तरह शरीअते इस्लामिया में कतई दलील और हुज्जत है, जैसा कि अल्लाह तआला ने अपने पाक कलाम में बहुत सी जगहों पर पूरी वज़ाहत के साथ ज़िक्र किया है यानी नबी अकरम सल्लल्लाहु अलैहि वसल्लम के क़ौल व अमल से भी अहकामे शरीया साबित होते हैं।

कुरान करीम में उमूमन अहकाम की तफसील मज़कूर नहीं है, नबी अकरम सल्लल्लाहु अलैहि वसल्लम ने अल्लाह तआला के हुकुम के मुताबिक अपने अक़वाल व आमाल से इन मुजमल अहकाम की तफसील बयान की है, इसी लिए तो अल्लाह तआला नबी व रसूल को भेजता है कि वह अल्लाह तआला के अहकाम अपने अक़वाल व आमाल से उम्मतियों के लिए बयान करें, मसलन अल्लाह तआला ने कुरान करीम में बेशुमार जगह पर नमाज़ पढ़ने, रूकू और सजदे करने का हुकुम दिया है, लेकिन नमाज़ की तफसील कुरान करीम में मज़कूर नहीं है कि एक दिन में कितनी नमाज़ अदा करनी है? क़याम या रूकू या सजदा कैसे किया जाएगा और कब किया जाएगा

और उसमें क्या पढ़ा जाएगा? एक वक़्त में कितनी रिक़ात अदा करनी है?

इसी तरह क़ुरान करीम में ज़कात की अदाएगी का तो हुकुम है, लेकिन तफ़सीलात मज़कूर नहीं है कि ज़कात की अदाएगी रोज़ाना करनी है या साल भर में या पांच साल में या ज़िन्दगी में एक मरतबा? फिर यह ज़कात किस हिसाब से दी जाएगी? किस माल पर ज़कात वाजिब है और इसके लिए क्या क्या शरायत हैं?

गरज़ ये कि अगर हदीस की हुज्जीयत पर शक करें तो क़ुरान करीम की वह सैकड़ों आयात जिनमें नमाज़ पढ़ने, रूक करने या सजदा करने का हुकुम है या ज़कात की अदाएगी का हुकुम है वह सब अल्लाह की पनाह बेमानी हो जाएंगी।

इसी तरह क़ुरान करीम (सूरह माइदा 38) में हुकुम है कि चोरी करने वाले मर्द और औरत के हाथ को काट दिया जाए, अब सवाल पैदा होता है कि दोनों हाथ काटें या एक हाथ? और अगर एक हाथ कटें तो दाहिना काटे या बायां? फिर उसे काटें तो कहाँ से? बाल से या कोहनी से? या कलाई से? या उनके बीच में किसी जगह से? फिर कितने माल की कीमत की चोरी पर हाथ काटें? इस मसअला की वज़ाहत हदीस में ही मिलती है, मालूम हुआ कि क़ुरान करीम हदीस के बेग़ैर नहीं समझा जा सकता है।

इसी तरह क़ुरान करीम (सूरह जुमा) में यह इरशाद है कि जब जुमा के लिए पुकारा जाए तो अल्लाह तआला के ज़िक्र की तरफ़ दौड़ो और खरीद व फरोख्त छोड़ दो, सवाल यह है कि जुमा का दिन कौन सा है? यह अज़ान कब दी जाए? उसके अल्फ़ाज़ क्या हों? जुमा की नमाज़ कब अदा की जाए? उसको कैसे पढ़ें? खरीद व फरोख्त की

क्या क्या शराएत हैं? इस मसअला की पूरी वज़ाहत अहादीस में ही मज़कूर है।

बाज़ हज़रात सनद हदीस की बुनियाद पर हुई अहादीस की अक़साम या रावियों को सिक़ह करार देने में मुह़द्दिसीन व फ़ुक़हा के इख़्तिलाफ़ की वजह से हदीसे रसूल सल्लल्लाहु अलैहि वसल्लम को ही शक व शुबहा की निगाह से देखते हैं, हालांकि उन्हें मालूम होना चाहिए कि अल्लाह तआला ने कुरान करीम क़यामत तक आने वाले तमाम अरब व अजम की रहनुमाई के लिए नबी अकरम सल्लल्लाहु अलैहि वसल्लम पर नाज़िल फरमाया और क़यामत तक उसकी हिफाज़त का वादा किया है और इसी कुरान करीम में अल्लाह तआला ने बहुत सी जगह (मसलन सूरह नहल 44, 64) पर इरशाद फरमाया है कि **“ऐ नबी! यह किताब हमने आप पर नाज़िल फरमाई ताकि आप सल्लल्लाहु अलैहि वसल्लम इस कलाम को खोल खोल कर लोगों के लिए बयान कर दें”** तो जिस तरह अल्लाह तआला ने कुरान करीम के अल्फ़ाज़ की हिफाज़त की है, उसके मानी व मफहूम जो नबी अकरम सल्लल्लाहु अलैहि वसल्लम ने बयान फरमाए हैं वह भी कल क़यामत तक महफूज़ रहेंगे इन्शाअल्लाह, कुरान करीम के अल्फ़ाज़ के साथ साथ उसके मानी व मफहूम की हिफाज़त भी मतलूब है, वरना नुज़ूले कुरान का मक़सद ही फौत हो जाएगा।

इसमें कोई शक नहीं कि अहादीस के ज़खीरे में बाज़ बातें गलत तरीक़े से नबी अकरम सल्लल्लाहु अलैहि वसल्लम की तरफ मंसूब कर दी गई हैं, लेकिन मुह़द्दिसीन व उलमा की बेलौस कुर्बानियों से तक़रीबन तमाम ऐसे गलत अक़वाल की तहदीद हो गई है जो हदीस के कामिल ज़खीरा का अदना सा हिस्सा है? जहां तक रावियों के

सिलसिला में जुद्धिसीन व उलमा के इख्तिलाफात का तअल्लुक है तो इस इख्तिलाफ की बुनियाद पर हदीस की हुज्जीयत पर शक व शुबहा नहीं किया जा सकता है, क्योंकि इख्तिलाफ का असल मकसद खुलूस के साथ अहादीस के ज़खीरा में मौजूदात को अलग करना और अहकामे शरीआ में इन्ही अहादीस को काबिले अमल बनाना है जिस पर किसी तरह का कोई शक व शुबहा न रहे, जहाँ कोई शक व शुबहा हो तो उन अहादीस को अहकाम के बजाए सिर्फ आमाल की फज़ीलत की हद तक महदूद रखा जाए।

मसलन मरीज़ के इलाज में डाक्टरों का इख्तिलाफ होने की सूरत में डाक्टरी पेशा को ही रद्द नहीं किया जाता है, इसी तरह मकान का नक्शा तैयार करने में इंजीनियरों के इख्तिलाफ की वजह से इंजीनियरों के बजाए मज़दूर से नक्शा नहीं बनवाया जाता है, मौजूदा तरक्की याफ़ता दौर में भी तालीम व तअल्लूम के लिए एक ही कोर्स के मुख्तलिफ तरीक़े राएज हैं, हर इलाका में ज़िन्दगी ज़ारने के तरीक़े मुख्तलिफ हैं, गरज़ ये कि ज़िन्दगी के तक़रीबन हर शोबे में इख्तिलाफ मौजूद है, इन इख्तिलाफात के बावजूद हम ज़िन्दगी के ही मुंकिर नहीं बन जाते हैं तो अहादीस की तक़सीम और रावियों को सिक़ह करार देने में इख्तिलाफ की वजह से हदीस का ही इंक़ाब क्यों? बल्कि यह इख्तिलाफ कभी उम्मत के लिए रहमत बनते हैं कि ज़माने के बदलाव के एतबार से मसअला का फैसला किसी एक राय के मुताबिक़ कर दिया जाता है, नीज़ इन इख्तिलाफात की वजह से तहकीक़ का दरवाजा भी खुला रहता है।

खुलासा कलाम

सहाबा-ए-किराम, ताबेइन, तबेताबेइन, मुहद्दिसीन, मुफस्सेरीन व फुकहा व उलमा व मुअर्रेखीन गरज़ ये कि इब्तिदाए इस्लाम से असरे हाज़िर तक उम्मत मुस्लिमा के तमाम मकातिबे फिक्क ने तसलीम किया है कि कुरान के बाद हदीस इस्लामी कानून का दूसरा अहम बुनियादी माखज़ है और हदीसे नबवी भी कुरान करीम की तरह शरीअते इस्लामिया में क़तई दलील और हुज्जत है जैसा कि अल्लाह तआला ने कुरान में बहुत सी जगहों पर ज़िक्र फरमाया, नीज़ कुरान करीम में एक जगह भी यह मज़कूर नहीं कि सिर्फ और सिर्फ सुन्न करीम पर अमल करो, गरज़ ये कि अहकामे कुरान पर अमल के साथ हुज़ूर अकरम सल्लल्लाहु अलैहि वसल्लम के अक़वाल व अफआल यानी हदीसे नबवी के मुताबिक़ ज़िन्दगी गुज़ारना ज़रूरी है, हक़ तो यह कि कुरान फहमी हदीस नबवी के बेगैर मूमकिन नहीं है, क्योंकि अल्लाह की तरफ से हुज़ूर अकरम सल्लल्लाहु अलैहि वसल्लम पर यह ज़िम्मेदारी आएद की गई है कि आप उम्मते मुस्लिमा के सामने कुरान करीम के अहकाम व मसाइल खोल खोल कर बयान करें और हमारा यह ईमान है कि आप सल्लल्लाहु अलैहि वसल्लम ने अपनी ज़िम्मेदारी बहुस्ने खूबी अंजाम दी है, मगर असरे हाज़िर में मुस्तशरैकीन ने तौरेत व इंजील की हिफाज़त व तदवीन के तरीकों पर चश्म पोशी करके हदीस नबवी के हिफाज़त व तदवीन पर एतेराज़ात किए हैं, मगर वह हक़ाएक के बजाए सिर्फ और सिर्फ इस्लाम दुश्मनी पर मबनी है।

अल्लाह तआला हम सबको कुरान व सुन्नत के मुताबिक़ ज़िन्दगी गुज़ारने वाला बनाए, आमीन।

शरीअते इस्लामिया में हदीस का मक़ाम

हदीस वह कलाम है जिसमें नबी अकरम के क़ौल या अमल या किसी सहाबी के अमल पर आप सल्लल्लाहु अलैहि वसल्लम के सुकूत या आप सल्लल्लाहु अलैहि वसल्लम की सिफात में से किसी सिफत का ज़िक्र किया गया हो। सहाबा किराम व ताबेईन व ताबेईन व मुहद्दिसीन व मुफस्सेरीन व फुकहा व उलमा व मुअर्रिखीन गरज़ ये कि इब्तिदाये इस्लाम से असरे हाज़िर तक उम्मत मुस्लिमा के तमाम मकातिबे फिक्र ने तसलीम किया है कि कुरान के बाद हदीस इस्लामी क़ानून का दूसरा अहम व बुनियादी माख़ज़ है और हदीसे नबवी भी कुरान करीम तरह शरीअते इस्लामिया में क़तई दलील और हुज्जत है जैसा कि अल्लाह तआला ने कुरान में कई बार ज़िक्र फरमाया है मिसाल के तौर पर अल्लाह तआला इरशाद फरमाता है “वअनजलना ऐलैकज़ ज़िकरा आखिर तक” (सूरह नहल) अल्लाह तआला ने कुरान की सैकड़ों आयात में अपनी इताअत के साथ रसूल की इताअत का हुकुम दिया है और रसूल की इताअत पर अमल अहादीस पर अमल करना ही तो है। गरज़ ये कि अहकामे कुरान पर अमल के साथ हुज़ूर अकरम सल्लल्लाहु अलैहि वसल्लम के अक़वाल व अफआल यानी हदीसे नबवी के मुताबिक़ ज़िन्दगी गुज़ारना ज़रूरी है। हक़ तो ये है कि कुरान फहमी हदीसे नबवी के बेग़ैर मुमकिन ही नहीं है, क्यूंकि अल्लाह की जानिब से हुज़ूर अकरम सल्लम सल्लल्लाहु अलैहि वसल्लम पर यह ज़िम्मेदारी आयद की गई है कि आप उम्मत मुस्लिमा के सामने कुरान करीम के अहकाम व मसाइल खोल खोल कर बयान करें। नबी व रसूल के

भेजने का बुनियादी मकसद अहकामे इलाही को अपने क़ौल व अमल के ज़रिये इंसानों की रहनुमाई के लिए लोगों के सामने पेश करना होता है।

जिस तरह ईमान के मामला में अल्लाह और उसके रसूल के दरमियान तफरीक नहीं की जा सकती है कि एक को माना जाए और दूसरे को न माना जाए, ठीक इसी तरह कलामुल्लाह और कलामे रसूल के दरमियान भी किसी तफरीक की कोई गुंजाइश नहीं है कि एक को वाजिबुल इताअत माना जाए और दूसरे को न माना जाए, क्योंकि इन दोनों में से किसी एक के इंकार पर दूसरे का इंकार खुद बखुद लाज़िम आएगा।

हदीस मज़कूरा मक़ासिद में से किसी एक मक़सद के लिए होती है:

- 1) कुरान करीम में वारिद अक्काएद व अहकाम व मसाइल की ताकीद।
- 2) कुरान करीम में वारिद अक्काएद व अहकाम व मसाइल के इजमाल की तफसील
- 3) कुरान करीम के इबहाम की वज़ाहत।
- 4) कुरान करीम के उमूम की तखसीस।
- 5) बाज़ दूसरे अक्काएद व अहकाम व मसाइल का ज़िक्र, जैसा कि अल्लाह तआला ने सूरह हशर, आयत 7 में इरशाद फरमाया “जिसका हुकुम नबी अकरम सल्लल्लाहु अलैहि वसल्लम दें उसको बजा लाओ और जिस काम से मना करें उससे रूक जाओ।”

हदीस की क्रिस्में

सनदे हदीस (जिन वास्तों से नबी अकरम सल्लल्लाहु अलैहि वसल्लम का क़ौल या अमल या तक़रीर या आप सल्लल्लाहु अलैहि वसल्लम की कोई सिफ़त उम्मत तक पहुंची है) के एतेबार से हदीस की मुख्तलिफ़ क्रिस्में बयान की गई हैं, जिनमें से तीन अहम अक़साम नीचे लिखे हैं।

सही - वह हदीसे मरफू जिसकी सनद में हर रावी इल्म व तक़वा दोनों में क़माल को पहुंचा हुआ हो और रह रावी ने अपने शैख़ से हदीस सुनी हो, नीज़ हदीस के मतन में से किसी दूसरे मज़बूत रावी की रिवायत से कोई तआरूज़ न हो और कोई दूसरी इल्लत (नुक़्स) भी न हो।

सही का हुकुम - ज़महूर मुहद्दिसीन व मुफ़स्सेरीन व फ़ुक्कहा व उलमा का इन अहादीस से अक़ाएद व अहक़ाम साबित करने में इत्तिफ़ाक़ है।

हसन - वह हदीसे मरफू जिसकी सनद में हर रावी तक़वा में तो क़माल को पहुंचा हुआ हो और हर रावी ने अपने शैख़ से हदीस भी सुनी हो, नीज़ हदीस के मतन में किसी दूसरे मज़बूत रावी की रिवायत से कोई तआरूज़ भी न हो, लेकिन कोई एक रावी इल्म में आला पैमाने का न हो।

हसन का हुकुम - जमहूर मुहद्दिसीन व मुफस्सेरीन व उलमा का इन अहादीस से अक्राएद व अहकाम साबित करने में इत्तिफाक है, अलबत्ता इसका दर्जा सही से कम है।

ज़ईफ - हदीसे हसन की शराएत में से कोई एक शर्त मफकूद हो।

ज़ईफ का हुकुम - अहादीस ज़ईफा से अहकाम व फज़ाइल में इस्तिदलाल के लिए फुक़हा व उलमा व मुहद्दिसीन की तीन राय हैं।

1) अहादीसे ज़ईफा से अहकाम व फज़ाइल दोनों में इस्तिदलाल किया जा सकता है।

2) अहादीसे ज़ईफा से अहकाम व फज़ाइल दोनों में इस्तिदलाल नहीं किया जा सकता है।

3) अक्राएद या अहकाम तो साबित नहीं होते, अलबत्ता कुरान या आहादीसे सहीहा से साबित शुदा आमाल की फज़ीलत के लिए अहादीसे ज़ईफा क़बूल की जाती हैं। जमहूर मुहद्दिसीन व मुफस्सेरीन व फुक़हा व उलमा की यही राय है, मशहूर मुहद्दिस इमाम नववी ने उलमा उम्मत का इस पर इजमा होने का ज़िक्र किया है।

(नोट) हदीस की इस्तिलाह में सही, ग़लत या बातिल के मुक़ाबला में इस्तेमाल नहीं होता है, बल्कि सही का मतलब ऐसी हदीस जिसकी सनद में ज़रूरी बराबर किसी किस्म की कोई कमी न हो और तमाम रावी इल्म व तक़वा में क़माल को पहुंचे हुए हों, जबकि हदीस हसन का मतलब है कि जो सही के मुक़ाबले दर्जा में कुछ कम हो, ज़ईफ का मतलब यह है कि उसकी सनद के किसी रावी में कुछ ज़ोफ़ हो जैसा कि ऊपर बयान किया गया। गरज़ ये कि ज़ईफ हदीस सही

हदीस की एक किस्म है। ज़ईफ हदीस में जोफ आम तौर पर मामूली दर्जा का ही होता है। हदीस के ज़खीरे में अगरचे कुछ मौजूआत भी शामिल हो गई हैं, लेकिन वह तादाद में बहुत ज़्यादा नहीं हैं, नीज़ मुहद्दिसीन व उलमा ने दिन रात की कोशिश से इनकी निशानदही भी कर दी है।

ज़ईफ हदीस भी सही हदीस की एक किस्म है

खैरुल कुरुन से आज तक इस्तिलाहे हदीस में सही के मुकाबले में मौजू इस्तेमाल होता है, यानी वह मनघड़त बात जो हुज़ूर अकरम सल्लल्लाहु अलैहि वसल्लम की तरफ गलत मनसूब कर दी गई हो, मुहद्दिसीन व उलमा ने दिन रात की कोशिश से उनकी निशानदही भी कर दी है और हदीस के ज़खीरे में उनकी तादाद बहुत ज़्यादा नहीं है, जबकि ज़ईफ हदीस सही हदीस की ही एक किस्म है, लेकिन इसकी सनद में कुछ कमज़ोरी की वजह से जमहूर उलमा इसको फज़ाइल के बाब में क़बूल करते हैं। मसलन सनद में अगर कोई रावी गैर मारूफ साबित हुआ, यानी यह मालूम नहीं कि वह कौन है या उसने किसी एक मौक़ा पर झूट बोला है या सनद में इंकिताअ है (यानी दो रावियों के दरमियान किसी रावी का ज़िक्र न किया जाए मसलन, ज़ैद ने कहा कि अमर ने रिवायत की है, हालांकि ज़ैद ने अमर का ज़माना नहीं पाया, मालूम हुआ कि यकीनन इन दोनों के दरमियान कोई वास्ता छूटा हुआ है) तो इस किस्म के शक व शुबहा से मुहद्दिसीन व फुक्हा व उलमा इहतियात के तौर पर उस रावी की हदीस को अक्काएद और अहकाम में क़बूल नहीं करते हैं, बल्कि जो अक्काएद या अहकाम कुरान करीम या सही अहादीस से साबित हुए हैं

उनके फज़ाइल के लिए क़बूल करते हैं, चुनांचे बुखारी व मुस्लिम के अलावा हदीस की मशहूर व मारुफ तमाम ही किताबों में ज़ईफ अहादीस की अच्छी खासी तादाद मौजूद है और उम्मत मुस्लिमा इन किताबों को क़दीम ज़माने से क़बूलियत का शरफ दिए हुए है, हत्ताकि बाज़ उलमा की तहकीक के मुताबिक बुखारी की तआलीक और मुस्लिम की शवाहिद में भी चंद ज़ईफ अहादीस मौजूद हैं। इमाम बुखारी ने हदीस की बहुत सी किताबें लिखी हैं, बुखारी के अलावा उनकी भी तमाम किताब में ज़ईफ अहादीस कसरत से मौजूद हैं। सही बुखारी व सही मुस्लिम से पहले और बाद में अहादीस पर मुशतमिल किताबें लिखी गईं, मगर हर मुहद्दिस ने अपनी किताब में ज़ईफ हदीसों ज़िक्र फरमाई हैं। इसी तरह बाज़ मुहद्दिस ने सिर्फ सही अहादीस को ज़िक्र करने का अपने ऊपर इल्तिज़ाम किया, मसलन सही इब्ने खुज़ैमा और सही इब्ने हिब्बान वगैरह, मगर इसके बावजूद उन्होंने अपनी किताब में अहादीस ज़ईफा भी ज़िक्र फरमाई हैं जो इस बात की वाज़ेह दलील है कि खैरुल क़ूरून से आज तक तमाम मुहद्दिसीन ने अहादीस ज़ईफा को क़बूल किया है। सबसे मशहूर व मारुफ तफसीरे क़ुरान (तफसीर इब्ने कसीर) में अच्छी खासी तादाद में ज़ईफ अहादीस हैं, लेकिन उसके बावजूद तकरीबन 700 साल से पूरी उम्मत मुस्लिमा ने इसको क़बूल किया है और सबसे ज़्यादा पढ़ी जाने वाली तफसीर है और इसके बाद में लिखी जाने वाली तफसीरों के लिए मम्बा व माख़ज़ है।

अगर ज़ईफ हदीस काबिले एतेबार नहीं है तो सवाल यह है कि मुहद्दिसीन ने अपनी किताबों में उन्हें क़य्यमा क्या? और उनके

लिए तवील सफर क्यूँ किए? नीज़ यह बात भी ज़ेहन में रखें कि अगर ज़ईफ हदीस को काबिले एतेबार नहीं समझा जाएगा तो सीरते नबवी और तारीखे इस्लाम का एक बड़ा हिस्सा दफन करना पड़ेगा, क्यूँकि सीरत और तारीखे इस्लाम का वाफिर हिस्सा ऐसी रिवायत पर मबनी है जिसकी सनद में ज़ोफ हो। कदीम ज़माने से जमूह मुहद्दिसीन का उसूल यही है कि ज़ईफ हदीस फज़ाइल में मोतबर है और उन्होंने ज़ईफ हदीस को सही हदीस के अक़साम के ज़िम्न मेंही शुमार किया है। मुस्लिम शरीफ की सबसे ज़्यादा मक़बूल शरह लिखने वाले इमाम नववी (मुअल्लिफ रियाजुस सालेहीन) फरमाते हैं: “मुहद्दिसीन, फ़ुक्हा, और जमहूर उलमा ने फरमाया है कि ज़ईफ हदीस पर अमल करना फज़ाइल और तरगीब व तरहीब में जाएज़ और मुस्तहब है।” (अल अज़कार पेज 7,8) इसी उसूल को दूसरे उलमा व मुहद्दिसीन ने लिखा है जिन में से बाज़ के नाम यह हैं, शैख मुल्ला अली क़ारी (मौज़ूआते कबीरा पेज 5, शरहुल अक़ारिया जिल्द 1 पेज 9, फतहु बाबिल इनाया 1/49), शैख इमाम हाकिम अबू अब्दुल्लाह नीशापूरी (मुस्तदक हाकिम जिल्द1 पेज 490), शैख इब्ने हजर अलहैसमी (फतहुल मुबीन पेज 32), शैख अबू मोहम्मद बिन कुदामा (अलमुगनी 1/1044), शैख अल्लामा शौकानी (नैलुल औतार 3/48), शैख हाफिज इब्ने रजब हमबली (शरह इलल अत तिमिज़ी 1/72,74), शैख अल्लामा इब्ने तैमिया हमबली (फतावा 1 पेज 39), शैख नवाब सिद्दीक़ हसन खां (दलीलुत तालिब अलल मतालिब पेज 889)।

असरे हाज़िर में बाज़ हज़रात जो मुसलमानों की आबादी का एक फीसद भी नहीं हैं अपनी राय को उम्मत मुस्लिमा के सामने इस तरह पेश करते हैं कि वह जो कहते हैं वही सिर्फ अहादीसी हदिस पर मबनी है और पूरी उम्मत मुस्लिमा के अक़वाल अहादीसे ज़ईफ़ पर मबनी हैं। उनके नुक़तए नज़र में हदीस के सही या ज़ईफ़ होने का मेयार सिर्फ यह है कि जो वह कहें वही सिर्फ सही है, हमन्नाँ अहादीस की किताबें लिखने के बाद हदीस बयान करने वाले रावियों पर बाक़ाएदा बहस हुई, जिसको असमाउर रिजाल की बहस कहा जाता है। अहकामे शरइया में उलमा व फ़ुक़हा के इख़्तिलाफ़ की तरह बल्कि इससे भी कहीं ज़्यादा शदीद इख़्तिलाफ़ मुहद्दिसीन का रावियों को ज़ईफ़ और सिकह करार देने में है, यानी एक हदीस एक मुहद्दिस के नुक़तए नज़र में ज़ईफ़ और दूसरे मुहद्दिसीन की राय में सही हो सकती है, लिहाज़ा अगर कोई हदीस पेश की जाए तो फौरन आम लोगों को बेगैर तहक़ीक़ किए हुए यह तबसिरा नहीं करना चाहिए कि यह हदीस सही नहीं है, इसलिए कि बहुत ज़्यादा मुमकिन है कि वह हदीस हो जिससे नबी अकरम सल्लल्लाहु अलैहि वसल्लम के क़ौल का इंक़ार लाज़िम आए और अगर कोई आलिम किसी हदीस को क़ाबिले अमल नहीं समझता है तो वह उस पर अमल न करे लेकिन अगर कोई दूसरा मक़तबे फ़िक़्र उस हदीस को क़ाबिले अमल समझता है और उस हदीस पर अमल करना क़ुरान व हदीस के किसी हुकुम के मुखालिफ़ भी नहीं है तो हमें चाहिए कि हम तमाम मक़ातिबे फ़िक़्र की राय का एहतेराम करें, मसलन रजब के शुभ महीने पर आप सल्लल्लाहु अलैहि वसल्लम से “अल्लाहुम्मा बारिक लना फी रजबिन व शाबाना व बल्लिगना रमज़ान” पढ़ना साबित है और यह

हदीस मुसनद अहमद, बज़्ज़ार, तबरानी और बैहकी जैसी किताबों में मौजूद हैं जिनको पूरी उम्मत मुस्लिमा ने क़बूल किया है तो जो उलमा इस हदीस की सनद पर एतेराज़ करते हैं वह यह दुआ न पढ़ें, बल्कि अगर उलमा की एक जमाअत इस हदीस को क़ाबिले अमल समझ कर यह दुआ मांगती है तो उनके बिदअती होने का फतवा सादिर करना कौन सी अकलमंदी है। इसी तरह उलमा, फुकहा और मुहद्दिसीन की एक बड़ी जमाअत की राय है कि 15वीं शाबान से मुतअल्लिक अहादीस के क़ाबिले क़बूल और उम्मत मुस्लिमा का अमल इब्तिदा से इस पर होने की वजह से 15वीं शाबान की रात में इंफिरादी तौर पर नफल नमाज़ों की अदाएगी, कुरान करीम की तिलावत, ज़िक्र और दुआओं का किसी हद तक एहतेमाम करना चाहिए। लिहाज़ा इस तरह से 15वीं शाबान की रात में इबादतकरना बिदअत नहीं बल्कि इस्लामी तालीमात के ऐन मुताबिक़ है। गरज़ ये कि ज़ईफ़ हदीस भी सहीहे हदीस की एक किस्म है और उम्मत मुस्लिमा ने फज़ाइले आमाल के लिए हमेशा उनको क़बूल किया है।

नबी अकरम सल्लल्लाहु अलैहि वसल्लम के ज़माने में हदीस लिखने की आम इजाज़त नहीं थी, ताकि कुरान व हदीस में इख्तिलात न पैदा हो जाए, अलबत्ता इंफिरादी तौर पर सहाबा-ए-किराम की एक जमाअत ने नबी अकरम सल्लल्लाहु अलैहि वसल्लम की इजाज़त से अहादीस के सहीफे तैयार कर रखे थे। खुलफाए राशेदीन के ज़माने में भी हदीस लिखने का नज़म इंफिरादी तौर पर जारी रहा। हज़रत उमर बिन अब्दुल अज़ीज़ ने अपनी खिलाफत के ज़माने में अहादीस को जमा कराने का खास एहतेमाम किया। इस तरह हज़रत उमर बिन

अब्दुल अज़ीज़ रहमतुल्लाह अलैह की खुसूसी तवज्जोह से पहली सदी हिजरी के इख़िताम पर अहादीस का एक बड़ा ज़खीरा जमा कर लिया गया था जो बाद में तहरीर की गई किताबों के लिए अहम मसदर बना।

200 हिजरी से 300 हिजरी के दरमियान अहादीस लिखने का खास एहतेमाम हुआ, चुनांचे हदीस की मशहूर व मारूफ किताबें बुखारी, मुस्लिम, तिर्मिज़ी, अबू दाउद, इब्ने माजा, नसई वगैरह (जिनको सिहाए सित्तह कहा जाता है) इसी दौर में तहरीर की गई हैं, जबकि मोअत्ता इमाम मालिक 60 हिजरी के करीब तहरीर हुई। इन अहादीस की किताबों की तहरीर से पहले ही 50 हिजरी में हज़रत इमाम अबू हनीफा (शैख नोमान बिन साबित) की वफात हो चुकी थी। इमाम मोहम्मद रहमतुल्लाह अलैह की रिवायत से इमाम अबू हनीफा की हदीस की किताब (किताबुल आसार) इन अहादीस की किताबों की तहरीर से पहले मुरत्तब हो गई थी। यह बात अच्छी तरह ज़ेहन में रखें कि रूप्प दुनिया में बाक़ाएदा लिखने के आम मामूल 200 हिजरी के बाद ही शुरू हुआ है, यानी हदीस की तरह तफसीर, सीरत और इस्लामी तारीख जैसे दीनी उलूम की बाक़ाएदा किताबत 200 हिजरी के बाद ही शुरू हुई है। इसी तरह असरी उलूम और शेर व शायरी भी 200 हिजरी से पहले दुनिया में उमूमी तौर पर तहरीरी शकल में मौजूद नहीं थी, क्योंकि कम तादाद ही पढ़ना लिखना जानती थी। 200 हिजरी तक तमाम उलूम ही हत्ताकि शायरों के बड़े बड़े दीवान भी सिर्फ़ ज़बानी तौर पर एक दूसरे से मुंतकिल होते चले आ रहे थे। अगर यह एतेराज़ किया जाए कि

हदीस की बाकाएदा किताबें 200 हिजरी के बाद सामने आई हैं तो इस किस्म के एतेराज़ तफसीरे कुरान, सीरत की किताबों और इस्लामी तारीख और शायरों के दीवानों बल्कि यह एतेराज़ दूसरे असरी उलूम पर भी किया जा सकता है, क्योंकि बाकाएदा उनकी किताबत 200 हिजरी के बाद ही शुरू हुई है। 200 हिजरी तक अगरचे बहुत सी किताबें मनज़रे आम पर आ चुकी थीं, मगर आम तौर पर तमाम उलूम सिर्फ ज़बानी ही पढ़े और पढ़ाए जाते थे।

खुलासाए कलाम यह है कि कुरान के बाद हदीस इस्लामी कानून का दूसरा अहम बुनियादी माखज़ है और हदीसे नबवी भी कुरान करीम की तरह शरीअते इस्लामिया में कतई दलील और हुज्जत है। हदीस के बेगैर हम कुरान को समझना तो दरकिनार इस्लाम के पांच बुनियादी अहम रुक्न को भी नहीं समझ सकते हैं।

अदीब अरब मोहम्मद सल्लल्लाहु अलैहि वसल्लम के कौल के अल्फ़ाज़ बिऐनेही मरवी हैं

इस्लाम ही दुनिया में ऐसा मज़हब है जिसमें तालीम के साथ यह भी बताया जाता है कि इल्म मुस्तनद वास्तों से किस तरह हमारे पास पहुंचा है। शरीअते इस्लामिया के दोनों अहम बुनियादी ज़राये (कुरान व हदीस) का एक एक लफ़्ज़ किन किन वास्तों से हमारे पास पहुंचा है, रावियों के अहवाल व कवाएफ़ के साथ उलमा-ए-किराम की बेलौस खिदमात से आज तक महफूज़ है। मदारिस में पढ़ाई जाने वाली हदीस की किताबों की सनद का सिलसिला हुज़ूर अकरम सल्लल्लाहु अलैहि वसल्लम तक पहुंचता है, यानी हदीस की तशरीह व तौजीह के साथ तल्बा को यह भी बताया जाता है कि फलां हदीस हुज़ूर अकरम सल्लल्लाहु अलैहि वसल्लम, सहाबी, ताबई और किन किन वास्तों के ज़रिये उस्ताद और फिर तालिब इल्म के पास पहुंची। कुरान करीम का एक एक लफ़्ज़ तवातुर के साथ यानी मुसलमानों की बहुत बड़ी तादाद के ज़रिये उम्मत मुस्लिमा के पास पहुंचा है। हदीस नबवी का एक हिस्सा तवातुर के साथ यानी हर ज़माना में इतनी बड़ी तादाद ने इसको रिवायत किया है कि इनका झूट पर मुत्तफ़िक़ होना नामुमकिन है। अहादीसे नबविया का काबिले क़दर हिस्सा मशहूर है, यानी रिवायत करने वालों की एक बड़ी जमाअत है, जबकि अहादीसे नबविया का एक हिस्सा अख़बारे अहाद से भी मरवी है। अहादीसे नबविया की यह मज़कूरा अक़साम मशहूर व मारूफ़ हदीस की किताब लिखने तक है, लेकिन दूसरी और तीसरी सदी हिजरी में मशहू व मारूफ़ हदीस की किताबें उम्मत मुस्लिमा में मक़बूल हो जाने के बाद तमाम ही अहादीस दरजात के एतबार से

क्राबिले अमल हैं, इल्ला यह कि उनमें से किसी के मौजूहोने का फैसला किया गया हो। मुहद्दीसीन व उलमा ने हजारों सफहात पर मुशतमिल असमाउर रिजाल की बहस के ज़रिये मौजूआत को अहादीस से अलग कर दिया है जिनकी तादाद हदीस के ज़खीरा में बहुत ज़्यादा नहीं है। अक्राएद व अहकाम में इन ही अहादीस का तसलीम किया गया है जिनकी सनद में किसी तरह का कोई शक व शुबहा न हो जबकि अहादीसे ज़ईफा को कुरान करीम व अहादीसे सहीहा से साबित शुदा अमल की सिर्फ फज़ीलत के लिए तसलीम किया गया है।

अहादीस को आम तौर पर लफ़्ज़ बलफ़्ज़ ही नक़ल किया गया है अलबत्ता मुस्तशरेकीन का ख्याल है कि हदीस के अल्फाज़ के बजाए हदीस के मफहूम को रिवायत किया गया है। बाज़ मुसलमान भाई झूट के पुलिंदों पर मुशतमिल मुस्तशरेकीन के नाम व निहाद रिसर्च से मुतअस्सिर हो कर उनके कौल की किसी हद तक ताईद कर देते हैं, हालांकि मुस्तशरेकीन का यह कौल हकाएक पर नहीं बल्कि सिर्फ और सिर्फ इस्लाम उब्बामनी पर मबनी है। मुस्तशरेकीन तौरैत और इंजील की तदवीन व हिफाज़त के तरीकों पर चशमपोशी करके कुरान व हदीस की जमा व तदवीन व हिफाज़त पर उंगलियां उठाते हैं मशहूर व मारुफ मुहद्दिस हिन्द नज़ाद सउदी डाक्टर मोहम्मद मुस्तफा आजमी कासमी (जिन्होंने मुस्तशरेकीन के एतेराजात के दलील के साथ जवाबात दिए हैं) की तहकीक के मुस्नाबिक मुस्तशरेकीन सब कुछ जानते हुए भी सिर्फ जुक्लान व हदीस को मशकूक साबित करने की नापाक कोशिश करते हैं। जुन्निया के मुख्तलिफ मज़ाहिब के किताबों का मुकारना अगर कुरान व हदीस

की जमा तदवीन व हिफाज़त से किया जाए तो इंसान अगर वाकई अक़ल व शऊर रखता है यही कहेगा कि कुरान व हदीस की जमा व तदवीन व हिफाज़त के लिए जो इक़दामात किए गए हैं वह किसीभी दूसरे मज़हब की किताब की हिफाज़त के लिए दूर दूर तक मौजूद नहीं हैं बल्कि कु़लान व हदीस की जमा व तदवीन व हिफाज़त के इक़दामात व तदाबीर का दूसरे मज़ाहिब की किताबों से कोई मुकाबला ही नहीं किया जा सकता। हक़ बात तो यह है कि दुनिया के किसी भी मज़हब में रिवायत वाला निज़ाम मौजूद ही नहीं बल्कि उन्हें चूँ चरा किए बेग़ैर सिर्फ़ मान लिया जाए, जबकि उलमा व मुहद्दिसीन ने अहादीस के रावियों पर मुकम्मल बहस करने के बाद ही उनके इल्म व तक्रवा की बुनियाद पर ही उनसे मरवी अहादीस को तसलीम किया है।

मुस्तनद दलाइल के साथ यह बात रोज़े रौशन की तरह वाज़ेह है कि अहादीस के अल्फ़ाज़ को रिवायत किया गया है, यानी जो अल्फ़ाज़ हुज़ूर अकरम सल्लल्लाहु अलैहि वसल्लम से सुने गए हैं उनको किसी तबदीली के बेग़ैर बिऐनेही नक़ल किया गया है, हां अगर किसी रावी ने मसलन सौ अहादीस (तक़रीबन हज़ार अल्फ़ाज़) मुकम्मल एहतेमाम के साथ दूसरे लोगों को रिवायत कीं, अगर चंद मुतरादिफ़ अल्फ़ाज़ इस्तेमाल किए गए हैं तो उसे रिवायतुल हदीस बिलमानी नहीं बल्कि रिवायतुल हदीस बिल्लाफ़ज़ ही कहा जाएगा और वह रावी अरबी ज़बान से मारिफ़त के साथ उलूमे कुरान व हदीस से भी अच्छी तरह वाकिफ़ है और अल्लाह तआला के खौफ़ के साथ शरीअते इस्लामिया का मंशा भी समझता है।

अदीबे अरब मोहम्मद सल्लल्लाहु अलैहि वसल्लम ने सहाबा और उम्मते मुस्लिमा को खुसूसी तालिमात भी दीं कि अहादीस के अल्फाज़ को किसी तबदीली के बेगैर बिऐनेही रिवायत किया जाए, न सिर्फ आप सल्लल्लाहुअलैहि वसल्लम ने तरगीब दी बल्कि अल्फाज़ की मामूली तबदीली की सूरत में इस्लाह भी फरमाई, हालांकि मानी व मफहूम के एतबार से कोई फ़र्क भी नहीं पड़ रहा था। सहाबा-ए-किराम ने भी हुज़ूर अकरम सल्लल्लाहु अलैहि वसल्लम की तालिमात की इत्तिबा की और उन्होंने क़यामत तक आने वाले इंसान व जिन्नात के पैगम्बर के अक़वाल को पूरी इहतियात के साथ तबदीली के बेगैर उम्मते मुस्लिमा तक पहुंचाया।

मुहद्दिसीन व उलमा-ए-किराम की एक जमाअत का मौक़िफ है कि रिवायतुल हदीस बिलमानी जाएज़ नहीं है और जिन उलमा व मुहद्दिसीन ने रिवायतुल हदीस बिलमानी के जवाज़ का फतवा दिया है उसके लिए बहुत सी शरएत ज़रूरी करार दिए हैं उनमें से अहम शर्त यह है कि रावी अल्लाह ताआला के खौफ के साथ अरबी ज़बान पर महारत रखता हो, यानी हदीस के अल्फाज़ व मानी से बखूबी वाक़िफ हो। गरज़ ये कि बइत्तिफाक मुहद्दिसीन रिवायतुल हदीस बिल्लफज़ ही असल है, क्योंकि अदीब अरब मोहम्मद सल्लल्लाहु अलैहि वसल्लम ने उम्मते मुस्लिमा को इसी की तालिमात दी हैं, चंद दलाइल पेशे खिदमत हैं:

हुज़ूर अकरम सल्लल्लाहु अलैहि वसल्लम ने इरशाद फरया “अल्लाह उस शख्स को तरोताज़ा रखे जिसने हमसे कोई हदीस सुनी, फिर उसे याद रखा यहां तक कि उसको दूसरों तक पहुंचाया क्योंकि कभी कभार फिक़ह लिए फिरने वाले ऐसे शख्स तक ले जाते हैं (यबि

पढ़ाते, सुनाते और पहुंचाते हैं) जो उस उठाने वाले से ज़्यादा समझदार होता है और बाज़ फिक्रह (के मसाइल व अल्फ़ाज़) के याद करने वाले फ़कीह नहीं होते हैं। (तिर्मिज़ी, किताबुल इल्म)

तिर्मिज़ी ही की दूसरी हदीस के अल्फ़ाज़ इस तरह हैं “अल्लाह तरोताज़ा रखे उसको जो हमसे कोई चीज़ सुने फिर उसे उसी तरह आगे पहुंचाए (दूसरों तक) जैसी उसने सुनी हो कि बाज़ पहुंचाए हुए सुनने वाले से ज़्यादा याद करने वाले होते हैं।” (यानी मतलब को ज़्यादा बेहतर समझते हैं)

“बल्लग़हु कमा समिअहु” से मुहद्दिसीन की एक जमाअत ने रिवायतुल हदीस बिलमानी की मुमानअत पर इस्तिदलाल किया है जिस पर कलाम किया जा सकता है, मगर हुज़ूर अकरम सल्लल्लाहु अलैहि वसल्लम के इस फरमान से इतना ज़रूर मालूम हुआ कि हदीस के सिर्फ़ मफ़हूम को रिवायत करने से बचना चाहिए, बल्कि हदीस के अल्फ़ाज़ को बिऐनेही नक़ल करने की हर मुमकिन कोशिश करनी चाहिए।

इसी तरह हुज़ूर अकरम सल्लल्लाहु अलैहि वसल्लम ने इरशाद फरमाया “जो शख्स मुझपर झूट बांधे वह अपना ठिकाना जहन्नम में बना ले” (सही बुखारी किताबुल इल्म) हुज़ूर अकरम सल्लल्लाहु अलैहि वसल्लम ने उस शख्स के लिए सख्त वईद सुनाई है जो हुज़ूर अकरम सल्लल्लाहु अलैहि वसल्लम की तरफ़ इस बात को मंसूब करे जो आप सल्लल्लाहु अलैहि वसल्लम ने नहीं फरमाई। अगर कोई रावी जानता है कि यह अल्फ़ाज़ नबी अकरम सल्लल्लाहु अलैहि वसल्लम ने अपने कलाम में इस्तेमाल नहीं किए, फिर भी जानबूझ कर इस को हुज़ूर अकरम सल्लल्लाहु अलैहि वसल्लम की तरफ़

मंसूब करे तो वह भी किसी हद तक इस वर्ईद में शामिल होगा। हुजूर अकरम सल्लल्लाहु अलैहि वसल्लम का यह फरमान तवातुर के साथ बहुत से रावियों से मरवी है और हदीस की तकरीबन हर किताब में मौजूद है। इस सख्त वर्ईद की मौजूदगी में सहाबा-ए-किराम या ताबेईन कैसे रिवायतुल हदीस बिलमानी को असल बना सकते हैं।

रिवायतुल हदीस बिल्लफज़ के असल होने के लिए क़वी दलील हज़रत बरा बिन आज़िब रज़ियल्लाहु अन्हु की हदीस है जो हज़रत इमाम बुखारी ने अपनी किताब (सही बुखारी किताबुल वज़ू) में ज़िक्र फरमाई है, हज़रत बरा बिन आज़िब रज़ियल्लाहु अन्हु कहते हैं कि हुजूर अकरम सल्लल्लाहु अलैहि वसल्लम ने फरमाया जब तुम अपने बिस्तर पर लेटने आओ तो उसी तरह वज़ू करो जैसे नमाज़ के लिए करते हो, फिर दाएं करवट पर लेट जाओ और यूँ कहो “अल्लाहुम्मा असलमता वजही आखिर तक”, अगर कोई शख्स यह दुआ पढ़ने के बाद उसी रात इंतिकाल कर जाए तो फितरत (यानी दीन) पर इंतिकाल करेगा और इस दुआ को सबसे आखिर में पढ़े। हज़रत बरा बिन आज़िब रज़ियल्लाहु अन्हु कहते हैं कि मैंने हुजूर अकरम सल्लल्लाहु अलैहि वसल्लम के सामने इस दुआ को दोबारा पढ़ा, जब “अल्लाहुम्मा आमनतु बिकिताबिकल्लज़ी अंज़लता” पर पहुंचा तो मैंने “वबिरसूलिका” का लफज़ कहा, आप सल्लल्लाहु अलैहि वसल्लम ने फरमाया नहीं बल्कि यूँ कहो “नाबीय्यीका”, गरज़ ये कि हुजूर अकरम सल्लल्लाहु अलैहि वसल्लम ने नबी की जगह रसूल के लफज़ की तब्दीली की इजाज़त नहीं दी।

इस हदीस में हुजूर अकरम सल्लल्लाहु अलैहि वसल्लम ने रिवायतुल हदीस बिल्लफ़्ज़ को मज़बूती के साथ पकड़ने की तालिमात दी हैं, यानी एक ही मफहूम के लफ़्ज़ को तब्दीली करने की आप सल्लल्लाहु अलैहि वसल्लम ने इजाज़त नहीं दी, चुनांचे सहाबा ने हुजूर अकरम सल्लल्लाहु अलैहि वसल्लम के इस एहतेमाम का पूरी तवज्जोह व इनायत के साथ ख्याल रखा। सहाबा-ए-किराम ने हुजूर अकरम सल्लल्लाहु अलैहि वसल्लम के अक़वाल व अफआल को महफूज़ करके इस बात का एहतेमाम किया कि कोई रावी हुजूर अकरम सल्लल्लाहु अलैहि वसल्लम के क़ौल का कोई लफ़्ज़ भी न बदल दे, चाहे लफ़्ज़ मुतरादिफ़ (दो या दो से ज़्यादा अल्फ़ाज़ जिनके मानी तक़रीबन एक हों) क्यों न हों। सहाबा-ए-किराम के बाद ताबईन ने भी इसी मनहज को इख़्तियार करके आइन्दा नसलों के लिए उसवा बनाया। गरज़ ये कि सहाबा-ए-किराम ने पूरी कोशिश की कि हुजूर अकरम सल्लल्लाहु अलैहि वसल्लम के क़ौल को उसी तरह नक़ल किया जाए जिस तरह हुजूर अकरम सल्लल्लाहु अलैहि वसल्लम से सुना गया, हत्ताकि बाज़ सहाबा-ए-किराम एक लफ़्ज़ को दूसरे लफ़्ज़ की जगह या एक लफ़्ज़ को दूसरे लफ़्ज़ से पहले या बाद में तो करना दरकिनार एक हर्फ़ बदलने के लिए भी तैयासहीं थे जैसा अमीरुल मोमेनीन हज़रत उमर फारूक रज़ियल्लाहु अन्हु फरमाया करते थे “जिस शख्स ने हदीस सुन कर बिऐनेही नक़ल कर दी तो वह सालिम हो गया।” (अल मुहद्दिसुल फ़ाज़िल बैनर रावी वलवाई)

सहाबा-ए-किराम में से हज़रत अब्दुल्लाह बिन उमर रज़ियल्लाहु अन्हु खुद भी रिवायतुल हदीस बिल्लफ़्ज़ का एहतेमाम फरमाते थे और

दूसरों से भी इसका एहतेमाम करवाते थे कि किसी हजफ व इज़ाफा या तकदीम व ताखीर के बेगैर लफ़्ज़ बलफ़्ज़ हदीस नक़ल की जाए। मशहूर व मारुफ हदीस “बुनियल इस्लामु अला खमसिन” जब रिवायत की गई तो एक रावी ने ये हदीस सुन कर बयान की और हज को रमज़ा न के रोज़े से पहले ज़िक्र कर दिया तो हज़रत अब्दुल्लाह बिन उमर रज़ियल्लाहु अन्हु) ने फौरन उसकी इस्लाह फरमाई कि इस तरह कहो कि रमज़ान का रोज़ा और हज, क्योंकि मैंने हुज़ूर अकरम सल्लल्लाहु अलैहि वसल्लम से ऐसे ही सुना है। (सही मुस्लिम, किताबुल ईमान)

हज़रत अब्दुल्लाह बिन उमर रज़ियल्लाहु अन्हु ने लफ़्ज़ की तकदीम व ताखीर की भी इजाज़त नहीं दी और वजह बयान की कि मैंने हुज़ूर अकरम सल्लल्लाहु अलैहि वसल्लम से इसी तरह सुना है। मशहूर ताबई हज़रत उरवह बिन जुबैर ने अपनी खाला हज़रत आइशा रज़ियल्लाहु अन्हा के हुकुम पर हज़रत अब्दुल्लाह बिन उमर रज़ियल्लाहु अन्हु से दो मरतबा एक साल के फ़र्क पर इल्म की अहमियत पर एक हदीस सुनी और दोनों मरतबा एक ही अल्फ़ाज़ से रिवायत करने पर हज़रत आइशा रज़ियल्लाहु अन्हा ने हज़रत अब्दुल्लाह बिन उमर रज़ियल्लाहु अन्हु के मुतअल्लिक़ फरमाया मैं इनको सच्चा जानती हूँ और उन्होंने इसमें किसी लफ़्ज़ की कमी बेशी नहीं की। (सही मुस्लिम, किताबुल इल्म) गरज़ ये कि हज़रत अब्दुल्लाह बिन उमर रज़ियल्लाहु अन्हु ने रिवायतुल हदीस बिल्लफ़्ज़ का एहतेमाम फरमाया।

बाज़ मरतबा हुज़ूर अकरम सल्लल्लाहु अलैहि वसल्लम मुखातिबीन से उन्हीं के लब व लहजा में गुफ़तगू फरमाते थे, चुनांचे एक मरतबा

यमन के अफराद से मुखातिब हो कर इरशाद फरमाया “लैसा मिम बिरिम सियामु फिम सफरि” (तबरानी व बैहकी) हुजूर अकरम सल्लल्लाहु अलैहि वसल्लम का असल इरशाद यह था “लैसा मिनल बिरि अस्सियामु फिस्सफर” लेकिन यमनी लोग लाम को मीम से बदल देते हैं जैसे “मररना बिम कौमि” यानी “बिल कौमि” ग़ल्ल ये कि सहाबा व ताबेइन ने हुजूर अकरम सल्लल्लाहु अलैहि वसल्लम के अक़वाल के अल्फ़ाज़ को बिऐनेही नक़ल करने का एहतेमाम किया जो इस बात की वाज़ेह निशानी है कि रिवायतुल हदीस बिल्लफ़्ज़ ही असल है।

बाज़ मरतबा रावी को जब किसी लफ़्ज़ पर शक हो जाता या दो अल्फ़ाज़ की तरतीब को भूल जाता यानी, हदीस में तो किसी तरह को कोई शक व शुबहा नहीं है मगर किसी एक लफ़्ज़ के मुतअल्लिक़ या दो अल्फ़ाज़ की तक्रदीम व ताखीर को भूल गया तो रावी हदीस ज़िक्र करते वक़्त कहता “कजा व कजा”। अगर रिवायतुल हदीस बिलमानी असल होती तो फिर रावी को इस तरह कहने की कोई ज़रूरत ही नहीं थी।

सहाबा-ए-किराम ने हुजूर अकरम सल्लल्लाहु अलैहि वसल्लम के अक़वाल को उम्मते मुस्लिमा तक पहुंचाने के लिए हुजूर अकरम सल्लल्लाहु अलैहि वसल्लम के अल्फ़ाज़ याद करने को अपना मामूल भी बनाया जैसा कि सहाबी रसूल हज़रत अबू हु़रैरा रज़ियल्लाहु अन्हु फरमाते हैं कि मैं रात को तीन हिस्सों में तक्रसीम करता था, एक तिहाई रात नमाज़ पढ़ने में, एक तिहाई रात सोने में और एक तिहाई रात हुजूर अकरम सल्लल्लाहु अलैहि वसल्लम की अहादीस को याद करने में। (अल जामिउल इखलाक़ रावी व आदाबिस सामि) हुजूर

अकरम सल्लल्लाहु अलैहि वसल्लम हज़रत अबू हु़रैरा रज़ियल्लाहु अन्हु के हदीस के शौक को पूरी तरह जानते थे, चुनांचे जब एक मौका पर उन्होंने आप सल्लल्लाहु अलैहि वसल्ल से पूछा कि या रसूलुल्लाह! क़यामत के दिन आपकी शिफाअत किस नसीब को हासिल होगी, तो आप सल्लल्लाहु अलैहि वसल्लम ने फरमाया ऐ अबू हु़रैरा! जब से मैंने तुम्हारे हदीस के शौक का अंदाजा किया तो मुझे यकीन हुआ कि तुम्हारे सिवा कोई दूसरा शख्स इस बारे में मुझसे सवाल नहीं करेगा फिर आप सल्लल्लाहु अलैहि वसल्लम ने फरमाया जिसने दिल व जान से सिर्फ अल्लाह की रज़ा के लिए अल्लाह की वहदानियत का इकरार किया उसको क़यामत के दिन मेरी शिफाअत नसीब होगी। (सही बुखारी, किताबुल इल्म)

सहाबा-ए-किराम सिर्फ इंफिरादी तौर पर ही नहीं बल्कि आपसमें अहादीस को याद करने के लिए मुज़ाकरा भी फरमाया करते थे जैसा कि हज़रत अली रज़ियल्लाहु अन्हु फरमाते हैं कि “हदीस का मुज़ाकरा करते रहा करो, अगर ऐसा नही करोगे हदीस तुम्हारी याददाश्त से मिट जायेगी और तुम्हारे ज़ेहन से निकल जायेगी।” (मुस्तदरक अला सहीहैन, किताबुल इल्म)

मालूम हुआ कि सहाबा-ए-किराम ने हुज़ूर अकरम सल्लल्लाहु अलैहि वसल्लम के अक़वाल को अपने सीने में महफूज़ फरमा कर कल क़यामत तक आने वाले तमाम इंसानों के लिए अल्लाह तआला की किताब क़ुरान करीम की पहली और बुनियादी तफसीर को इंतिहाई मुस्तनद व काबिले एतेमाद वसाइल से उम्मत मुस्लिमा को पहुंचा दिया। अगर हुज़ूर अकरम सल्लल्लाहु अलैहि वसल्लम के अक़वाल महफूज़ न रहते तो क़ुरान करीम का समझना नामुमकिन था,

क्योंकि कुरान फहमी हदीस नबवी के बेगैर मुमकिन ही नहीं है। हुजूर अकरम सल्लल्लाहु अलैहि वसल्लम की बेसत का एक अहम मकसद कुरान करीम के अहकाम व मसाइल को बयान करना है जैसा कि अल्लाह तआला का इरशाद है “यह किताब हमने आप पर उतारी है कि लोगों की जानिब जो हुकुम नाज़िल फरमाया गया है आप उसे खोल खोल कर बयान कर दें शायद कि वह गौर व फिक्र करें।” (सूरह नहल 44) हुजूर अकरम सल्लल्लाहु अलैहि वसल्लम ने अपने अक़वाल व अफआल यानी हदीस नबवी से कुरान करीम की तफसीर बयान की है। कुरान करीम की सैकड़ों आयात में अल्लाह तआला ने अपनी इताअत के साथ रसूल की इताअत का हुकुम दिया है। रसूल की इताअत अहादीसे नबविया पर अमल करना ही तो है।

हमें यह भी नहीं भूलना चाहिए कि अहादीसे नबविया को याद करके महफूज़ करने में उस याददाश्त को भी काफी दखल है जो अल्लाह तआला ने शरीअते इस्लामिया की हिफाज़त के लिए सहाबा और ताबेईन को अता फरमाई थी, चुनांचे हज़रत अब्दुल्लाह बिन अब्बास रज़ियल्लाहु अन्हु अपने हाफ़िज़ा के लिए मशहूर थे कि वह एक मरतबा में हदीस याद कर लेते थे, उनके मुतअल्लिक कहा जाता है कि 80 अशआर पर मुशतमिल उमर बिन अबी रबीया का कसीदा एक ही बार सुन कर याद कर लिया था। सहाबी रसूल हज़रत ज़ैद बिन साबित रज़ियल्लाहु अन्हु ने कुरान करीम का नाज़िल शुदा पूरा हिस्सा बालिग होने से पहले ही हिफ़ज़ कर लिया था और यहूदी की ज़बान सिर्फ 17 दिन में सीख ली थी। हज़रत आइशा रज़ियल्लाहा अन्हा की ज़कावत की कोई मिसाल नहीं मिलती। ताबेईन में से हज़रत नाफे एक बार किसी बात को याद कर लेते तो कभी न

भूलते। हज़रत इमाम बुखारी और हज़रत इमाम मुस्लिम की ज़ेहानत को रहती दुनिया तक याद किया जाएगा।

अहादीस नबविया के लिए तक़रीबन वही तरीक़े इख़्तियार किए गए हैं जो कुरान करीम की हिफ़ाज़त के लिए यानी हिफ़्ज, किताबत और अमल और इन ही वास्तों के ज़रिये अहादीसे नबविया की हिफ़ाज़त हुई जिन वास्तों के ज़रिये अल्लाह तआला ने कुरान करीम की हिफ़ाज़त की है, हां कुरान करीम की हिफ़ाज़त के इंतिजामात अहादीसे नबविया की हिफ़ाज़त के मुकाबले में ज़्यादा क़वी व मुस्तनद हैं, क्योंकि क़ुरान करीम की एक एक आयत तवातुर के साथ यानी उम्मत मुस्लिमा की बहुत बड़ी तादाद ने नक़ल किया है और कुरान करीम की किताबत आप सल्लल्लाहु अलैहि वसल्लम अपनी निगरानी में खुद करवाते थे अगरचे हुज़ूर अकरम सल्लल्लाहु अलैहि वसल्लम की वफ़ात तक पूरा कुरान करीम एक मुसहफ़ या एक जगह में लिखा हुआ मौजूद नहीं था बल्कि मुख़्तलिफ़ चीज़ों पर लिखा हुआ कुरान करीम सहाबा-ए-किराम के पास मौजूद था। गरज़ ये कि कुरान करीम की सबसे पहली और अहम हिफ़ाज़त इस तरह हुई कि सहाबा ने इसको हिफ़ज़ करके अपने दिलों में महफूज़ कर लिया था।

हुज़ूर अकरम सल्लल्लाहु अलैहि वसल्लम की ख़ूबी भी थी कि आप सल्लल्लाहु अलैहि वसल्लम बहुत ही अच्छे अंदाज़ में मुखातब से गुफ़्तगू फरमाते थे कि मुखातब के दिल में बात बहुत जल्द पैवस्त हो जाती थी। हुज़ूर अकरम सल्लल्लाहु अलैहि वसल्लम के कलाम का एक एक लफ़्ज़ मोती की तरह वाज़ेह होता था। आप सल्लल्लाहु अलैहि वसल्लम इतमिनान से ठहर ठहर कर गुफ़्तगू फरमाते थे कि

मुखातब उसको कभी भूल ही नहीं सकता था। नीज़ आप सल्लल्लाहु अलैहि वसल्लम अपनी बात को बाज़ मरतबा तीन तीन दफा दुहराते ताकि सहाबा को अच्छी तरह याद भी हो जाए। सहाबा-ए-किराम ने सिर्फ याद करके ही हुज़ूर अकरम सल्लल्लाहु अलैहि वसल्लम के इरशाद को महफूज़ नहीं किया, बल्कि सहाबा-ए-किराम की एक जमाअत ने अहादीसे नबविया के लिखने का भी एहतेमाम फरमाया। बहुत से वाक़यात से मालूम होता है कि नबी अकरम सल्लल्लाहु अलैहि वसल्लम की हयाते मुबारका ही में अहादीसे नबविया लिखी जाने लगी थीं, चंद वाक़यात पेश खिदमत हैं।

एक अंसारी सहाबी ने हुज़ूर अकरम सल्लल्लाहु अलैहि वसल्लम की खिदमत में हाज़िर हो कर अर्ज़ किया या रसूलुल्लाह! मैं आपसे हदीस सुनना चाहता हूं, वह मुझे इच्छी तरह मालूम होती है लेकिन भूल जाता हूं तो रसूलुल्लाह सल्लल्लाहु अलैहि वसल्लम ने फरमाया अपने दाएं हाथ से मदद लो यानी लिख लिया करो और अपने हाथ से लिखने का इशारा फरमाया। (तिर्मीज़ी)

इसी तरह हज़रत अनस रज़ियल्लाहु अन्हु रिवायत करते हैं कि हुज़ूर अकरम सल्लल्लाहु अलैहि वसल्लम ने इरशाद फरमाया इल्म को लिख कर महफूज़ करो। (दारे कुतनी)

हज़रत अबू हुरैरा रज़ियल्लाहु अन्हु फरमाते हैं कि नबी अकरम सल्लल्लाहु अलैहि वसल्लम के सहाबा में आप सल्लल्लाहु अलैहि वसल्लम की हदीसे मुझसे ज़्यादा किसी के पास नहीं सिवाए हज़रत अब्दुल्लाह बिन उमर के कि वह लिख लिया करते थे और मैं (उस वक़्त) नहीं लिखता था। (सही बुखारी किताबुल इल्म)

हज़रत अब्दुल्लाह बिन उमर रज़ियल्लाहु अन्हु ने हुज़ूर अकरम सल्लल्लाहु अलैहि वसल्लम की खिदमत में हाज़िर हो कर अर्ज़ किया या रसूलुल्लाह! मैं आपकी अहादीस रिवायत करना चाहता हूं, लिहाजा मैंने इरादा किया कि अगर आप मुनासिब समझें तो मैं अपने क़ल्ब के अलावा अपने हाथ की किताबत से मदद लूं? आप सल्लल्लाहु अलैहि वसल्लम ने फरमाया कि अगर मेरी हदीस हो फिर अपने क़ल्ब के साथ अपने हाथ से मदद लो। (सुनन दारमी)

गरज़ ये कि हुज़ूर अकरम सल्लल्लाहु अलैहि वसल्लम और सहाबा-ए-किराम के ज़माना में सिर्फ़ याद करके ही अहादीस नबवियक्को महफूज़ नहीं किया गया बल्कि लिख कर भी अहादीस नबविया को महफूज़ किया गया और ज़ाहिर है कि हुज़ूर अकरम सल्लल्लाहु अलैहि वसल्लम की हयात में सहाबा-ए-किराम और सहाबा की हय्स्स में ताबेईने जब अहादीस लिखने का एहतेमाम कर रहे थे तो वह हुज़ूर अकरम सल्लल्लाहु अलैहि वसल्लम के अक़वाल के अल्फ़ाज़ ही लिख रहे थे न कि हुज़ूर अकरम सल्लल्लाहु अलैहि वसल्लम के अक़वाल के मफहूम को। सुबह उठने से लेकर रात के सोने तक की बेशुमार छोटी बड़ी दुआओं के अल्फ़ाज़, हुज़ूर अकरम सल्लल्लाहु अलैहि वसल्लम के खुतबों के अल्फ़ाज़, हुज़ूर अकरम सल्लल्लाहु अलैहि वसल्लम के दूसरे हूकुमरानों को भेजे गए खूतुत, मुआहिदे और सुलहनामे सहाबा और ताबेईन के लिखने और याद करने से ही तो आज तक महफूज़ हैं।

हज़रत उमर बिन अब्दुल अज़ीज़ के अहदे खिलाफत में मुहद्दिसीन व उलमा की एक जमाअत की सरपरस्ती में तदवीने हदीस का एक अहम मरहला पूरा हो गया था। आखिरी सहाबी रसूल सल्लल्लाहु

अलैहि वसल्लम हज़रत अबू तुफैल आमिर बिन वासिला का इंतिकाल 110 हिजरी में हुआ है, गरज़ ये कि तदवीन हदीस का एक अहम मरहला बाज़ सहाबा के बक़ैद हयात रहते हुए अंजाम पाया। आखिरी सहाबी रसूल की वफात के वक़्त 80 हिजरी में पैदा हुआ हज़रत इमाम अबू हनीफा की उम्र 30 साल थी।

गरज़ ये कि मुस्तनद दलाइल के साथ यह बात रोज़े रौशन की तरह वाज़ेह है कि रिवायतुल हदीस बिल्लिफ़ज़ ही असल है, यानी अहादीस क़ौलिया में अल्फ़ाज़ सिर्फ़ और सिर्फ़ ज़रूअकरम सल्लल्लाहु अलैहि वसल्लम के हैं जिनको सहाबा ने याद करके या उनको लिख कर कल क़यामत तक आने वाले इंसानों के लिए महफूज़ कर दिया है। रिवायतुल हदीस बिलमानी के मुतअल्लिक़ उलमा व मुहद्दिसीन की रायें मुख्तलिफ़ हैं।

1) रिवायतुल हदीस बिलमानी जाएज़ नहीं है, यानी रावी के लिए ज़रूरी है कि वह लफ़ज़ बलफ़ज़ हदीस नक़ल करे।

2) रिवायतुल हदीस बिलमानी चंद शराएत के साथ जाएज़ है।

- रावी इस्लामी तालिमात का पाबन्द हो, झूट कभी नहीं बोलता हो और बात को अच्छी तरह समझता हो।

- रावी अरबी ज़बान के क़वाएद का अच्छी तरह जानकार होने के साथ अरबी ज़बान के गुप्तगू के अंदाज़े बयान से भी वाकिफ़ हो।

- अल्फ़ाज़ के मानी को मुकम्मल तौर पर समझता हो कि किस जगह पर लफ़ज़ के किया मानी होंगे।

- दुआ और नमाज़ में जो पढ़ा जाता है वह उसमें बयान न किया गया हो, क्योंकि दुआ और नमाज़ वगैरह में जो कुछ पढ़ा जाता है

उसमें रिवायतुल हदीस बिलमानी बइत्तिफाक मुहद्दीसीन जाएज़ ही नहीं है।

खुलासा कलाम

रिवायतुल हदीस बिल्लफ़्ज़ ही असल है। उन अहादीस क़ौलिया में रिवायतुल हदीस बिलमानी ज़महूर मुहद्दीसीन व उलमा के नजदीक जाएज़ नहीं है जिनमें हुज़ूर अकरम सल्लल्लाहु अलैहि वसल्लम के मुख्तसर व जामे अक़वाल को बयान किया गया है। उन अहादीसे क़ौलिया के मुतअल्लिक जिसमें हुज़ूर अकरम सल्लल्लाहु अलैहि वसल्लम के तवील अक़वाल को बयान किया गया है सहाबा-ए-किराम और ताबेईन ने इस बात का एहतेमाम रखा है कि हुज़ूर अकरम सल्लल्लाहु अलैहि वसल्लम के अल्फ़ाज़ किसी तब्दीली के बेगैर नकल किए जाएं, हां अल्लाह तआला के खौफ और अरबी ज़बान से मारिफ़त के साथ चंद अल्फ़ाज़ के मुतरादिफात के इस्तेमाल से रिवायतुल हदीस बिल्लफ़्ज़ ही कही जाएगी। रही बात अहादीस फेलिया की जिनमें सहाबा-ए-किराम और ताबेईन ने हुज़ूर अकरम सल्लल्लाहु अलैहि वसल्लम के अमल को ज़िक्र फरमाया है या वह अहादीस जिनमें हुज़ूर अकरम सल्लल्लाहु अलैहि वसल्लम के औसाफ बयान किए गए हैं तो ज़ाहिर है इनमें रिवायतुल हदीस बिलमानी की मज़क़ूरा बाला शराएत के साथ गुंजाइश है क्योंकि इन में सहाबी अपने अल्फ़ाज़ के ज़रिये हुज़ूर अकरम सल्लल्लाहु अलैहि वसल्लम के अमल या औसाफ बयान करता है।

लाखों सफ़हात पर मुशतमिल हदीस के ज़खीरा में हज़ारों अहादीसे क़ौलिया हैं जो मुख्तलिफ सहाबा-ए-किराम और ताबेईन से मरवी हैं, लेकिन उनके अल्फ़ाज़ बिल्कुल यकसां हैं यानी एक लफ़्ज़ भी

मुख्तलिफ नहीं हैं। मुख्तलिफ मुल्कों और शहरों में रहने वाले उलमा-ए-किराम और मुहद्दीसीन इज़ाम ने हुज़ूर अकरम सल्लल्लाहु अलैहि वसल्लम के हज़ारों अक़वाल को एक लफ़्ज़ की तब्दीली के बेग़ैर उम्मत मुस्लिमा तक पहुंचाया, ज़ाहिर है यह इस बात की वाज़ेह अलामत है कि रिवायतुल हदीस बिल्लफ़्ज़ ही असल है। इख़्तिसार के मद्देनज़र सिर्फ़ तीन अहादीस की मुख्तसर इबरात ज़िक्र कर रहा हूं जो कई वास्तों से उम्मत मुस्लिमा के पास पहुंची हैं और अल्फ़ाज़ में कोई तब्दीली नहीं है। मालूम हुआ कि सहाबा-ए-किराम और ताबेईन ने हुज़ूर अकरम सल्लल्लाहु अलैहि वसल्लम के अल्फ़ाज़ बिऐनेही नक़ल करने का एहतेमाम किया। अगर रिवायतुल हदीस बिलमानी असल होती तो तमाम रावी एक ही अल्फ़ाज़ नक़ल न करते बल्कि हर रावी अपनी सलाहियत के एतेबार से अल्फ़ाज़ का इस्तेमाल करता।

इन्नमल आमालु बिन्नियात।

मन अमिल अमलन लैसा अलैहि अमरुना फहुवा रदुन।

अलमुस्लिमु मन सलिमा मिन लिसानिहि व यदिहि।

अल्लाह तआला तमाम मुसलमानों को कुरान व हदीस पर अमल करने वाला बनाए, आमीन।

सही बुखारी व उलमा-ए-देवबन्द की खिदमात

सबसे पहले सही बुखारी के मुसन्निफ इमाम बुखारी की मुख्तसर ज़िन्दगी के हालात लिख रहा हूँ।

नाम व नसब

नाम मोहम्मद बिन इसमाइल और कुन्नियत अबू अब्दुल्लाह है। अजबकिस्तान के शहर बुखारा में पैदाइश की वजह से बुखारी कहलाए गए।

विलादत और वफात

आप 13 शैव्वाल 194 हिजरी जुमा के दिन पैदा हुए और तक़रीबन 62 साल की उम्र में इदुल फितर की चांद रात को मगरिब व इशा के दरमियान 256 हिजरी में आप की वफात हुई और इदुल फितर के दिन बादे नमाज़े जुहर समरकंद के करीब खरेतंग नामी जगह में दफन किए गए।

तालीम व तरबीयत

आपके बचपन में ही वालिदे मुत्तरम (इसमाइल) का साया सर से उठ गया, आपकी तालीम व तरबीयत मां की गोद में हुई। सिर्फ 16 साल की उम्र में अहादीस की बेशतर किताबें पढ़कर आपने तक़रीबन 70 हज़ार हदीसें ज़बानी याद कर ली थीं।

आप बचपन में ही देखने से महरूम हो गए थे। एक मरतबा आपकी वालिदा ने ख्वाब में देखा कि हज़रत इब्राहिम अलैहिस्सलाम फरम रहे थे ऐ औरत! अल्लाह तआला ने तेरी दुआ की बरकत से तेरे बेटे की बीनाइ वापस कर दी है, चुनांचे सुबह हुई तो इमाम बुखारी बिल्कुल देखने लगे थे।

आपके वालिद मुहतरम ने वफात के वक़्त फरमाया था कि मेरे तमाम माल में न कोई दिरहम हराम का है और न मुशतबा कमाई का, इससे मालूम होता है कि आपकी परवरिश बिल्कुल हलाल रिज़क से हुई थी और आखिरी उम्र तक ईमाम बुखारी भी अपने वालिद के नक्शे कदम पर चले, गरज़ ये कि आपने कभी हराम लुक़मा नहीं खाया।

इल्मे हदीस की तहसील

इब्तिदा में अपने ही इलाके के बेशतर शूख से अहादीस पढ़ी, वालिदा और भाई के साथ हज की अदाएगी के लिए मक्का गए, वालिदा और भाई तो अपने वतन वापस आ गए मगर, हज से फरागत के बाद आप मक्का और मदीना के शूख से अहादीस सुनते रहे। उसके बाद हदीस के हुसूल के लिए बहुत से सफर करके मिश्र, शाम, इराक और दूसरे मुल्कों के शूख से आपने अहादीस पढ़ी। इस तरह आप कम उमरी ही में हदीस के इमाम बन कर सामने आए।

कुव्वते हाफ़िज़ा

अल्लाह तआ ने इमाम बुखारी को खुसूसी कुव्वते हाफ़िज़ा अता फरमाई थी, चुनांचे वह एक बात सुनने के बाद हमेशा याद रखते थे। आपके उस्ताद इमाम मोहम्मद बिन बशशार फरमाते हैं कि इस वक्क़ दुनिया में खुसूसी हाफ़िज़ा रखने वाले चार शख्स हैं, इमाम बुखारी, इमाम मुस्लिम, इमाम अबू ज़िरा राज़ी और इमाम अब्दुल्लाह बिन अब्दुर रहमान समर कंदी। शारेह सही बुखारी अल्लामा इब्ने हजर असकलानी कहते हैं कि इन चारों में इमाम बुखारी को खास फज़ीलत हासिल थी।

आपके असातिज़ा-ए-किराम

अल्लामा इब्ने हजर असकलानी फरमाते हैं कि इमाम बुखारी के उस्तादों की तादाद का कोई अंदाजा नहीं लगाया जा सकता। खुद इमाम बुखारी का अपना बयान है कि “मैंने अस्सी हज़ार हज़रात से रिवायत की है जो सब बुलंद पाया असहाबे हदीस में शुमार होते थे”।

आपके शागिर्द

आपके शागिर्द की कसरत का अंदाजा इस बात से लगाया जा सकता है कि अल्लामा फरबरी फरमाते हैं कि जब मैं इमाम बुखारी की शोहरत सुन कर आपकी शागिर्दी का शरफ हासिल करने आपकी खिदमत में पहुंचा तो उस वक़्त तकरीबन 90 हज़ार आदमी आपके शागिर्द हो चुके थे। नामवर शागिर्दों में इमाम तिमीज़ी और अल्लामा दारमी भी शामिल हैं।

तालिफाते इमाम बुखारी

इमाम बुखारी की तसानीफ मे आठ किताबें ज़्यादा मशहूर हैं।

- 1) अलअदबुल मुफरद
- 2) अत्तारीखुस सगीर-अलअवसत
- 3) अत्तारीखुल कबीर
- 4) अज़ज़ुफाउस सगीर
- 5) कुरतुल ऐनैन बिरफइल यदैन फीससलात
- 6) खलके अफआलुल इबाद
- 7) अलकिरातुल खलफिल इमाम
- 8) और सबसे मायानाज किताब सही बुखारी

सही बुखारी का पूरा नाम यह है

अलजामिउल मसनदुस सहीहुल मुख्तसर मिन उमूरे रसूलिल्लाह
सल्लल्लाहु अलैहि वसल्लम व सुननहि व औयामेहि
बाज़ हज़रात ने अल्फ़ाज़ के मामूली इख़्तिलाफ़ के साथ इसका नाम
इस तरह लिखा है।

अलजामिउस सहीहिल मुसनद मिन हदीसे रसूलिल्लाह सल्लल्लाहु
अलैहि वसल्लम व सुननहि व औयामेहि

सही बुखारी के लिखने की वजह

इमाम बुखारी ने हिजाज़ के तीसरे सफ़र में मस्जिदे नबवी से
मुत्तसिल एक रात ख़्वाब में देखा कि मेरे हाथ में एक बुक़्क़ ही
खुबसूरत पंखा है और मैं इसको निहायत इतमिनान से झल रहा हूँ।
सुबह को नमाज़ से फारिग हो कर इमाम बुखारी ने उलमा से अपने
ख़्वाब की ताबीर दरयाफ़्त फरमाई, उन्होंने जवाब दिया कि आप सही
हदीसों को ज़ईफ़ व मौज़ू हदीसों से अलाहिदा करेंगे, इस ताबीर ने
इमाम बुखारी के दिल में सही अहादीस पर मुआतमिल एक किताब
की तालीफ़ का एहसास पैदा किया। इसके अलावा इस इरादा को
मज़ीद तक़वियत इस बात से पहुंची कि आपके उस्ताद शैख़ इसहाक़
बिन राहवियह ने एक मरतबा आपसे फरमाया कि क्या ही अच्छा
होता कि तुम ऐसी किताब तालीफ़ फरमाते जो सही आहादीस की
जामे होती। ख़्वाब की ताबीर और उसताद के इरशाद के बाद इमाम
बुखारी सही बुखारी लिखने में हमातन मशगूल हो गए। सही बुखारी
लिखे जाने तक हदीस की तक़रीबन तमाम ही किताबों में सही, हसन
और ज़ईफ़ तमाम क्रिस्म की अहादीस जमा की जाती थीं, नीज़ सही
बुखारी लिखे जाने तक इल्मे हदीस की बज़ाहिर तदवीन भी नहीं हुई

थी जिसकी वजह से उसूल भी आम तौर पर सामने नहीं आए थे जो सही और ग़ैरे सही में इमतिyayज़ पैदा करते। सही बुखारी की तसनीफ के बाद भी हदीस की अक्सर किताबें सही, हसन और ज़ईफ़ पर मुशतमिल हैं।

सही बुखारी लिखने में वक़्त

इमाम बुखारी ने सबसे पहले तकरीबन 6 लाख अहादीस के मुसव्वदात तरतीब दिए, इसमें कई साल लग गए, इससे फारिग हो कर आपने अहादीस की जांच शुरू की और इस अहम ज़ख़ीरे से एक एक गौहर चुन कर सही बुखारी में जमा करना शुरू कर दिया। आप खुद फरमाते हैं कि हर हदीस को सही बुखारी में लिखने से पहले गुस्ल फरमा कर दो रिकात नफल अदा करता हूँ। आपको जब किसी हदीस की सनद में इतमिनान नहीं होता तो आप मस्जिदे हराम या मस्जिदे नबवी में नियत करके इस्तिखारा की दो रिकात नमाज़ पढ़ते और फिर दिल के सुकून के बाद ही इस हदीस को अपनी किताब में तहरीर फरमाते। गरज़ उन्होंने 16 साल दिन रात मेहनत करके यह किताब तहरीर फरमाई।

सही बुखारी में अहादीस की तादाद

सही बुखारी में सात हजार से कुछ ज़्यादा अहादीस हैं जो सबकी सब सही सही हैं, अलबत्ता बाज़ मुहद्दिसीन ने 7 या 8 अहादीस की सनद पर कलाम किया है, मगर सही बात यह है कि तमाम अहादीस सही हैं। बल्कि सही अहादीस मुख्तलिफ़ अबवाब में बार बार मज़ूक़ हैं, मसलन हदीस इन्नमल आमालु बिन्नियात मुख्तलिफ़ अबवाब के तहत कई बार ज़िक्र की गई। तकरीबन तीन हजार अहादीस इस किताब में ग़ैर मुकर्ररा हैं, लेकिन इसका मतलब यह नहीं कि तमाम

ही सही अहादीस इस किताब में जमा हो गई है बल्कि सही अहदीस की एक अच्छी खासी तादाद ऐसी भी है जो इमाम बुखारी के अलावा दूसरे मुहद्दीसीन ने अपनी किताबों में ज़िक्र की हैं जैसा कि इमाम बुखारी ने खुद इसका एतेराफ किया है।

मुअल्लकात सही बुखारी

इमाम बुखारी ने अपनी किताब में बाज़ अहादीस सनद के बेगैर या इब्तिदाई सनद में से किसी एक या चंद रावी को ज़िक्र किए बँब लिखे हैं, इन को मुअल्लकाते बुखारी कहा जाता है। सबसे पहले इमाम अबुल हसन दारे कुतनी ने मुअल्लकात की इस्तिलाह उम्मत के सामने पेश की है।

इमाम बुखारी ने बाज़ मुअल्लकात को यकीन के सेगा के साथ ज़िक्र किया है जिनके सही होने पर उम्मत मुस्लिमा मुत्तफिक हैं जबकि बाज़ मुअल्लकात शक के सेगा के साथ ज़िक्र की हैं जिन पर बाज़ मुहद्दीसीन ने कलाम किया है।

इमाम बुखारी ने यह मुअल्लकात उमूमन 2 वजहों में से किसी एक वजह से अपनी किताब में ज़िक्र फरमाई है।

1) वह हदीस उन शराएत पर न उतरती हो जो इमाम बुखारी ने अपनी किताब के लिए तैय की थी मगर किसी खास फायदा के मद्देनजर वह हदीस मुअल्लक ज़िक्र कर दी।

2) सिर्फ इख्तिसार की वजह से सनद के बेगैर या इब्तिदाई सनदमें किसी एक या चंद रावी को ज़िक्र किए बेगैर तहरीर फरमा दी।

मुअल्लकात सही बुखारी की तादाद

अल्लामा इब्ने हजर ने फतहूल बारी में लिखा है कि बुखारी में मुअल्लकात की तादाद 1341 है जिनमें से अक्सर बुह सी बार

ज़िक्र की गई हैं, बाज़ मुहद्दीसीन ने उससे भी ज़्यादा तादाद ज़िक्र की है, अलबत्ता सही मुस्लिम में मुअल्लकात बहुत कम हैं। इसी वजह से बाज़ मुहद्दीसीन ने मुस्लिम को बुखारी पर फौकियत दी है।

तरजुमतुल अबवाब

इमाम बुखारी ने अपनी किताब सही बुखारी को मुख्तलिफ अबवाब में मुरत्तब किया है और हर बाब के तहत बहुत सी अहादीस ज़िक्र की हैं, मगर सही बुखारी में हर बाब के तहत मज़कूरा अहादीस की बाब से मुनासबत उम्मन मुशकिल से समझ में आती है जिस पर मुहद्दीसीन व उलमा बहस करते हैं जो एक मुश्किल इल्म की हैसियत इख्तियार कर गई है जिसको तरजुमतुल अबवाब कहा जाता है।

किताब की इल्मी हैसियत

इमाम बुखारी पहले शख्स हैं जिन्होंने सिर्फ अहादीसे सहीहा पर इकतिफा फरमा कर सही बुखारी लिखी। इससे पहले जो किताबें लिखी गईं वह सही, हसन और ज़ईफ़ वगैरह जुमला अहादीस पर मुशतमिल हुआ करती थी। इमाम बुखारी के बाद बाज़ मुहद्दीसीन मसलन इमाम मुस्लिम ने इस सिलसिला को जारी रखा, मगर जमहूर उलमा-ए-उम्मत ने सही बुखारी को दूसरे तमाम अहादीस की किताबों पर फौकियत दी है। सही बुखारी के बाद भी तहरीर करदा ज़्यादातर अहादीस की मशहूर व मारुफ़ किताबें (तिर्मिज़ी, इब्ने माजा, नसइ, अबू दाऊद वगैरह) हदीस की तमाम ही अकसाम (सही, हसन, ज़ईफ़ वगैरह) पर मुशतमिल है।

सुलासियाते इमाम बुखारी

सही बुखारी में 22 हदीसें सुलासियात है, सुलासियात के मानी सिर्फ तीन वास्तों (मसलन सहाबी, ताबई और तबे ताबई) से मुहद्दिसे हदीस ज़िक्र करे। “सुलासी” हदीस की सनद में रावियों की तादाद के एतबार से आला सनद होती है, यानी तीन वास्तों से कम कोई भी हदीस हदीस की किताबों में मौजूद नहीं है। इन 22 अहादीसे सुलासियात में 20 हदीसें इमाम बुखारी ने इमाम अबू हनीफा के शागिर्दों से रिवायत की है। इमाम अबू हनीफा के शागिर्द शैख अलमक्की बिन इब्राहिम से 11, इमाम अबू आसिम से 6 और इमाम अबू हनीफा के शागिर्द इमाम जुफर के शागिर्द इमाम मोहम्मद बिन अब्दुल्लाह अंसारी से 3 रिवायत अपनी किताब में ज़िक्र की हैं। मालूम हुआ कि इमाम बुखारी, इमाम अबू हनीफा के शागिर्दों के शागिर्द हैं।

सही बुखारी की शरह

मुहद्दिसीन व उलमा ने सही बुखारी की बहुत सी शरह लिखी है जिनमें अहादीस की वज़ाहत के साथ तरजुमतुल अबवाब और रावियों पर लफ्सीली बहस फरमाई है नीज़ अहकाम मुस्तंबत किए हैं, लेकिन इन शरह में अल्लामा इब्ने हजर असकलानी की फतहुल बारी बेशरह सहीहुल बुखारी सबसे ज़्यादा मशहूर है, जिसकी 14 जिल्दें हैं।

सही बुखारी व उलमा-ए-देवबन्द की खिदमात

दरसे हदीस को गौर व फिक्र और तदब्बुर व मानी से पढ़ने पढ़ाने का जो पौदा बर्रसगीर में शैख अब्दुल हक़ मुद्दिस देहलवी ने लगाया था उलमा-ए-देवबन्द ने इसकी भरपूर आबयारी करके उसे तनावर दरख्त बना दिया। चुनांचे बर्रसगीर के चप्पे चप्पे से तालिबाने उलूमे हदीस

का ठाठे मारता हुआ समुन्दर उमड़ पड़ा और सिर्फ 150 साल की तारीख में दारूल उलूम देवबन्द और इस तर्ज पर कायम मदरिस के लाखों फ़ज़ला उलूमे हदीस पढ़कर दुनिया के चप्पे चप्पे में उलूमे नबूवत की इशाअत में मशगूल हो गए, उलमा-ए-देवबन्द की हदीस की नुमाया खिदमात का एतेराफ अरब उलमा ने भी किया है, चुनांचे कुवैत के एक वज़ीर “यूसुफ सैयद हाशिम अररिफाइ” ने लिखा है कि हाफिज़ ज़हबी और हाफिज़ इब्ने हजर असकलानी जैसे मेयार के उलमा दारूल उलूम देवबन्द में मौजूद हैं।

बर्सेगीर के उलमा खास तौर पर उलमा-ए-देवबन्द ने सही बुखारी की बहुत सी शरह लिखी है जिनमें से अल्लामा मोहम्मद अनवर शाह कश्मीरी की शरह फैज़ुलबारी अला सहीहिल बुखारी को बड़ी शोहरत हासिल हुई है।

उलमा देवबन्द की तहरीर करदा सही बुखारी की बाज़ अहम शरह फैज़ुलबारी अला सहीहिल बुखारी

यह मुहद्दिसे कबीर शैख मोहम्मद अनवर शाह कश्मीरी का दरसे बुखारी है जिसको उनके शागिरदे रशीद शैख बदरे आलम मेरठी मुहाजिर मदनी ने अरबी ज़बान में तरतीब दिया है, सबसे पहले यह शरह मिश्र से शाये हुई, उसके बाद दुनिया के कई मुल्कों से लाखों की तादाद में शाये हो चुकी है, चुनांचे आज अरब व अजम में इस शरह को सही बुखारी की अहम शरह में शुमार किया जाता है, इसकी चार ज़खीम ज़िल्दें हैं, बाज़ नाशरीन ने छः जिल्दों में शाये किया है, अरब व अजम में अल्लामा मोहम्मद अनवर शाह कश्मीरी का शुमार मुस्तनद व मोतबर महद्दीसीन में किया जाता है, मशरिक व मगरिब

के तमाम इल्मी हलकों ने अल्लामा मोहम्मद अनवर शाह कश्मीरी की सलाहियतो का एतेराफ किया है।

तालीकात जामिअह अला सहीहिल बुखारी (अरबी)

शैखुल हदीस अहमद अली सहारनपुरी ने बुखारी के 25 अजज़ा पर तालीकात की, बाकी पांच हिस्सों पर उनके शागिर्द शैख मोहम्मद कासिम नानौतवी ने तालीक की।

अल अबवाब वत तराजिम लिल बुखारी

इस किताब में बुखारी शरीफ के अबवाब की वज़ाहत की गई है, सही बुखारी में अहादीस के मजमूआ के उनवानात पर एक बहस मुस्तक़िल इल्म की हैसियत रखती है जिसे तरजुमतुल अबवाब कहते हैं, शैखुल हदीस मौलाना मोहम्मद ज़करिया ने इस किताब में शाह वलीउल्लाह मुहद्दिस देहलवी और अल्लामा इब्ने हजर असकलानी जैसे उलमा के ज़रिया बुखारी के अबवाब के बारे में की गई वज़ाहत ज़िक्र करने के बाद अपनी तहकीकी राय पेश की है, यह किताब अरबी ज़बान में है और इसकी 6 जिल्दें हैं।

लामेउद्दरारी अला जामे सहीहिल बुखारी

यह मजमूआ दरअसल शैख रशीद अहमद गंगोही का दरसे बुखारी है जो शैख मोहम्मद ज़करिया के वालिद शैख मोहम्मद यहया ने उर्दू ज़बान में लिखा था शैखुल हदीस मौलाना ज़करिया ने इसका अरबी ज़बान में तरजुमा किया और कुछ हज़फ व इज़ाफात करके किताब की तालीक और हवाशी खुद तहरीर फरमाए, इस तरह शैखुल हदीस की 12 साल की इंतिहाई कोशिश और मेहनत की वजह से यह अजमी किताब मंजरे आम पर आई, इस किताब पर शैखुल हदीस का

मुकद्दमा बेशुमार खूबियों का हामिल है, यह किताब अरबी ज़बान में है और इसकी 10 जिल्दें हैं।

अनवारुल बारी फी शरहिल बुखारी

यह मुहद्दिसे कबीर शैख अल्लामा मोहम्मद अनवर शाह कश्मीरी का दरसे बुखारी है जिसको शैख अहमद रज़ा बिजनौरी ने उर्दू ज़बान में तरतीब दिया है।

ईज़ाहुल बुखारी

यह शैख फखरुद्दीन अहमद मुरादाबादी का दरसे बुखारी है जो शैख रियासत अली बिजनौरी साहब ने उर्दू ज़बान में तरतीब दिया है।

शरह तराजिमुल बुखारी

शैखुल हिन्द मौलाना महमुदूल हसन देवबन्दी।

शरह तराजिमुल बुखारी

शैख मौलाना मोहम्मद इदरीस कांधलवी।

अत्तकरीर अला सहीहिल बुखारी

शैख मोहम्मद ज़करिया कांधलवी, शैख मोहम्मद यूनस।

इरशादुल क़ारी इला सहीहिल बुखारी

शैख मुफती रशीद अहमद लुधियानवी।

तल्खीसुल बुखारी शरह सही अलबुखारी

शैख शमसुज़्ज़ुहा मज़ाहिरी।

तूहफतुल क़ारी फी हल्लिल मुश्किलातिल बुखारी

शैख मोहम्मद इदरीस कांधलवी।

इमदादुल बारी फी शरहिल बुखारी

शैख अब्दुल जब्बार आजमी।

जमेउद्दरारी फी शरहिल बुखारी

शैख अब्दुल जब्बार आजमी।

अत्तसवीबात लिमा फी हवाशिल बुखारी मिनत तसहीफात

शैख अब्दुल जब्बार आजमी।

अलखैरुल जारी अला सहीहिल बुखारी

शैख खैर मोहम्मद मुजप्फरगढी।

अन्नूरुस्सारी अला सहीहिल बुखारी

शैख खैर मोहम्मद मुजप्फरगढी।

इहसानुल बारी लिफहमिल बुखारी

शैख मोहम्मद सरफराज खां सफदर।

जवाहिरुल बुखारी अला अतराफिल बुखारी

शैख काज़ी ज़ाहिद हुसैनी।

इनमामुल बुखारी फी शरहिल बुखारी

शैख आशिक इलाही बुलन्दशहरी व मुहाजिर मदनी।

दुरुस् बुखारी

शैख हुसैन अहमद मदनी का दरसे बुखारी है जिसको शैख नेमतुल्लाह आजमी मुरत्तब कर रहे हैं, बाज़ जिल्दें शाये हो चुकी हैं।

तरजुमा सही बुखारी

शैख शब्बीर अहमद उसमानी।

फजलुल बारी शरह सहीहिल बुखारी

शैख शब्बीर अहमद उसमानी।

अन्नबरासुस्सारी फी अतराफिल बुखारी

यह शैख अब्दुल अज़ीज़ गोजरानवाला की अरबी ज़बान में बुखारी की शरह है जो 2 जिल्दों पर मुशतमिल है, इनका हाशिया “मिक़यासुल वारी अलन्नबरासुस्सारी” भी काफी अहमियत का हामिल है।

तहकीक व तालिक लामिउद्दरारी अला जामेइल बुखारी

शैख मोहम्मद ज़करिया कांधलवी।

इनामुल बारी शरह बुखारी

शैख मोहम्मद अमीन चाटगामी

नसरूल बारी शरह अलबुखारी

यह सही बुखारी की शरह है जो शैख उसमान गनी ने तालिफ की है जिसकी 14 जिल्दें हैं।

तफहीमुल बुखारी

यह सही बुखारी का उर्दू तरजुमा है जो शैख जहूरुल बारी आजमी कासमी ने किया है, जिसकी अरबी मतन के साथ 3 जिल्दें हैं।

हमदुल मुतआली अला तराजिमि सहीहिल बुखारी

यह शैख सैयद बादशाह गुल की किताब है जो शैख हुसैन अहमद मदनी के शागिर्द हैं।

फ़ज़लुल बुखारी फी फ़िक़हिल बुखारी

यह शैख अब्दुररऊफ हज़ारवी की किताब है जो शैख मोहम्मद अनवर शाह कश्मीरी के शागिर्द हैं।

तसहीलुल बारी फी हल्ले सहीहिल बुखारी

शैख सिद्दीक अहमद बांदवी।

कशफुल बारी फी शरहिल बुखारी

शैख सलीमुल्लाह खां साहब।

शरहुल बुखारी, तजरीदुल बुखारी

शैख मोहम्मद हयात सम्भली, यह शैख मुफती आशिक इलाही के उस्ताद हैं।

इनामुल बारी, दुरूसे बुखारी शरीफ

यह मौलाना मुफती मोहम्मद तकी उसमानी का दरसे बुखारी है जो मौलाना मुफती मोहम्मद अनवर हुसैन साहब ने उर्दू ज़बान में मुरत्तब किया, इसकी 16 जिल्दें हैं, जिनमें से सात ज़खीम जिल्द शाये हो चुकी हैं, दूसरे बाकी शाये होने वाली हैं।

उलमा-ए-देवबन्द के बाज़ मुहद्दिसीने किराम के नाम

1866 में दारुल उलूम देवबन्द और मज़ाहिरुल उलूम सहारनपूर के क़याम के बाद बर्रसगीर में मदारिसे इस्लामिया का ऐसा अज़ीम जाल फैला दिया गया कि उससे बर्रसगीर में रहने वाले करोड़ों मुसलमानों की दीनी तालीम व तरबियत का न सिर्फ़ मूक़ इन्तिज़ाम हुआ बल्कि मदारिसे इस्लामिया के तलबा व असातज़ा ने क़ुरान व हदीस की ऐसी खिदमात पेश कीं कि अरब व अजम में उनकी खिदमात का एतेराफ़ किया गया, चुनांचे मिश्र से शाये होने वाले मशहूर इल्मी रिसाले के एडिटर व मारूफ़ आलिमे दीन “शैख़ सैयद रशीद रज़ा” लिखते हैं “हिन्दुस्तानी उलमा की तवज्जोह उस ज़माना में इल्मु हदीस की तरफ़ मुतवज्जह न होती तो मशरिकी मुल्कों से यह इल्म ख़त्म हो चुका होता, क्योंकि मिश्र, इराक़ और हिजाज़ में यह इल्म ज़ोफ़ की आखिरी मंज़िल तक पहुंच गया था”।

इन मदारिसे इस्लामिया के ज़रिये बर्रसगीर में ऐसे बासलाहियत मुहद्दिसीन पैदा हुए जिन्होंने ज़िन्दगी का बेशतर हिस्सा हदीस खास कर सही बुखारी व सही मुस्लिम को पढ़ने पढ़ाने या उसकी शरह लिखने में सर्फ़ किया, इन मुहद्दिसीन में से चंद नुमायां नाम हस्बे ज़ैल हैं:

मौलाना मोहम्मद कासिम नानौतवी, शैखुल हिन्द महमूदुल हसन, मौलाना मोहम्मद अनवर शाह कश्मीरी, मौलाना रशीद अहमद

गंगोही, मौलाना हुसैन अहमद मदनी, मौलाना खलील अहमद सहरानपुरी, मौलाना शब्बीर अहमद उसमानी, मौलाना फखरुद्दीन अहमद मुरादाबादी, मौलाना मोहम्मद इदरीस कांधलवी, मौलाना मोहम्मद ज़करिया कांधलवी, मौलाना हबीबुर रहमान आज़मी, मौलाना मोहम्मद इसमाइल सम्भली (जो राकिमुलहुरूफ के दादा हैं), मौलाना अब्दुल जब्बार आज़मी, मौलाना नसीर अहमद खान, मौलाना उसमान गनी, मौलाना खुरशीद आलम, मौलाना मोहम्मद यूनूस आज़मी, मौलाना मोहम्मद तकी उसमानी, मौलाना नेमतुल्लाह आज़मी, मौलाना रियासत अली बिजनौरी और मौलाना सईद अहमद पालनपुरी दामत बरकातुहुम।

अल्लाह तआला से दुआ है कि मदारिसे इस्लामिया की हिफाज़त फरमाए और हमें कुरान व हदीस समझ कर पढ़ने वाला बनाए, उस पर अमल करने वाला बनाए और उसको दूसरों तक पहचाने वाला बनाए, आमीन।

सही मुस्लिम व उलमा-ए-देवबन्द की खिदमात

सबसे पहले सही मुस्लिम के मुसन्निफ (इमाम मुस्लिम बिन अलहज्जाज) का तआरुफ पेश है।

नाम व नसब: अबूल हसन कुन्नियत, असाकिरुद्दीन लक़ब और मुस्लिम उनका इस्मे गिरामी था। कुशैर अरब के मशहूर क़बीला की तरफ मंसूब थे। आपके वालिद हज्जाज बिन मुस्लिम इल्मी हल्कों में बहुत पाबन्दी से शरीक हुआ करते थे।

विलादत व वफात: आप 202 या 204 हिजरी में खुरासान के मशहूर शहर नीशापुर में पैदा हुए। यह खूबसूरत शहर इरान के शिवालिकों में निस्तान के करीब पड़ता है। नीशापुर में पैदाइश की मुनासबत से आपको नीशापुरी कहा जाता है। आपकी वफात 25 रजब 261 को नीशापुर में हुई और वहीं आपकी तदफ़ीन अमल में आई। गरज़ इमाम मुस्लिम की उम्र सिर्फ 55 या 59 साल रही। इमाम मुस्लिम की वफात का सबब भी अजीब व गरीब वाक़या है कि एक रोज़ मजलिस में आपसे किसी हदीस के बारे में पूछा गया और उस वक़्त आप वो हदीस नहीं पहचान सके, चुनांचे आप उस हदीस को अपनी किताबों में तलाश करने में मसरूफ़ हो गए, खजूरों का एक टोकरा उनके करीब रखा था और आप हदीस को तलाश करने में कुछ इस तरह लग गये कि टोकरी का सारा खजूर खाकर खतम कर दिया और आप को कुछ एहसास भी नहीं हुआ। बस यही ज़्यादा खजूरें खाना ही आपकी मौत का सबब बना।

तालीम व तरबियत - आपने वालिदैन की निगरानी में बेहतरीन तरबियत हासिल की जिसका असर यह हुआ कि इब्तिदाए उम से अखिर सांस तक आपने परहेज़गारी और दीनदारी की ज़िन्दगी बसर की। आपकी इब्तिदाई तालीम नीशापुर में हुई। अल्लाह तआला ने आपको गैर मामूली ज़कावत, ज़ेहानत और कुव्वते कुव्वते हाफिज़ा अता की थी।

इल्मे हदीस तहसील - आपने इल्मे हदीस की तलाश में इराक़, हिजाज़, मिश्र, शाम वगैरह के बहुत से जगहों का सफ़र किए और वहां के मुहद्दिसीन से भी अहादीस हासिल कीं।

इमाम मुस्लिम की शख़्सियत - इमाम मुस्लिम को हर ज़माना में इल्मे हदीस का इमाम माना गया है और उनका दर्जा मुहद्दिसीन में इस क़दर बुलंद है कि इस दर्जा पर इमाम बुख़ारी के अलावा और कोई मुहद्दिस नहीं पहुंच सका।

इमाम मुस्लिम के उस्ताद - आपके उस्तादों में इमाम मोहम्मद बिन यहया ज़ोहली, इमाम यहया बिन यहया नीशापूरी, इमाम इस्हाक बिन राहवैह, इमाम अब्दुल्लाह अलकानबी, इमाम सईद बिन मंसूर, इमाम अहमद बिन हमबल और इमाम बुख़ारी के नाम काबिले ज़िक्र हैं। इन्होंने सिर्फ़ 21 साल की उम्र में इमाम यहया तमीमी से हदीस पढ़ना शुरू कर दिया था।

इमाम मुस्लिम के शागिर्द -आपके शागिर्दों में से इमाम अबूईसा तर्मिज़ी, इमाम अबू बकर बिन ख़ुज़ैमा और इमाम अबू हातिम राज़ी के नाम क़ाबिले ज़िक्र हैं।

इमाम मुस्लिम की तालिफ़ात - इमाम मुस्लिम की बाज़ अहम किताबों के नाम हस्बे ज़ैल हैं।

किताब अलमुसनदुल कबीर अलर रिजाल, जामे कबीर, किताबुल असमा वलकुना, किताबुल इलल, किताबुल वुहदान, किताबु हदीस अमर बिन शुऐब, किताबु मशाएख मालिक, किताबु मशाएखिस सौरी, किताबु मशाएख शोबा, किताबु ज़िक्र औहामुल मुहद्दिसीन, किताबुत तमीज, किताबुल अफराद, किताबुल अकरान, किताबुल मुखज़रमीन किताबु औलदिस सहाबा, किताबुल इन्तिफा बेजुलूदिस सिबा, किताबुत तबकात, किताबु अफरादिश शामियीन, किताबु रूवातिल एतिबार और सही मुस्लिम।

इमाम मुस्लिम की अहम किताब सही मुस्लिम - मुख्तलिफ मुल्कों के असफार के बाद इमाम मुस्लिम ने चार लाख अहादीस जमा कीं और उनमें से एक लाख मुकर्रर अहादीस को अलग करके तीन लाख अहादीस को परखना शुरू फरमाया। जो अहादीस हर एतेबार से मुस्तनद साबित हुईं उनका इन्तिखाब करके सही मुस्लिम में जमा किया। पन्दरह साल की मेहनत और कोशिशों के बाद यह अहम किताब पूरी हुई। इसमें तक़रीबन सात हज़ार अहादीस हैं जिनमें से

बहुत सी अहादीस एक से ज़्यादा मरतबा ज़िक्र की गई हैं। गैर मुकरर अहादीस की तादाद तक्ररीबन चार हजार हैं।

सही मुस्लिम का पूरा नाम - इमाम मुस्लिम की इस अहम किताब का नाम बहुत ज़्यादा मशहूर न हो सका, फिर भी मुहद्दीसीन व उलमा ने इस मक़बूल किताब के नाम इस तरह फरमाए हैं। अस सही, अल मुसनदुस सही, अल जामे, अलबत्ता यह किताब सही मुस्लिम के नाम से अरब व अजम में ज़्यादा पहचानी जाती है।

रुबाइयाते सही मुस्लिम - आला से आला सही मुस्लिम में वह सनद है जिसमें रसूलुल्लाह सल्लल्लाहु अलैहि वसल्लम तक चार वास्ते हैं, सही मुस्लिम में इस किस्म की अहादीस 80 से कुछ ज़्यादा हैं, लेकिन सुलासियात जिस में रसूलुल्लाह सल्लल्लाहु अलैहि वसल्लम तक तीन वास्ते हैं सही मुस्लिम में कोई हदीस नहीं है, अलबत्ता सही बुखारी में तक्ररीबन (22) अहादीस सुलासियात हैं जिसमें इमाम बुखारी ने (20) अहादीसे सुलासियात इमाम अबू हनीफा के शागिर्दों से रिवायत की हैं।

मुत्तफ़क़ अलैह हदीस - जो हदीस सही बुखारी व सही मुस्लिम दोनों किताबों में मज़कूर हो तो उस हदीस को मुत्तफ़क़ अलैह कहा जाता है।

सही मुस्लिम की शुरू - सही मुस्लिम की बकसरत शुरू तहरीर की गई हैं, जिनमें शैख अब्ज़करिया यहया बिन शरफ अश शाफई

अदमिशकी (631-672 हिजरी) यानी इमाम नववी की शरह (अलमिनहाज फी शरह सही मुस्लिम बिन अलहज्जाज) उलमा-ए-उम्मत में सबसे ज़्यादा मक़बूल है। इस शरह की 10 जिल्दें हैं।

सही मुस्लिम व उलमा-ए-देवबन्द की खिदमात - बर्रें सगीर में मदारिसे इस्लामिया के ज़रिये अहादीस की ऐसी अज़ीम खिदमात पेश की गई हैं कि दुनिया के चप्पे चप्पे में इन खिदमात का एतेराफ किया गया। और सिर्फ 150 साल की तारीख में इन मदारिसे इस्लामिया से लाखों फुज़ला अहादीस की मशहूर व मारुफ किताबें पढ़ कर अरब व अजम में फैल गए। दारुल उलूम देवबन्द और इस तर्ज़ पर बर्रें सगीर में कायम मदारिसे इस्लामिया से लाखों उलमा-ए-किराम कुरानी तालीमात से वाकिफ हो कर हर साल सही मुस्लिम और हदीस की दूसरी किताबें पढ़कर उन्हे नबूवत को उम्मत मुस्लिमा तक पहुंचाने में मसरूफ हो जाते हैं।

उलमा-ए-देवबन्द की तहरीर करदा सही मुस्लिम की बाज़ शुरुह: बर्रें सगीर के उलमा खास तौर पर उलमा-ए-देवबन्द ने सही मुस्लिम की बहुत सी शुरुह लिखी हैं जिनमें से शैख शब्बीर अहमद उसमानी और मुफती मोहम्मद तकी उसमानी दामत बरकातुहूम की शरह मुस्लिम को अरब व अजम में बड़ी शोहरत हासिल हुई है।

“मौसूअह फतहुल मुलहिम बेशरह सही इमाम मुस्लिम” यह सही मुस्लिम की अहम व मक़बूल शरह है जो अरबी ज़बान में शैख शब्बीर अहमद उसमानी ने लिखी है लेकिन शरह पूरी होने से पहले

ही आपका इंतिकाल हो गया। इसकी दो जिल्दें हैं जो “कितुम्ब्र निकाह” तक है।

“तकमिलह फतहुल मुलहिम” वालिद मोहतरम मोहम्मद शफी के फरमान पर मुफती मोहम्मद तकी उसमानी दामत बरकातुहुम ने “किताबुर रज़ाअत” से आखिर तक 6 जिल्दों में इस शरह को अरबी ज़बान में पूरा किया। मुफती मोहम्मद तकी उसमानी दामत बरकातुहुम ने इब्तिदाई 6 जिल्दों पर तालीक़ात भी तहरीर फरमायीं, इस तरह मुफती मोहम्मद तकी उसमानी साहब की कोशिशों से यह शरह मंज़रे आम पर आई। उम्मतें मुस्लिमा खास कर अरब उलमा में इस शरह को खास मक़बूलियत हासिल हुई है। लेबनान के बहुत से नाशेरीन इस शरह के बेशुमार नुसखे शाये कर चुके हैं। असरे असरे हाज़िर के मशहूर व मारुफ अरब आलिमे दीन डाक्टर यूसुफ करज़ावी साहब और शैख अब्दुल फत्ताह अबू गुदह अलहलबी ने इस शरह की तक्ररीज की है।

“अलहल्लुल मुफहिम लिसहीहिल मुस्लिम” यह शैख रशरीद अहमद गंगोही का दरसे मुस्लिम है जिसको शैख मोहम्मद यहया कांधलवी ने लिखा है और शैख मोहम्मद ज़करिया कांधलवी ने अपनी तालीक़ात के साथ इसको शाए कराया है। इसकी दो जिल्दें हैं।

“नेमतुल मुनइम फी शरहिल मुजल्लदुस सानी लिमुस्लिम” शैख नेमतुल्लाह आज़मी दामत बरकातुहुम की तालीफ है जो “किताबुल

बुयू” से लेकर “बाबु इस्तिहबाबिल मुवासात बिफुज़ूलिल मा” तक है जिसकी 383 सफहात पर मुशतमिल एक जिल्द शाए हो चुकी है।

सही मुस्लिम शरीफ मुतर्जम अरबी उर्दू- शैख आबिदुर रहमान कांधलवी ने उर्दू ज़बान में सही मुस्लिम का तरजुमा किया है। शैख मोहम्मद अब्दुल्लाह फाज़िल तखस्सुस फिलइफता दारुल उलूम कराची ने मुख्तसर मुफीद हवाशी लिखें हैं जिसकी तीन जिल्दें हैं। इमाम मुस्लिम की मुख्तसर ज़िन्दगी के हालात लिखने में राकिमुल हुरूफ ने इस किताब से खास इस्तिफादा किया है।

मुक़द्दमा सही मुस्लिम: सही मुस्लिम का मुक़द्दमा कई वजह से बड़ी अहमियत का हामिल है। इस मुक़द्दमा में वजहे तालीफ के अलावा फन रिवायत के बहुत से फवायद जमा किए गए हैं। इमाम मुस्लिम ने यह मुक़द्दमा तहरीर करके उसूले हदीस के फन की बुनियाद कायम कर दी है। इस मुक़द्दमा की खुसूसी अहमियत की वजह से इसकी मुस्तक़िल शरह भी तहरीर की गई हैं। उलमा-ए-देवबन्द की मुंदरजा ज़ैल सही मुस्लिम के मुक़द्दमा की शरह तलबा में काफी मक़बूल हैं।

उमदतुल मुफहिम फी हल्ले मुक़द्दमा मुस्लिम - शैख अब्दुल कादिर मोहम्मद ताहिर रहीमी।

फैज़ुल मुनइम शरह मुक़द्दमा मुस्लिम - शैख सईद अहमद पालनपूरी।

नेमतुल मुनइम शरह मुक़द्दमा मुस्लिम - शैख नेमतुल्लाह आज़मी।

ईजाहुल मुस्लिम शरह मुकद्दमा मुस्लिम - शैख गानिम देवबन्दी।
फैजुल मुलहिम शरह मुकद्दमा मुस्लिम - शैख इस्लामुल हक़
कोपागंजी।

नुसरतुल मुनइम शरह मुकद्दमा मुस्लिम - शैख उसमान गनी।

सही बुखारी व सही मुस्लिम का मुवाज़ना: हदीस की बहुत सी किताबें लिखी गई हैं, मगर उलमा-ए-किराम ने छः किताबों को ज़्यादा मुस्तनद करार दे कर सिहाए सित्तह (छः सही किताबों) का खिताब दिया है यानी सही बुखारी, सही मुस्लिम, सुनन नसई, सुनन अबू दाउद, सुनन तिर्मिज़ी और सुनन इब्ने माजा। इन किताबों में से सही बुखारी व सही मुस्लिम को सबसे ज़्यादा मुस्तनद करार दिया है। सही बुखारी व सही मुस्लिम में कौन सी किताब ज़्यादा मोतबर और किस किताब का मक़ाम बुलंद है। अक्सर उलमा व मुहद्दिसीन ने सही बुखारी को सही मुस्लिम पर फौक़ियत व फज़ीलत दी है, अलबत्ता बाज़ मुहद्दिसीन व उलमा ने सही मुस्लिम को सही बुखारी पर फौक़ियत दी है।

हाफिज अब्दुर रहमान बिन अली अररबी यमनी शाफई ने लिखा है कि एक जमाअत ने मेरे सामने बुखारी व मुस्लिम में तरजीह व फज़ीलत के बारे में गुफतगू की, मैंने जवाब में कह दिया कि सेहत में बुखारी और हुस्ने तरतीब में मुस्लिम काबिले तरजीह है।

शैख अबू उमर बिन अहमद बिन हमदान बयान करते हैं कि मैं शैख अबुल अब्बास बिन उकदा से पूछा कि बुखारी व मुस्लिम में से किसे

फौक़ियत हासिल है? फरमाया दोनों मुहद्दिस हैं। मैंने दोबारा पूछा तो फरमाया इमाम बुखारी अक्सर नामों और कुन्नियतों के मुगालते में आ जाते हैं, मगर इमाम मुस्लिम इस मुगालते से बरी हैं। गरज़ ये कि सही मुस्लिम के मतन का हुस्ने सियाक़, तलखीसे तुरुक़ और ज़बते इंतिशार सही बुखारी पर भी फायक़ है। अहादीस के मतन को मोतियों की तरह इस तरह रिवायत किया है कि अहादीस के मानी चमकते चले जाते हैं।

शाह अब्दुल अज़ीज़ लिखते हैं कि सही मुस्लिम में ख़ूसियत के साथ फन हदीस के अजाइबात बयान किए गए हैं और उनमें सब से खास मतन का हुस्ने सियाक़ है और रिवायत में एहतियात इस क़दर है कि जिस में कलाम करने की गुंजाइश ही नहीं, आसानीद की तलखीस और ज़बते इंतिशार में यह किताब (सही मुस्लिम) बेनजीर वाके हुई है।

इमाम मुस्लिम ने अपनी सही में यह शर्त लगाई है कि वह अपनी किताब (सही मुस्लिम) में सिर्फ़ वह अहादीस बयान करेंगे जिसे कम से कम दो सिकह ताबेईन ने दो सिकह रावियों से नक़ल किया हो और यही शर्त तमाम तबक़ाते ताबेईन और तबे ताबेईन में मलहूज़ रखी है यहां तक कि रिवायत का सिलसिला इमाम मुस्लिम पर आकर ख़त्म हो जाए।

इमाम मुस्लिम रावियों के औसाफ़ में सिर्फ़ अदालत को मूल्ह नहीं

रखते बल्कि शहादत के शराएत को भी पेशे नज़र रखते हैं। इमाम बुखारी के नज़दीक इस क़दर पाबन्दी नहीं है।

इमाम मुस्लिम ने हर हदीस को जो उसके लिए मुनासिब मक़ाम था वहीं ज़िक्र किया है और उसके तमाम तरीकों को उसी मक़ाम पर बयान कर दिया है और उसके मुख्तलिफ़ अल्फ़ाज़ को एक ही मक़ाम पर बयान कर दिया है, ताकि तालिबे इल्म को आसानी हो, अलबत्ता यह बात सही बुखारी में नहीं है।

सही मुस्लिम की एक इमतिyaz़ी सिफ़त यह है कि इमाम मुस्लिम ने अपनी किताब में तालीक़ात बुह़ कम ज़िक्र की हैं, बरख़िलाफ़ इमाम बुखारी के कि उनकी किताब में तालीक़ात बक़सरत हैं।

लेखक का परिचय

मौलाना डाक्टर मोहम्मद नजीब कासमी का तअल्लुक सम्भल (यूपी) के इल्मी घराने से है, उनके दादा मशहूर मुहद्दिस, मुक़र्रिर और स्वतंत्रता सेनानी मौलाना मोहम्मद इसमाईल सम्भली (रह) थे जिन्होंने मुख्तलिफ मदरसों में तकरीबन 17 साल बुखारी शरीफ का दर्स दिया, जबकि उनके नाना मुफ्ती मुशर्रफ हुसैन सम्भली (रह) थे जिन्होंने मुख्तलिफ मदरसों में इफता की ज़िम्मेदारी निभाने के साथ साथ बुखारी व हदीस की दूसरी किताबें भी पढ़ाई।

डाक्टर नजीब कासमी ने इब्तिदाई तालीम सम्भल में ही हासिलकी, चुनांचे मिडिल स्कूल पास करने के बाद अरबी तालीम का आगाज़ किया। इसी बीच 1986 में यूपी बोर्ड से हाई स्कूल भी पास किया। 1989 में दारुल उलूम देवबन्द में दाखिला लिया। दारुल उलूम देवबन्द के क़याम के दौरान यूपी बोर्ड से इन्टरमीडिएट का इमतिहान पास किया। 1994 में दारुल उलूम देवबन्द से फरागत हासिल की। दारुल उलूम देवबन्द से फरागत के बाद जामिया मिल्लिया इस्लामिया, दिल्ली से B.A (Arabic) और तरजुमे के दो कोर्स किए, उसके बाद दिल्ली यूनिवर्सिटी से M.A. (Arabic) किया।

जामिया मिल्लिया इस्लामिया, दिल्ली के अरबी विभाग की जानिब से मौलाना डाक्टर मोहम्मद नजीब कासमी को “अल जवानिबुल अदबिया वल बलागिया वल जमालिया फिल हदीसिन नबवी” यानी हदीस के अदबी व बलागी व जमाली पहलू पर दिसम्बर 2014 में **डाक्टरेट की डिग्री** से सम्मानित किया गया। डाक्टर मोहम्मद नजीब कासमी ने प्रोफेसर डाक्टर शफीक अहमद खां नदवी भूतपूर्व सदर अरबी विभाग और प्रोफेसर रफीउल इमाद फायनान की अंतर्गत में

अरबी ज़बान में 480 पृष्ठों पर मुशतमिल अपना तहकीकी मकाला पेश किया। डाक्टर मोहम्मद नजीब कासमी ने बहुत सी किताबें उर्दू, हिन्दी और अंग्रेजी ज़बानों में तहरीर की हैं। 1999 से रियाज़(सऊदी अरब) में बरसरे रोज़गार हैं। कई सालों से रियाज़ शहर में हज तरबियती कैम्प भी मुनअक्किद कर रहे हैं। उनके मज़ामीन उर्दू अखबारों में प्रकाशित होते रहते हैं।

मौलाना डाक्टर मोहम्मद नजीब कासमी की वेब साइट (www.najeebqasmi.com) को काफी मक़बूलियत हासिल हुई है जिसकी मोबाइल ऐप (**Deen-e-Islam**) तीन ज़बानों (उर्दू, हिन्दी और अंग्रेज़ी) में है जिसमें मुख्तलिफ़ इस्लामी मौज़ूआत पर मज़ामीन के साथ उनकी किताबें और बयानात हैं।

हज व उमरह से मुतअल्लिक़ खुसूसी ऐप (Hajj-e-Mabroor) भी तीन ज़बानों (उर्दू, हिन्दी और अंग्रेजी) में हैं, जिन से सफर के दौरान हत्ताकि मक्का, मिना, मुज़दल्फा और अरफात में भी इस्तिफादा किया जा सकता है।

हिंदुस्तान और पाकिस्तान के मशहूर उलमा, दीनी इदारों और मुख्तलिफ मदरसों ने दोनों Apps (दुनिया की पहली मोबाइल ऐप्स) की ताईद में खूब तहरीर फरमा कर अवाम व खवास से दोनों Apps से फायदा उठाने की अपील की है।

<http://www.najeebqasmi.com/>

najeebgasmi@gmail.com

[MNajeeb Qasmi - Facebook](#)

[Najeeb Qasmi - YouTube](#)

Whatsapp: [00966508237446](https://wa.me/00966508237446)

First Islamic Mobile Apps on the world in 3 languages:

Deen-e-Islam & Hajj-e-Mabroor

AUTHOR'S BOOKS



IN URDU LANGUAGE:

حج مبرور، مختصر حج مبرور، حی علی الصلاۃ، عمرہ کا طریقہ، تحفہ رمضان، معلومات قرآن، اصلاحی مضامین جلد ۱،
اصلاحی مضامین جلد ۲، قرآن وحدیث: شریعت کے دواہم ماخذ، سیرت النبی ﷺ کے چند پہلو،
زکوٰۃ و صدقات کے مسائل، فیملی مسائل، حقوق انسان اور معاملات، تاریخ کی چند اہم شخصیات، علم و ذکر

IN ENGLISH LANGUAGE:

Quran & Hadith - Main Sources of Islamic Ideology
Diverse Aspects of Seerat-un-Nabi
Come to Prayer, Come to Success
Ramadan - A Gift from the Creator
Guidance Regarding Zakat & Sadaqaat
A Concise Hajj Guide
Hajj & Umrah Guide
How to perform Umrah?
Family Affairs in the Light of Quran & Hadith
Rights of People & their Dealings
Important Persons & Places in the History
An Anthology of Reformative Essays
Knowledge and Remembrance

IN HINDI LANGUAGE:

کوران اور ہدیس - اسلامی آئیڈیالوجی کے مین سورس
سیرت النبی کے مختلف پہلو
نماز کے لیے آؤ، کامیابی کے لیے آؤ
رمضان - اللہ کے ایک تحفہ
زکوٰۃ اور صدقات کے بارے میں گائیڈ
حج اور عمرہ گائیڈ
مختلف حج و عمرہ کے مسائل
عمرہ کی روشنی میں
پارिवारिक मामले कुरान और हदीस की रोशनी में
लोगों के अधिकार और उनके मामलात
महत्वपूर्ण व्यक्ति और स्थान
सुधारात्मक निबंध का एक संकलन
इस्लाम और जिज्ञा



First Islamic Mobile Apps of the world in 3 languages
(Urdu, Eng. & Hindi) in iPhone & Android by Dr. Mohammad Najeeb Qasmi

DEEN-E-ISLAM

HAJJ-E-MABROOR